
दोन उतरां ... 


करबट ह्या ललितसंग्रहा उपरांतचो म्हजो हो दुसरो ललित लेखांचो संग्रह . 
' आंबाड्या भोवतीं तीन शेंवर्ती तुमच्या हातांत दितना म्हाका मोठी खोस भोगता . 
हांतलें चडशे लेख जाग , कुळागर , बिम्ब आनी हेर दिवाळी अंकांनी , 
आकाशवाणी आनी सुनापरान्तचेर आयिल्ले आसात . ते वाचून वा आयकून 
अ.ना. बाब , शीला , माधवबाब , भांगीबाब ह्या सारकेल्यांनी लेख बरे जाल्यात 
म्हणून मुद्दम पत्र बरोवन वा फोनाचेर कळीत केल्लें . ह्या सगळ्या जाणकारांकडल्यान 
शाबासकीची थाप फाटीर पडिल्ल्यान बरयनतना मनाक एके तरेची उर्बा मेळटा 
आनी देखून हो लेखांचो संग्रह करपाचें मनांत आयलें . पूण मनात आयलें म्हणून 
हातान घडटाच अशें ना . म्हणून खूप काळ मनांतलें मनांतच उरलें . पूण भौ . 
पुंडलीकबाबांन सुचयिल्ल्यान हावें ह्या बरपांची कात्रणां धाडून दिली . कोंकणी 
अकादमीच्या आधारान आनी बाब दिलीप बोरकारान मनार घेतिल्ल्यान हो संग्रह 
इतले बेगीन भायर सरपाक पावता . तांचे हांव काळजाथावन ऋणी आसां . 
तेचप्रमाण भौ . माधवबाबान आपल्या व्यस्त दिनक्रमांतल्यान वेळांत वेळ काडून 
बरपाचें बारिकसाणेन वाचन करून सोबीत बरी प्रस्तावना बरोवन दिल्या . कांय 
रिणां मनांतच दवरपाची आसतात , त्या खातीर उतरांन तांचे उपकार आठयतां . 
तशेंच हो संग्रह भायर सरपाक जांचो जांचो हात लागलो तांचे सगळ्यांचे हांव 
मनापासून उपकार मानता . तेचबरोबर वाचप्यांक हो म्हजो संग्रह भावतलो अशी 
आस्त बाळगीतां . 


जयमाला दणायत 


३० , मांगल्य , 
अवधूत कॉ . ऑप . हावसिंग सोसायटी , 
नाना शंकर शेट मार्ग , 
डोंबिवली ( प . ) , ४२१ २०२ 
फोन नं . : २४ ९ ५५३० 


कोंकणी गद्याचो अलंकार 


आंबाड्या भोवतीं तीन शेवती 


एका काळार कोंकणीत कविताच चड पिकता अशें आमचे म्हालगडे म्हणटाले 
आनी फकत कवितेन भास फुडें वचना अशी शिटकावणी ते दिताले . साहित्य 
सगळ्या आंगांनी फुलपाक जाय ही तितलीच खरी गजाल . कथा आनी कविता 
ह्या दोन साहित्य प्रकारांत कोंकणी मुखार आसा . पूण ललित बरप , 

आत्मचरित्रां 
आनी चरित्रां ह्या प्रकारांक व्हडलोसो कोणे हात लायिल्लो दिसना . निबंद ह्या 
साहित्य प्रकराक हाली ललित लेख अशें आमी म्हणपाक लागल्यात . मराठी , 
हिंदी , बंगाली बी भासांनी ललित साहित्याक चंवर न्हय तर भार आयला . 
कोंकणीतूय हे साहित्य मूळ धरूंक लागला म्हणपाचे हालींच्या काळांत प्रसिद्ध 
जावपी साहित्य पळयल्यार दिसता . 

जयमाला दणायत पिंडान कथाकार . ताणी कवासोट ' सारकेली सुंदर कथा 
कोंकणीक दिल्या . तांणी कविता बरयल्यात जाल्यार हाव नकळं पूण तांगेल्यो 
काय कथा कवितेची सया घेवन आयल्यात . तेच परी हे ललित लेखूय . ललित 
लेखांत कविता खंय खंय शिंपडिल्ली आसताच . मराठीत दुर्गा भागवत आनी 
हालींच्या काळांत श्रीनिवास विनायक कुलकर्णी आनी वासंती मुजुमदार हांच्या 


बरपांत कविता फुलून आयिल्ली आमकां दिसता . हेर भारतीय भासांनीय अशे 
तरेचे ललित लेखांचे रूप बदलिल्लें दिश्टी पडटा . कवी मनाच्या लेखकांनी बरयल्ले 
ललित लेख कवितेचे बडीर गेल्ले दिसतात . कोंकणीत रमेश वेळुस्कार हाणीय 
अशे तरेचे बरप केला . तेच प्रमाण ललित लेखांचो एक आगळो वेगळो आविश्कार 
तुकाराम शेटील्या बरपांत दिसता . 

जयमालाचें ललित लेखन हे यादींच्या रुपाचे अणभव आनी यादी एकामेकांत 
घुस्पल्ल्यो आमकां दिसता . इंग्लीश वा हेर युरोपी साहित्यांत यादींक 
( Memories ) साहित्याच्या वयल्या पावंड्यार दवल्ल्यात . चडावत युरोपी 
आनी अमेरिकन बरपी एक तर आपल्यो आपजिण्यो ना जाल्यार यादी बरोवन 
दवरतात . हाली आमचेकडेनूय अशे तरेचे बरप व्हडा प्रमाणांत येवंक लागला ही 
साहित्याचे वाडावळीचे नदरेन म्हत्वाची आसा . कोंकणीतूय अशे तरेचे साहित्य 
आतां येवंक लागलांहाची गवाय जयमालाचे हे ललित लेख वाचतना अणभवाक 
येता . 

खंयच्याय सर्जनशील लेखकाक दर एके गजालीकडेन पळोवपाची एक वेगळी 
नदर आसूंक जाय . आमी खंयच्याय इपत्तीत पडटकच काचाबूल जातात आनी 
विवेक होगडावन बसतात . जिणेतले अपेस कशें पचोवंचें तें आमकां कळना . ही 
गजाल उलोवपाक सोंपी पूण प्रत्यक्ष आचरणांत हाडप भौच कठीण . लेखिका 
एक फावट डोंबिवलीच्यान व्ही . टी . वतना गाडयेच्या डब्यांत तिका एक तरणी 
चली दिसता . वांगडा आशिल्ल्यांकडेन ती हांसता किटकिट्टा . कोणा 
अनवळख्याचे लक्ष ओडून घेत अशें रूप . तिचे वर्णन जयमाला अशें करता : 
म्हाका आवडटा तशें तें नाजूक आशिल्लें . बरें घसघशीतूच दिसतालें . गुलाबी 
गालांचें , तामसार गोरे - नाक दोळे ज्युस्ता ज्युस्त जाग्यार- केंस कान सोब सारके 

सामके लिजाचे गुलाबी ओंठ - हांसतकीच तांतल्यान लिकलिकपी आटसाटे 
दांत - बांधोय ज्युस्ता ज्युस्त . जाय थंय जाय तशी वळणां घेतिल्लो .... हे वर्णन 
वाचतकच तें देखणें चली दोळ्यांमुखार उबें रावता . पूण मुखार हे सुंदर चलयेक 
कॅन्सरा सारकिले असाध्य पिडेन विळखो घाला हे कळटकच मनांत करूणा दाटून 
येता आनी तेच बरोबर ही पिडाय आपल्या आंगावेलो एक अळंकार असो मिरोवपी 
चलयेविशींचो आदर वाडटा आनी आमकां एक बरी देखूय मेळटा . तेच प्रमाण 


जियेवपाक आधार मेळटा तो खेरीत वेगळोच . हो ललित लेख म्हळ्यार कथा . 
कथेची सगळी आंगां आनी लक्षणां घेवन आयिल्लो . कथा आनी ललित लेख 
हांचेमदीं भेद करपी शीम हांगा अस्पश्ट जाता . ताका लागून तो जयमालाच्या 
कथा संग्रहांत आस्पावल्लो जाल्यार थंय तो अडेचो दिसचो नाशिल्लो . 

जयमालाचें हें ललित लेखन आत्मचरित्रात्मक आसा हे हांवें सुरवेकूच म्हळां . 
ताच्यो खूप देखी दिवं येता . घट्टपत्रां ' सारकिलो निबंद आमकां nostalgic 
करता.आयच्या युगांत संपर्काची साधनांखूप वाडल्यांत . टेलीफोन , पेजर , मोबायल 
आनी इ - मेल . काळ वता तसो तसो ह्या माध्यमांनी बदल जायत आसात आनी 
खंयचोय एक माध्यम अग्रुप दिसता म्हणसर तें फाटीं पडून ताचे सुवातेर नवें येता . 
आतांचे पिळगेक पत्रांचे म्हत्व कळपाक ना . काळावेळाचें आनी थळाचें अंतर 
आज टेलीफोना सारकिल्या माध्यमान कातरून उडयलां . लेखकान म्हळांच : 
आयज सातासमुद्रांचे पल्तडी आशिल्लो पूत जावं धूव खिणाभितर फोनार आपल्या 
घरच्यांकडेन डायरेक्ट उलोवंक शकता .. इतलेंच न्हय तर आतां खंय कोणय 
उलयतना ताचे चित्रय दिसूंक शकता . तांचे हे म्हणप दुबावा विरयत खरें आसा . 
अशें जरी आसलें तरी पत्रांची सर कित्याकूच येना . उल्लयल्ले वता आनी बरयल्ले 
उरता . देखून पत्रां इतिहासिक दस्तऐवज जाता . घरगुती पत्रांक भावनांची ओलसाण 
आसता . तीच गजाल इश्टांमदल्या पत्रांक . कांय लेखकांच्या पत्रांक अशेंच म्हत्व 
आयिल्ले आसा . भारतीय लेखकांमदीं गुरुदेव टागोरांच्या पत्रांक तुळा ना . ताणी 
जीवितभर हजारांनी पत्रां बरयलीं आनी ताचे कितलेशेच खंड आयल्यात . नामनेचे 
हिंदी साहित्यिक राम विलास शर्मा आनी केदारनाथ अगरवाल हांच्या मदल्या 
पत्रसंवादाचो संग्रह असोच प्रसिद्ध आसा . व्हिन्सेन्त व्हॅन गॉ ह्या संवसारीक नामनेच्या 
चित्रकारना आपलो भाव थीओ हाका बरयल्ल्या पत्रांचे खंड प्रसिद्ध आसात . 
मराठीतूय असे तरेचे यत्न जाल्यात . ह.वि. मोटे हाणी विश्रब्दा शारदा ' या नावान 
उजवाडायल्या तीन खंडांनी महाराष्ट्रातल्या नामनेच्या लेखक विचारवंतांची पत्रां 
आसात . पत्रांचें एक आसता . तांचें म्हत्व रोखडे समजना . तें तीं लोणच्या भशेन 
काळाच्या बुयावांत करमेवंची पडटात . देखून जयमालाचो हो लेख वाचप्यांच्या 
मनांत घट्ट उरतलो . 
कोंकणीत आत्मचरित्रात्मक बरप साप्प उणे . ताका जायती कारणां आसात . 


मनशाच्या सामान्य दिसपी अणभवांक खूप अर्थ आसता . ' यादी मर्णकाळाच्यो , 
म्हजे तकलेची चित्तरकथा , मुंबय शाराचे म्हाका आशिल्ले अणभव ' हे तीन लेख 
एका सुत्रान गुंथल्यात . ' यादी मर्णकाळाच्यो ह्या लेखांत ताणी आपल्या घोवाच्या 
जिवावयल्या दुखण्याच्या काळांतल्यो यादी सांगल्यात . ह्यो यादी म्हळ्यार 
अणभवांची गुंथिल्ली माळ . मनशाचे कसवटेचो काळ हो सदांच संकटकाळांतलो 
आसता . ह्या काळांत आमकां मनशांची पारख जाता . कोण लागींचो आनी 
कोण पयसुल्लो हे वळखुपाक मेळटा . लेखिकेच्या घरकाराक एक फावट ट्रेनीतल्यान 
प्रवास करताना काळजाचो आताक येता . मुंबय सारकिल्या शारांत हरशी कोणाक 
कोणाकडेन लक्ष दिवपाक वेळ आसना . पूण खूप फावट असल्या प्रसंगार लोक 
मदत करपाक मुखार सरतात हो मुंबयकारांलो अणभव . जयमलाकूय तोच अणभव 
येता . तेच प्रमाण आपल्या तकलेच्या दुखण्याची कथाय ते सांगता . पूण तांगेले 
शैले विशीं सांगपाचे म्हळ्यार तातूंत अणभवांकडेन पळोवचेली अलिप्तताय आसा . 
खंयच सहानुभूति मेळोवचेलो यत्न दिसना . तेंच ह्या बरपाचे खरे यश आसा . 
हालींची काय आत्मचरित्रां वा आत्मचरित्रात्मक बरपां ही इन सेल्फ डिफेन्स 
कशी दिसतात . पूण जयमालाच्या बरपांत कसलीच पोझ ना . ते नितळ निखळ 
आनी प्रामाणिकपणान उतरांनी बांदिल्ले अणभव आसात . ताकाच लागून ताचें 
साहित्यिक मोल वाडला . मुंबय सारकिल्लया महानगरांतले अणभव सगळ्यांचेच 
सवकळीचे . पूण लेखिका तांचेकडेन एके वेगळे नदरेन पळयता . आनी त्या 
महानगरांतले जिणेत तिका मनीसपणाचे दर्शन जाता . 

दणायताच्या बरपांत व्यक्तिचित्रांय आसात . ' आचार्य देवो भवः ' मदली तांची 
बाई ही सरिल्ल्या काळाचे प्रतिनिधित्व करता . एका शाळेत शिकोवपी बाई 
भुरग्यांचे भावविश्व कशें समृद्ध करता ताची ती बऱ्यांतली बरी देख . आयच्या 
व्यापारी युगांत अशे नाजूक भावसंबंध जोडपी शिक्षक सामके आडवादानूच 
मेळपाचे . म्हाका हो लेख खूप भावलो . कोंकणी साहित्यांतल्या व्यक्तिचित्रांत ती 
एक मोलाची भर अशें म्हाका दिसता . 

' कोणसो एके बायलेचो हे लेखाक चिंतनाची उब आसा . दर एकल्याक 
आपले एकलेपण जपपाचे आसता . ताका एक वेगळीशी कूड आसूंक जाय 
अशें ना तर घरांतलो एकाद्रो कोनसो पुरोसो जाता . ह्या लेखाक लागून म्हाका 

वर्जिनिया वुल्फ ह्या नामनेच्या इंग्लीश लेखिकेची याद जाली . तिचे A room 
of ones own ह्या नावाचे पुस्तक आसा . तिचे एक व्हडलें घर आशिल्लें . 
घरांत मनशां सगळी मेळून इन मिन तीन . पूण तिका आपली प्रायव्हसी राखपाची 
आशिल्ली म्हूण तिणे घराच्या काय अंतराचेर एक कॉटेज बांदून घेतिल्ली . आपलें 
सगळे बरप आनी वाचप ती थंयच करताली . दर एकल्यान आपलें अशें एकसुरेपण 
राखपाचे आसता . तो बरपी वा कलावंत आसपाकूच जाय अशें ना . जयमाला 
अचूक 

ताचेर बोट दवरता . आनी आमकां विचार करूंक लायता . 
जयमालाच्या ललित बरपावळींत प्रवासवर्णनांक म्हत्त्वाची सुवात आसा . 
अंदमानाची भोंवडी वा कन्याकुमारीक ताणी दिल्ली भेट हांचे रसभरीत वर्णन त्यो 
करतात . अशें तरेचें बरप टुरिस्ट गाईड कशें जावपाचो भंय आसता . पूण जयमाला 
थळांचे वर्णन करता आसतना , थंयचे थळावे संस्कृतायेचो वेध घेतात . त्या थळांचो 
आत्मो त्यो सोदतात . देखून ती थळां थंयच्या मनशांसैत जिवी तट्टटीत जावन 
दोळ्यांमुखार उबी जातात . कोंकणीतल्या प्रवासवर्णन साहित्यांत ती मोलाची भर 
आसा अशें हांव म्हणटां . 

ह्या नव्या संग्रहाच्या निमतान हांवें मुजरत करबट ' हो जयमालाचो पयलो 
निबंद संग्रह काडून वाचलो . काळ वता तसो तसो बरपी अणभवान वाडत वता . 
ताचे शैलीत बदल जाता . जयमालाच्या ह्या संग्रहांत ह्या बदलाच्यो कुरवो दिसतात . 
चड अदीक तपशील भरी नासतना सांगपाचें आसा तें रेखीवपणान त्यो सांगतात . 
ताका लागून हे ललित लेखन वाचप्यांचेर परिणाम करूंक पावता . 
आंबाड्या भोवती तीन शेवती कोंकणी गद्य गिरेस्त करता ... 

माधव बोरकार 


ग्रीन पीस , 
नागाळी , 
ताळगांव - ४०३ ००२ 

वडां पुनवेदिसा उटांगाराचो पावस ओततालो . रस्त्यार सगळेकडेन न्हय जाल्ली 
गटारगंगाच ती ! सादी गंगा न्हय तरी लेगीत नव्यो कापडां न्हेसून भांगरशिंगर 
घालून ( हातूंन नाकांत नथ म्हत्वाची ) फुलां माळून सगळो साजशिणगार करून 
हातांत पुजेच्यो तबकड्यो घेवन बायलो आपल्यो वडां झाडाकडेन पुजा करूंक 

झाडांक दोरे बांदूक आनी आपणाल्या घरकाराक उदंड आयुष्य मागूक त्या 
तसल्या पावसांतल्यान वताल्यो . जांच्यांनी सामकेंच वचूंक नज ताणी वडाच्यो 
ताळयो हाडून घरचे घरा ते ताळयेच्या प्रतिकान वटवृक्षाची पुजा केल्ली - उपास 
धरिल्लो . 
तशें पळोवंक गेल्यार मनीस जातीच्या इतिहासा इतलीच झाडापेडांची 

पुजा 
पोरणी जावन आसा . तातूंत नविदाद अशी कांयच ना . खूब पयलींसावन हिंदू 
धर्माचे लोक रुखांची पुजा करीत आयल्यात . देवादिकांचे प्रतिक म्हणून रुखांक 
हिंदू धर्मियांचे जिणेत अनन्य सादारण म्हत्व दिल्लं आसा . हाजें मूळ 

कित्यांत 
आसा काय ? न्हंयचे मूळ आनी ऋषीचे कूळ खंय सोदूंक भोव कुस्तार . पूण हे 
प्रथेच्या मुळामेरेन जण एक बुदवंत मनीस सामको सहजतायेन पावंक शकतलो . 

पिंपळ 


सुर्वेक घर म्हणून जावं वादळवारो , वत - पावस ह्या सारकिल्ल्या 
पंचमहाभुतापसून आलाशिरो म्हणून रुखानींच मनशाचे तकलेर सावली धरली . 
जायत्या झाडापेडांनी अन्न दिले - फळां - मुळांच्या रुपान ! अन्न शिजोवंक 
लाकडां , घर बांदूंक लाकडां खांद्यो , घर शिवूक पानां दिली . आदिमनशापासून 
मागिरय जायतो तेप मनशां रूखा म्हऱ्यांतच रावताली . खंयच्याय लागशिल्या 
सोयऱ्यापरसय चड आपलेपणान ताणी मुळाताकीत मनशाक आदार दिला . देखून 
' वृक्षवल्ली आम्हां सोयरी ' म्हण्टात आसुंये . आनी तें सामकें खरेंय आसा . 
बारीक पळोवंक गेल्यार झाडासारखो दुसरो इश्ट ना . ताचेर फातोर मोखतल्याक 
लेगीत तो फळफूल दिलेवरी रावना . 

जिवी आसासर झाडां मुळापसून ताळामेरेन सगळ्याच अवयवांनी मनशाक 
मदत करतात . बरें , ती मोडटगीच लेगीत उपेगी ! जळण फाटो आसाच . घरदार , 
वाशे मोदेर सगळे तरेनी ताजो उपेग जाता . सगळे मोबीलय लाकडांचेच ! शिवाय 
भोवरो , बावल्यो हाजेसारकी भुरग्यांची घोस्ताची खेळणीय जातात . देवादिकांच्यो 
म्हुर्ती जातात . रांदपापसत आयदनाय जातात . इतलेच न्हय तर मरतगीच लेगीत 
लासपाक तींच लाकडां उपेगी पडटात . म्हणजे जल्मा येतसावन मरता म्हणसर 
झाडांकडेन मनशांचो सामको लागशिल्लो संबंद आसा . 

कांय रुख सामके वखदी आसतात . भुरगेपणांत आजेकडेन एक सांगशी 
पळयलेली याद जाता . कोणालेय पोट दुखू , पाय फोडूं , दाढ दुखू ना तर कान दुखू , 
तरातरांचे पिडेचेर तेच सांगशेंतल्यान वखद भायर सरतालें . जायतेतरांची झाडाची 
मुळां साली - जाय त्या पिडांचेर उपकरा पडपी वखदा आसताली कित्याचेर कितें 
हे मात आजेकच खबर आसचें . आजीबाईच्या बटव्याचीच भयण ती सांगशी ! 
हातल्यान भुरग्यांची बाळगुटी धरून जाण्ट्याचे घरघरीचेर लेगीत वखद मेळटालें . 

जायत्या झाडांची मुळां , पानां , फुलां फळां सगळ्यांचो वखदाक उपेग जाता . 
बेल , वड , केळ , हळद , दुर्वा , आंबो , भात , तुळस , तीळ , नाल्ल हांकां धार्मिक 
म्हत्व आसा आनी पुराणिक पार्श्वभूमी आसा . 

त्याशिवाय झाडांचे हेर उपेगय आसात . जाणकारांनी संशोधन करून मेळयिल्ले 
म्हायतीप्रमाण एका एकरांतली झाडां ४ टना इतलो प्राणवाय आमकां दितात . 
एक झाड १८ मनशांक वसभर सुखान रावपा इतलें ऑक्सिजनचो पुरूमेत करता 
खंय . झाडांपेडांक लागून प्रदूशण कमी जाता . हवेतलेच न्हय तर आवाजाचेंय 
पिंपळ 

पानां आशिल्लो रुख असो केला . भुरगी जावचे पासत पिंपळाची पुजा करप , ताका 
प्रदक्षणा घालप ही प्रथा सगळ्यांक खबर आसा . पावस येवंक वेळ जाल्यार पिंपळा 
मुळांत उदक घालतात तर कांयकडेन पिंपळाचे तुळशीकडेन लग्न करतात . 

रानवटी लोक पिंपळाक रुखा राज्यांतलो द्वारपाल मानतात . कारण पिंपळ 
पानाच्या सळसळान आपणा भोंवतणीं सदांच जाग दवरता . ताच्या पानाविशीं 
रविन्द्रनाथ टागोरांचे कवितेतल्यो कांय सोबीत ओळी आसात - The fearful 
Damban makes firece sound in the sky . The leaves of the Asavath 
quicken in restlessness ’ 

सिंधू संस्कृतायेंत पिंपळा पान हे सूख संपत्ती वाडोवपी म्हणून मानतात . 
लोकसंस्कृतायेंत अश्वत्थाची पट म्हणून एक व्रत आसा . ह्या व्रताक पांच तरेची 
पिंपळां पानां घेतात खंय . अशेतरेन वेगवेगळी पानां घेवपाचो अर्थ म्हणचे 
पांचवें पान सोबीतकायेपसत , तन्ने पान निकत्याच जल्मल्ल्या पुतापसत , पिकील्ले 
दिर्घायष्यापसत , सुकीले अनपेक्षीत अमर्याद संपत्ती आनी जून पान तशें पिळगेपसत 
मेळून पांच पानाची पुजा करतात . 

भुरगेपणांत पुस्तकांत मोराचें पांख दवरपाइतलेच कवतूक पिंपळा पानाक मेळटा . 
काय तेपान त्या पानाचें कशें सोबीत जाळी पडिल्ले पान जाता हे अजाप भुरगेपणांत 
अणभवलें ना असो मनीस मेळप असंभव ! 

पिंपळ रूजपाचें मूळ मात सामकेंच हळशिकावणे ! शेवण्यांचे विश्टेंतल्यान 
खंय जाता हो पिंपळारूख ! हाची उत्पत्ती इतल्या सादे गोष्टींतल्यान जावची हाचें 
मनाक वायट दिसता . अर्थात् लक्ष्मीचो वास लेगीत चिखलांत उगरमल्ल्या कमळांत 
आसा अशें म्हणटात , म्हणटगीर वायट दिसून घेवपाची गरज ना . तर अशेतरेन 
भुरगेपणांतल्या कावळ्या चिमणेच्या काणयेत धरून निमणी मुक्ती मेळपामेरेन 
आमचे जिणेंत हाका व्हड स्थान आसा . पिंपळा पानांतल्यान पडपी उदकाथेंबांक 
लागून 

पिंपळापोंदा बरी थंडाय आसता . वतार चकचकपी पानां भांगराची जावन 
वतात . पूण अशा रुखाचेर मुंज्याचो राबितो दाखोवन भंयाचे घोगे आपल्याच 
धर्मान उबे केल्यात . उत्तरेकडल्या वाठारांत तर असो समज आसा की 
पिंपळापोंदच्यान वतना जांबय दिव नये . जांबय आयल्यार तोंडार खंय हात धरचो . 
( खरे तर केन्नाय जांबय आयल्यार तोंडार खंय हात धरप हे भलायकेचे नदरेन 
बरेच म्हणचेलें . ) नाजाल्यार मुंजो जांव वायट शक्त तोंडांतल्यान कुडीत रिगता 

भूतबाधा जाता . अशेंय म्हण्टात की पिंपळापोंदा रावन फट उलोव नये जांव 
कोणाक फटोंव नये . पूण खरे म्हणचे सगळ्याचकडेन तशें करप मनीसपणा 
भायलीच गजाल जावन आसा . 

तशे पळेल्यार पिंपळा झाडा कडेन , ताच्या भव्य दिव्य आवाठाकडेन , सोबीत 
कुचकुचीत पानांकडेन वाऱ्यार धोलपी भांगरा शेंड्याकडेन , सळासळाकडेन चडशे 
कोण ध्यान दिनात ? फकत ज्ञानेश्वराच्या पिंपळाक भांगरा पिंपळ ' म्हणून भौमान 
फावो जाला . पूण हेर पिंपळ मात तांच्या पेडार बशिल्ल्या लोकांच्यो खबरो आयकत 
आपणाली जीण अशीच सारतात . चडशें जाल्यार आमच्या गांवच्या 
देवळांमुखावेले पिंपळ काय धार्मिक सुवाळ्यावेळार भौमान मेळयतात . 

एका मराठी कवीन ह्या पिंपळापानांक विचारला त्याप्रमाण म्हज्याय मनांत 
जायतेदां येवजण येता की खरेंच हो पिंपळ दुःखी आसत काय ? तो कवी म्हण्टा 
“ परी असती तुझ्या तर रेषा साऱ्या अंगी , दुःखही असे का तितुके त्यांच्या 
सगी ” खरें आसत काय हे ? मनशाच्या हातार रिस्कांचे जाळें आसल्यार खंय 
ताका चड त्रास , मनस्ताप सोसचे पडटात . 

जेन्ना संसारार बुडटी आयली आनी सगळं जग व्हावून गेले त्यावेळार ह्याच 
पिंपळापानार पायांचे बोट तोंडांत घाल्ले श्रीकृष्णाचे भुरगेंरूप तरंगत उल्लं असो 
विश्वास हिंदुधर्मांत दाखयला तो खरोच आसा काय ? 

धर्तरवेलो कल्पतरू : माड 


" 


" कितें ? एका नाल्लाक णव रुपये ? पयर तर सातांनी दिल्लो मरे . 
“ कितें करतलों सायबा , चारांनी परवडना न्हूं आमकां " 
“ शी ऽऽ कितें रे बाबा ही म्हारगाय वाडल्या हालीं ! सोसपाचें ना . " 
“ तर रे , आमच्या भुरगेपणांत पयशाक नाल्ल मेळटालो . " 
" आरे , विसर रे ते दीस , दामांव खंय पयशान घोडो - तसल्यो खबरी . 

“ आतां सगळेच वाडला न्हीं , मागीर नाल्लच कित्याक वाडचेनात ? मदलेमदीं 
भाटकारांचे फावलें . तांकां मात अपस्मार चड ! खंयय वच हीं आनी असलींच 
उलोवणी कानार पडलेबगर रावची नात . 

बऽरे म्हारग जाले म्हणून नाल्ल कितें खायनासतना जावं तांचो उपेग 
करिनासतना रावं येता ? नाल्लाबगर काय आमचे पान हालना . आमकां गोंयकारांक 
तर नाल्लाशिवाय जेवण रांदूकच मेळपाक ना . आमकां कडयेकय आनी हुमणांक 
इतली इतली सोय लागता ; ती नाल्लाशिवाय कशी मेळत ? आतां इतली म्हारगाय 
वाडल्या म्हण्टगीच दोनाजाग्यार एका नाल्लाचेर भागत पूण नाल्ल वापरनासतना 
खंयच्याच गोंयकाराचे जेवण जावपा ना . ह्या गोंयांत आमच्या शीत - कडयेची 

रूच चाखून गेल्ल्या कोणाय महाभागाक समजतलें . सणापरबेक तर एकेका घरात 
कितले नाल्ल फुट्टात हाचो कोत हिशेबच ना . चवथीक गणपतीक पंचखाद्य आनी 
मोदकांक म्हण जावं दिवाळेक तरातरांचे फोव करून - उदा . गोडाचे , रोसांतले , 
कडयेतले - त्या भायर उसळी , चटणी , करमट आसाच ! म्हाका दिसता आमच्या 
गोंयकारां इतलो नाल्ल कोणच वापरनात जातले जेवणांत . मागीर तुमीच सांगात 
ह्या माडाबगर आमचें पान कशें हालत ? 

आमच्या समाजांत सुवाळ्यांचे व्हड प्रस्थ ! आनी खंयच्याय सुवाळ्यांत 
नाल्लाक मुखेल स्थान ! मागीर तो घरप्रवेश आसू ना जाल्यार वास्तूशांत ! मूंज 
आसू ना तर लग्न वा बारसो जावं बारावो . वता थंय नाल्ल इज मस्ट ! खंय कितें 
कार्य ठरले दवल्लो कुलदैवताक नाल्ल उखलासून ; खंय कोण चड बरो ना , उडयलो 
ताजेवेल्यान नाल्ल उवाळून . इतलेंच कित्याक साद्या झगड्यांनी लेगीत खरें फट 
करपाक हात मारपाक तरी नाल्ल जायच ! देवतेची होंट जावं मनशाची , पयलीं 
ताटांत नाल्ल जायच ! ( कांयकडेन खंय नाल्लावाट्याची सुपारी दवरतात . पूण अजून 
गोयांत तरी ती पद्धत ना . पूण नाल्लाचो दर दिसान दीस असोच वाडटेर उल्ल्यार 
मात फाटीफुडें हीच रीत आपणावची पडत म्हणून भंय ! ) पयलीं देवाक पांच 
नाल्लाची आनी मनशाक दोन नाल्लांची होंट आशिल्ली . आतां एका नाल्लार 
भागयतात तर देवाक दोनाचेर फटयतात.आनी हो नाल्ल फकत फुलांच्या जावं 
बारशाच्या होंटीकच लागना तर कोणाचोय भौमान करचेवेळार जावं साठीबिठी 
करतना मानादिकांक शाल आनी श्रीफळ दिलेबगर सुवाळो जायना . हाचेवयल्यान 
ह्या नाल्लाची महती वळखूवची . 

नाल्ल म्हणजे शुभ आनी पवित्र कल्पनेचे प्रतिक ! म्हणचे पर्यायान माडाचोय 
अर्थ तोच ! पुजेपसत तांब्याच्या तांबयांत उदकार नाल्ल दवरून आंब्यापानां बी 
लावन कलश दवरतात . लग्नाचो करो तर सगळ्यांनीच पळेला जातलो . हातांत 
नाल्ल घेवनच न्हवरो व्हंकलेच्या दारार येता ( नाल्ल आनी चलयेचो हात मागपी 
मात सामके विरळ जाल्यात . जणएकाक नाल्लाबराबर गडगंज दोत जाय आसता . ) 
खंयच्याय देवाचे भेटीक वतगीच नाल्ल दवरून पाय पडटात . नाल्ल पड दितात . 
गोंयांतल्या दाढसांकळ म्हणटात त्या देवाक तर थारावीक घराण्यांतल्या चलयांनी 
लग्न जातकीच दर वर्सा नाल्ल पड दिवकच जाय . आनी त्या बदला तो देव त्या 
चलयेची जल्मभर राखण करता . ताका कोणेय छळळ्यार बी पळोवन घेता अशें 

मानतात . ( सगळ्याच चलयांचे अशे कोणय पाठीराखे आशिल्ले जाल्यार हुंडाबळी 
पडचेच नासले . फकत एका नाल्लापडीचेर निर्धास्त रावं येतालें . ) भोंगू तें ! तर 
सांगपाचे म्हळ्यार नाल्लाचो देवाक निवेद्य दाखोवन ताची पंचखाद्य करतात . 
कातलेच्यो शिन्यो करून तो प्रसाद म्हणून वाटतात . तर असो हो नाल्ल फकत 
दबाज्याची सोबाय वाडोवपी न्हय तर ताच्या तरातरांच्या उपेगान तो समाजाचो 
एक अविभाज्य घटक जावन गेला . 

हिंदू समाजांत कांय आर्विल्ल्या ग्रंथांनी नाल्लाचो उल्लेख आयला . रामायण 
महाभारतासारकेल्या महाकाव्यांनी तेच प्रमाण हेर पुराणांनी नाल्लाचो उल्लेख आसा . 
भारतांतल्या जायत्या भाशेंतल्या लोकगीतांनी नाल्ल आनी माडाचो उल्लेख आसा . 
गोंयच्या धालांनी तर उतरापावलाक नाल्ल , माड , माडयो , फोफळां हांचो आस्पाव 
आसा - " तांबड्या माडाची सोण्णां गे , तांबड्या माडाची सोण्णां " अशें आनी 
जायतें ! 

हाजी नावांय बी वेगवेगळी . उत्तर केरळ ते कन्याकुमारी ह्या दर्यादेगेवेल्या 
भागांनी ताका “ करेलम् ' म्हणटात . करेलम् हाचो अर्थ नाल्लाचें आंगण असोय 
जाता . उदेंत भागांत नाल्लाक जी वेगवेगळी नांवां आसात ती सगळी संस्कृताची 
देण ! श्रीफल , नारळ , नाल्ल , नारियल आनी अशीच जायतीं नांवां ! 

अशा ह्या माडांची वाड उष्णकटीबंधांतल्या दर्यादेगेचेर चड जाता . हिंदी 
म्हासागर आनी पॅसिफीक म्हासागरांतल्या बेटांनी माडांची वाड व्हडा प्रमाणांत 
जाल्ली दिश्टी पडटा . दक्षिण भारतांत कोंकण , केरळ , कारवार , गोंय ह्या भागांनी 
नाल्लाची लागवड खूब ! माडासारकील्ल्या ह्या इच्छावरांचे मूळ स्थान कोणाकच 
सारकें खबर ना . पूण चड करून आग्नेय आशियांतल्याच खंयच्या तरी भागांत 
ताचो जल्म जाला अशें म्हणटात . पूण आतां फाटल्या हजारांनी वर्साताकीत तो 
आमच्या सामको घरांतलोच जावन गेला . 

पावस आनी तापमान हांचें नाल्लाचे लागवडीपसत व्हड म्हत्व आसा . उबाळ 
हवामान आनी सुर्याचो उजवाड जितल्या चड प्रमाणांत मेळटा तितली माडाची 
वाड बरी जाता . कवाथो लायतगीच पांचव्या ते आठव्या वर्सा झाडाक फळां 
येवंक लागतात . माडाक वर्साक बारा फुलोरे येतात . म्हणचेच बारा वेळां पोंयों 
धरतात . पोंयों उक्त्यो जातकच फुलां दिसतात . फळ तयार जावक १२/१३ 
म्हयने लागतात . आनी दर एका म्हयन्यांक पोंय येता . म्हणून वसभर फळ मेळटा . 

अर्थांत काय बोंडे गळून पडटात . पूण म्हयन्या म्हयन्याक पाडो करप म्हारग 
पडपाचें आनी म्हणून कांयकडेन वर्साक स वेळां म्हणचे दो - दोन म्हयन्यांनी 
ओरिसांत चार वेळां तर आसामांत दोन वेळां पाडो करतात . पाडेलीच हे काम 
करूंक शकतात . मलेशियांत आनी थायलंडांत माकडांक पाडो करपाचे कामांक 
तयार करून तांचेकडल्यान पाडो करतात . 

फकत पावसा उदकार वाडपी झाडां वर्साक साठ नाल्ल दितात . पूण माडांक 
आळी काडून उदक दिवप , सांवळ मीठ घालून , सारे घालून अशें तरेन बरें काम 
केल्यार ८० ते १०० नाल्ल मेळूक शकतात . गोंयचे माड व्हड जातीचे - लांबच 
लांब वाडटात . तांचेर चडप फुक्या काम न्हय . पांय मात्सो निसरल्यार कपाळमोक्षच 
थारिल्लो ! ताचेर फकत पाडेली जावं रेंदेरच चडूंक शकतात . हातापायांनी माडाक 
घट्ट वेंगावन शेड्ड्याभशेन सुरसूर करून वयर चडटनाचे दृश्य खरें मनभुलोवणे 
दिसता . फांतोड्डे पारार मंद मंद वाऱ्याच्या तालार शेंडे हालयत धोलपी माडांचेर 
चडपी रेंदरांच्यो शिळोण्यो आनी कातरां आयकुपाचे भाग्य गोंयकाराचेंच ! तांचे 
सुरीचे माड थारलेले आसतात . नाल्लाचे पोंयेंक खांच पाडून ताका कुळणे बांदून 
दवरतात आनी सकाळी उठून त्या त्या माडाची सूर मडक्यांनी भरून देवयतात ह्या 
रेंदराचेर नामनेचे कोंकणी कवी श्री उदयबाब हाणी रचिल्लं गीत फामाद आसा - 

उठ रेंदरा जाली सकाळ काती तुजी पाज 
माडार वचूंक जा तयार चडोवन तुजो साज 

सांगपाचे म्हळ्यार भारतांत नाल्लाच्या एकूण उत्पन्नाचे ५७ टक्के भाग घरगुती 
आनी धार्मिक कार्यापसत खर्च जातात . ३५ टक्के नाल्ल तन्ने काडून शिंयाळ्याच्या 
वा आडसराच्या रूपान वापरतात आनी ८ टक्के उत्पन्न खोबरें आनी तेल काडचेपसत 
वापरतात . ह्या नाल्लांतय जायते प्रकार आसतात . कप्पाडम् , अंदमान जायंट , 
लखदीव , गंगाभवानी - कप्पाडमाची कातली घट्ट आनी दाट आसता . अंदमान 
जायंटाचे माड लांबच -लांब भव्य आनी दाट आसतात . उदक एकदम गोड 
आनी कातली पातळ आनी हलकी आसता . 

अस्तम देगेचेर थैस थैगाई नावांचे नाल्ल आसात . ताचो अर्थ धंयाचो नाल्ल . 
हाची कातली घट्ट सायेभशेन आनी रुचीक सुरबूस आसता . लांबायेन मोटवे 
आशिल्ल्या माडाच्या नाल्लांत कातली कमी आनी आडसरांचे उदक गोड आसता . 
गोयांतल्या म्होंव्या माडाच्या नाल्लाचे उदक साखर घाल्लेभशेन गोड आनी कातली 

तर अशीच खावची मस्त लागता . नाल्लाक कोंब येतगीच ताज्या भितर जो 
मुरून जाता तो तर इतलो सुवादीक आसता की तो खावपाक मेळटा तो खरेंच 
भाग्यवंत म्हणूक जाय . हातूंत जहरी नाल्ल म्हणून विखयाळे नाल्ल आसतात खंय 
ते फकत शोभेपसत लायतात . पूण भारतांत खंयच ताजी लागवड करिनात . 

माडाक सत्यसृश्टींतलो कल्पतरू म्हणटात . हाच्या प्रत्येक भागाचो मनशाक 
उपेग जाता . इंडोनेशियांत तर “ वर्साचे जितले दीस तितले नाल्लाचे उपेग ' अशी 
म्हणणी आसा . संसारांतल्या तेल उत्पादनांत नाल्लाचो पयलो नंबर लागता . 
आमच्या गोंयांत तशेंच दक्षिण भारतांत चड करून जेवणांत खोबरेल वापरताले . 
आतां आतां ताचो दर मळबाक तेंकत गेलो तसो हेर तेलाचो वापर करतात . पूण 
खोबरेलाबगर नुस्त्याच्या जेवणांत तर रुचच येना . 

नाल्लाची कातली आनी उदक पौष्टीक आसता . कृत्रिम गुरवचार आनी सुक्ष्मजंतू 
संवर्धन हाचेपसत आडसराचे उदकाचो उपेग करतात . तेल , सोय कातली हांचो 
जेवणांत उपेग जाता . साबू , मेणवाती , वासाची तेलां करूंकय खोबरेल वापरतात . 
सोण्णां , कट्यो , पिडे , काथो हांचो जोळोव म्हणून वापर जाता . त्या भायर नाल्ला 
सोण्णांचो काथो करपाचो व्हड धंदो चलता . हाजेच मागीर राजू , दोर , शेंदो 
पायपुसणी , ब्रश बी करतात . तशेंच पोतयो पर्सीय करतात . कुलचावां , उशी 
भरतनाय हाचो उपेग करतात . कट्टेपसून बटन , वाटयो , दवले बी करतात . मदलें 
खोड वाशे बी करूंक उपेगी पडटा . गोंयच्या घरांनी तर माडाचेच वांशे घालतात . 
ताच्या भायल्या भागाक पाटुंगईन वुड म्हणटात . ताजेपसून शोभेच्यो वस्तू म्हणजे 
शो पीस तयार करतात . गरिबांच्यो खोपी तर माडाची वाश्टा आनी चुट्टांनी तयार 
केल्ल्यो आसतात . 

नाल्लाची सोय कामोतेजक , उदक थंड आनी रक्तशुद्धी करपी तशेंच कृमीनाशक 
आसता . सोयेंत अ ब क ही तीनय जीवनसत्वां आसतात . आंतकड्यांच्या वा 
गर्भाशयाच्या विकाराचेर खोबरें वखद म्हणून वापरतात . पेंड गोरवांचे खाण म्हणून 
उजार करतात . तेचप्रमाण नाल्लाचे पोंयेंपसून सूर काडटात . जायत्या विकारांचेर 
वखद म्हूण तिजो उपेग जाता . ती पिल्यार तरतरी येता उत्तेजन येता अशें म्हण्टात . 
ताचेपसून माडी आनी गोड करतात . अशा ह्या माडाचे कसले कसले आनी 
कितले कितले उपेग म्हणून सांगचे - ताची वळेरी लांबयता तितली लांबतली . 

आमी हिंदू लोक सैमांत , झाडापेडांनी दैवत्व पळेतात म्हणून नाल्लांत लेगीत 

देवाचे रूप आमकां दिसता . हेरांच्या हिशोबान नाल्ल म्हणचे एक खुब्ब तरेन उपकरा 
पडपी फळ . पूण आमकां तातूंत साक्षात् भगवान शंकराचे दर्शन घडटा . नाल्लाचो 
शेंडो , ताचे ते तीन दोळे- साक्षांत महादेवच . आनी ह्या परस नाल्लाक पांय लावचो 
न्हय , नाल्ल दवरून पाय पडचें जावं नाल्ल हातांत दिव नजो अशे संकेत जल्माक 
आयल्यात जावंये . 

सर्गात एक झाड आसा अशी कल्पना - खरें फट बावडे देवच जाणांत . 
ताचे नांव खंय कल्पतरू - कोण कोण ताका कल्पवृक्ष म्हणटात . ताच्या 
मुळांत बसून इच्छीत वस्त मागल्यार मेळलेबगर रावना खंय . माडाच्या 
आंगच्या ह्या विविध गुणांनी आनी उपेगांनी ताका धरतेवेलो कल्पतरू म्हणप 
फाल्स थारचे ना ! 

तुळशीमाते , हात जोडूं ... ! 


हाडा गे कुदळ , काडा गे धेपो 
तेंतून रोया रोपो तुळशीचो हो रामा 
त्या गे तुळशीची काळी निळी पानां 
तुळशी वृंदावना पाणी घाली हो रामा । 

आंगणांतले तुळशीक पळेतां पळेतां म्हजें मन उडून भुरगेपणांत पावलें . 
धालां मांडार आयकल्ल्या तुळशी - महात्म्य सांगपी त्या पदांत रिगलें - खरेंच , 
आमच्या जाण्टेल्यांचे बुदवंतकायेची तोखणाय करत तितली थोडी ! खंयचेय वस्तूक 
देवरूप दिले म्हणटकीच भौसाक तिचे म्हत्व रोकडे पट्टा हे तांकां सारकें बरें 
समजल्लं . आनी देखुनूच सैमांतल्या झाडां - पेडांक तांणी आमची सोयरी करून 
सोडली . हजारांनी वर्सी पयलीं सावन भारतीय संस्कृतायेन झाडां पेडा आनी सैमाच्या 
सगळ्या आंगांपांगाक खूब म्हत्वाचे स्थान दिला . आमच्या वैदिक साहित्यांत 
मनीस जिणेची समृद्धी आनी स्वस्थकाय हाचेपासत वनस्पतीक म्हत्वाचे आंग 
मानला . आयुर्वेदांतय झाडां - पेडांच्या वखदी गुणांचो स्विकार केला आनी 
मनशाचे मनाचे तशेंच कुडिचे भलायके पासत तांकां म्हत्व आसा म्हणपाचें 

तुळशीमाते हात जोडूं ... ! 


मानून घेतला आनी म्हणुनच आमचे सदचे वेव्हारीक जिवंत झाडां पेडांक धार्मिक 
आदाराचे स्थान मेळ्ळां . 

तुळशिचीच देख घेवं येता . तुळशिचे वैज्ञानिक म्हत्व जाणून जण एक हिंदूगेर 
तरी दारांत तुळशी वृंदावन आसूकच जाय असो अलिखित नेमच जाला . आयच्या 
ह्या अपस्मार गर्देच्या शारांनी सिमेंट - काँक्रीटच्या रानांनी सामको कोंबये 
घुडासारको जागो आसल्यार लेगीत कुंडेत ना तर साद्या पत्र्याच्या डब्यांत तरी 
एखाद्रो तुळशी - रोपो बाल्कनीत जावं जनेलांत दिश्टी पडटलोच . गांवांत तर 
अजुनय ज्या दारांत तुळशी वृंदावन आसा तें हिंदूचें घर म्हणून दोळे धांकून सांगचें . 
अशी ही सगळ्यांचे वळखिची वनस्पत . ह्या खंयय जावपी सामान्य तुळशी रोपाक 
भारतीय संस्कृतायेंत मोठे मानाचें आनी पवित्र स्थान मेळ्ळां . सगळ्या पुराणांनी 
तुळशिची महिमा गायल्या - तिच्या महात्म्याची गाथा जायत्या दंतकथांनी , 
धर्मकथांनी जावं पुराणकथांनी आयल्या . 

पयलीं तेंपार तर सुर्या उदेतना बायलांनी तुळशिचे दर्शन घेवपाचो नेम आसलो . 
फांत्या पारार उठून कोयर - शिंतोडो करून , दारांत रांगोळी घालून पुजा करपाची . 
न्हावन - धुवन तुळशीक प्रदक्षणा घालपाचो नेम आशिल्लो . तेच प्रमाण तिनसनां 
सुर्या अस्तमतेक गेलो म्हणटकीच तेल - वात करून पयलो दिवो तुळशीकडेन 
लावन “ शुभं करोति ' म्हणून प्रार्थना करचेली रीत हे टि.व्ही संस्कृतायेंत आज 
जरी विसरायेर पडिल्ली आसली तरी काय कडेन ती आजून तिगून आसा . 
निरांजनाच्या त्या मंद भांगरा उजवाडांत , मळबांतल्या चान्या सांगातान आजो 
आजी आनी नातरांचे नातें चडच घटावताले अशे तरेन बायलांचे तुळशीकडेन 
मायेमोगाचे नातें जडटालें . कुळाराच्यान घोवाघरा आयिल्ल्यो चलयो तिकाच 
आपली मैत्रीण - सखी जावं आवय - भयण मानून आपल्या मनांतले उत्फकें तिच्या 
कानांत फुतफुतून सांगताल्यो . तीच तांची पाठराखीण ! घरांत कितेंय मनाविरूद्ध 
घडटकीच तिचे म्हऱ्यांत येवन दुकां गळयताल्यो , दोळे पुसताल्यो . तिच्या पानार 
हात भोंवडावन आवयच्या मोगाची ऊब काळजांत थामताल्यो . 

असो हो काळो - सावळो ल्हानसो तुळशी - रोपो ! पूण आमचे जिणेत केदी 
व्हड सुवात मेळोवन रावला . गुलाब - शेवती जायो जुयो मोगरी ह्या सगळ्या 
फुलांपरस पुजेक तुळशी पानाक - तुळशी कणसाक चड म्हत्व ! साद्या तीर्थ 
प्रसादांत जावं श्राद्धपक्षांत - तुळशिचो केदो थातो - मातो ! तुळशीक लक्ष्मीची 
तुळशीमाते हात जोडूं ... ! 

प्रिय सखी म्हणटात ! कित्याक तर ती विष्णूची - साक्षात नारायणाची 
मनःप्रिया ! तुळस ही शुभदा , पापहारिणी म्हणून पुण्यदा - तिच्या नांवांतच तिचे 
मोठेपण घुस्पलां - जाचेकडेन तुळा करप अशक्य ती तुळस ! हिका संस्कृत 
उतर तुलसी - तुलाम- म्हणजे उपमा पयस दवरता - सोंसना ती अनुपमा ! हिचो 
रस सगळ्यांत बरो म्हणून तिका सुरता म्हणटात . सगळेकडेन सोंपेपणान मेळटा 
म्हणून ती सुलभा ! गांवांनी चड मेळटा म्हणून ग्राम्या ! दुखिचो - वेदनाचो नाश 
करपी म्हणून शुलघ्नी ! एके तुळशीक कितली नावां आसची संस्कृतांत - तुलसी , 
अनुपमा , सुरसा , शुभदा , पुण्यदा , सुलभा , ग्राम्या , शुलघ्नी , सुखकरी , पवित्रा , 
मंजीरा अशीं जायतीं . कोंकणींत तुळस , मराठीत तुळस , गुजराथींत तुलसी , 
वृंदा , तर कानडींत कपमा , तुलसी . बंगालींत काळा तुलस . तमीळींत अलागाई 
आनी पिरादमा , तेलुगूत कृष्ण तुळशी आनी गागोरा चेतू ! बर्मी भाशेत तुन तर 
सिलोनी भाशेत मृदुतुला ! 

हिचे लॅटीन नांव ऑसिमम् सॅनकटम्प् . उडिसांत हिका वृंदावती म्हणटात . 
थंय आंकवार चलयो उपास करतात . चंद्राची तुस्त गायतात . थंय हे वृंदावतीक 
इतलें म्हत्व आसा की सगळ्या देवांची ती प्रतिनिधी मानतात . खंयच्याय देवाच्या 
नांवान तिच्या मुळांत वस्त दवरली की ती त्या त्या देवाक पावता अशें मानतात . 
आमची तुळशीमाय मोगाळ - सगळ्यांक आपल्या पदरापोंदा घेवपी . पूण 

हांची 
वृंदावती मात एकदम कडक - तिचेकडेन क्षमा ना . 

भारतीय संस्कृताय इतल्या उंचेल्या पांवड्याची की ती सदांच मोन्यांनी 
आमची सेवा करपी झाडांपेडांकडेन नातें राखून दवरता . तांची याद दवरून त्या 
त्या दिसा तांची पुजा करता . ऋषीमुनींभशेन हे रूख मनशांची जतनाय करतात - 
कसल्याच फळाची अपेक्षा धरिनात . कोणाच्या रागा - लोभाची पर्वा करिनासतना 
हीं झांडा आमकां आपणालीं फळां , मुळा , पानां , फुलां दितात . आपल्या आंगच्या 
वखदी गुणांचो उपेग आमचे जिणेपासत करतात . 

मनशांचे भलायके पासत पयलीं चातुर्मास पाळटाले . म्हणचे श्रावण सुरू 
जालो की कार्तिका मेरेन कांदो , मास , मटण , नुस्ते अशें सगळे तामस खाण 
सोडप आनी सादें भाजी - पाल्याचे शिवराक जेवप . हे करूं नये , ते खावं नये अशी 
बंधनां घालपी हो चातुर्मास तुळशी -लग्नांन सोंपता . आनी देखुनच दिवाळी जाली 
की लोक “ व्हडले दिवाळेची वाट पळेतात . व्हडली दिवाळी म्हणचे तुळशी 
आंबाड्या भोवतीं तीन शेंवतीं 2 13 तुळशीमाते हात जोडूं ... ! 


तुळशी 

लग्न ! कार्तिकी एकादशीन चातुर्मास समाप्ती आनी दुवादशीक तुळशी लग्न ! आतां 
वर्साच्या खंयच्याय म्हयन्यांत लग्नां जातात . इतलेंच न्हय तर हॉल मेळटा ते 
प्रमाण लग्नाची तारीख , म्हूर्त थारायतात . पूण पयलीं तेंपार तुळशी - लग्न जाले 
बगर मनशांची लग्नां जायनासली . तुळशी - लग्नान लग्नाचो “ सिझन ” सुरू ! तुळशिचे 
लग्न बाळकृष्णाकडेन जालें की मागीर हेरांच्या लग्नांक ग्रीन सिग्नल ! 
लग्न कार्तिक शुद्द दुवादशीन सुरू जाता तें पुनवेमेरेन ! आतांय बी कांय घरांनी 
बायलो आषाढी एकादशीक तुळशिचो ल्हान रोपो लायतात . आनी सद्दां तांका 
भरपूर उदक आनी कुलेरभर दूद घालून वाडयतात . अशें लाडान वाडियिल्लें तें 
तुळशिचे लग्न मागीर कृष्णाकडेन करप - लाडू , कापा , नेवो , चकल्यो असो 
फराळ करून ! तांचेबरोबर चिंचो , आंवाळे आनी उसकांडो तर जायच ह्या लग्नांक ! 
तशेंच फुलांचे बाशिंगय जाय . 

अशें म्हणटात , आषाढी एकादशीक विष्णुदेव न्हिदता आनी ताका कार्तिकी 
एकादस जावन उठयतात . जागृतीमंत्र म्हणून बाळकृष्णाचे तोंड तुळशी वटेन 
करतात . मदीं अंतरपाट धरतात . तुळशी खांदो देवाक लावन तुळशिचें कन्यादान 
करतात . सांजच्या गोरज म्हुर्तार भटाक आफोवन , आंगणभर पणट्यो पेटोवन , 
अक्षता शेवटून , फोगेट्यां - माराण मारून आनी व्हडान आरत्यो म्हणून मोठ्या 
थाटान हे लग्न करपाची चाल गोंयांत अजुनय काय घरांनी आसा . मागीर प्रसाद 
म्हणून फोव , चिरमुल्यो , कातले कुडके आंवळ्या चिंचेचे आनी उसाचे कुडके 
घालून हरीजागर वाट्टात . 

हे सगळे जालें पोरण्या जमान्यांतलें . पूण आयच्या विज्ञान - युगांतय तुळस 
ताठ मानेन मिरयता . पयलीं सावन मनशाचे तुळशीकडेन जडिल्ले हे रस्मी बंध 
शास्त्राचे कानशेर घांसून पुसून सुलाखे भांगरावरी चकचकतात . खरे म्हणचे तशें 
विज्ञान पयलीं सावन खबर आशिल्ले . आयुर्वेदात तुळशिचे वखदी गूण बारिकसाणेन 
वर्णन केल्यात . दुशीत हवा शुद्ध करपांत तुळशिचो व्हड वांटो आसा . तुळशींत 
कार्बन वायू ओडून घेवन प्राणवायू भायर सोडपाचो व्हड गुणधर्म आसा . आमच्या 
जाण्ट्यांनी बायलांचे लागेबांधे तिचेकडेन ओगीच जोडूक नासले ! पयलीं बायलो 
रांदचीकूड आनी वासरेर चड घुस्पून उरताल्यो . भायली मेकळी खेळटी हवा 
तांकां जाय तशी व्हड प्रमाणांत मेळनासली . देखून तुळशीक १०८ प्रदक्षणा 
घाल्यार पुण्य मेळटा अशें तांकां सांगताले . त्योय काळजाथावन श्रध्देन तिची 
तुळशीमाते हात जोडूं ... ! 

आंबाड्या भोवतीं तीन शेंवतीं 

सांज सकाळ पुजा करताल्यो . कसलेय बरे उपकारपी गजालीक देवा नांवाची 
धार्मिक फास्की चडयली की देवाच्या भयान वा मोगान मनशां बरी वागतात , नेम 
पाळटात , व्रतां करतात ; म्हणून भलायकी बरी उरता . आनी हे नदरेन बायलांपासत 
तुळशिचें केदें म्हत्व आसा तें समजता ! 

तर अशी ही विष्णूप्रिया तुळस ! सर्वांगान उपेगी - तुळशिची पानां , तिच्यो 
काडयो बडयो , पानांचो रस , बियो - सगळेच मनशांचो उद्धार करपी , ताका 
भलायकी दिवपी ! एका तुळशी झाडाचे इतलें म्हत्व , मागीर तुळशी पोरसाचें 
म्हत्व कितले आसतलें ! तशें पळेल्यार तुळस खऱ्या अर्थान घरच्या घरा एका 
दोतोराचें काम करपी म्हणूक जाय . आरोग्यपूर्णाच ती ! पावसांत सेगीत जावपी 
थंडी , खांक , जोर हाचेर तुळशी -कणसांचो कसाय वा तुळशी - पानां रोस म्होंव 
घालून चाटलो की हड्ड्यांत भरिल्लो कफ कमी जाता ; पानांचो रोस भायल्या 
आंगाक लायलो की कातिची पिडा बरी जावंकच जाय . तुळशी मुळांतली माती 
भोव मोलाची - भोव गुणी ! आंगाक चोळळ्यार पुरो , खोरोज वा कातिच्यो पिडा 
ना नपश्यात जावन वतात . कोड जाता ताचेरय हे बऱ्यांतलें बरें वखद ! ही तुळस 
" कासव छापाचें ' - जळारांक आमुडपाचें कामय बरे तरेन करता . म्हणूनच 
घराभोंवतणी तुळस लावची म्हणून जाणटेले आड्डताले जांवये ! 

हिंदूंच्या वेद - धर्मशास्त्राप्रमाण तुळशिचे मोल फकत एक वनस्पत म्हणून न्हय , 
तर विष्णूचो , कृष्णाचो दैवी प्रतिनिधी म्हणून आसा . पूण आमी मात “ गांवचें 
चेडू मुतरें ” ह्या न्यायान तिची “ अतिपरिचयात् अवज्ञा ” करतात . आयुर्वेदांत 
तुळशिचे हे वखदी गूण बारिकसाणेन वर्णन केल्यात ते अशें : तिचो सुवाद तीख , 
काय प्रमाणांत कोडू , पचपाक सोंपी , गरम , कोरडी , कफ - वायू हांचो नाश करपी , 
रुच आनी पचनक्रिया वाडोवपी , वासाळ , सात्वीक , कृमी म्हणजे दंत बी ना 
करपी , तशेंच दुर्गधांचो नाश करपी . ती खाल्यार अरूची , फुफ्फुसांतलो कफ , 
खांक हे सगळे विकार ना जातात . पार्श्वशूल , खांक , ओंकारी हांचेर भारी उपेगी 
! वींख चडल्यार , अर्दशिसलेचेर , तकली उसळळ्यार , कान व्हांवता ताचेर , 
आंगावेले दाग , तोंडाक वास मारता ताचेर , दंत जावप , कुसव्यांनी वा हड्डयांत 
दुखपाचेर भोव गुणकारी ! 

खांकेचेर कृष्णतुळशिच्या रोसांत म्होंव घालून तो रोस घेवचो अशें महर्षि 
चरकान सुचयला . कान व्हावता ताचेर तुळशी रोसाचे काय थेबे कानांत सोडल्यार 


आंबाड्या भोवतीं तीन शेवती 

तुळशीमाते हात जोडूं ... ! 


कान व्हांवचो थांबता . तुळस कृमीनाशक आनी रोगप्रतिबंधकारक शक्त वाडोवपी 
आशिल्ल्यान कॅन्सरा सारक्या रोगांचेर उपकारक जावं येता अशी शक्त तिच्यांत 
आसा . ह्याच कारणाक लागून आयुर्वेद महर्षिनी दीर्घदृष्टी वापरून घरादारांनी 
तुळस लावचेली रीत आपणायली . ज्या घरामुखार तुळस आसा थंय कसलोच 
रोग भितर सरना ही स्रध्दा फकत कुड्डी स्रध्दा न्हय . तिका शास्त्रीय आधार 
आसा . अर्विल्ल्या रसायन शास्त्रज्ञांनी हातूंत तथ्य आसा हे मान्य केला . तुळशींत 
रोगाचे किटाणू नश्ट करपाची खासा शक्त आसा . तुळशी -पानांतल्यान हळडुवसार 
रंगाचें एक तिखट तेल भायर सरता आनी उबून हवेत पसरता . आनी तुळशीक 
आफडून गेल्ली ही हवा आरोग्य दिवपी म्हणटात . रोग ना करपी , वखदी - न्हय , 
म्हावखदी - अमृतच तें ! हिका अमृता म्हणटात . समुद्रमंथना वेळार जें अमृत 
भायर सरलें ताचे काय कण भुंयेर सांडले आनी तांतल्यान खंय तुळस जल्माक 
आयली . ब्रह्मदेवान काडून ती विष्णूक दिली . विष्णूक ती खुबच आवडली 
म्हणून ती विष्णुप्रिया आनी देखूनच तुळशिचे एक पान दिल्यार लेगीत विष्णू 
प्रसन्न जाता . आनी तो प्रसन्न जालो म्हणटकीच लक्ष्मी आपल्या पायांनी चलत 
घरांत येता अशी भौसाची श्रद्धा आसा . म्हणून जाण्टेली म्हणटात जावंये - जंय 
तुळशीपान , थंय नारायण ! 

बायलांच्या होवयांनी जावं लोकगितांनी तुळशिचे महात्म्य गायलां तितले 
थोडें . देखीक , 

काशी काशी म्हणून लोक वतात धावून 
काशी म्हज्या आंगणांतच तुळशीदेवी ! 

आमची कसलीय पुजा तुळशिपत्राबगर पुराय जायच ना . प्रसादांत तुळशिपत्र 
घालेबगर प्रसाद जायना . सादो शिरो बशी भर खावन में समधान मेळनातें प्रसादाचो 
कुसभर शिरो खावन मेळटा . हेच कित्याक , सत्यभामेन कृष्णाची तुळा - वजन 
करचेपासत घरांतलें आशिल्ले नाशिल्लं भांगर - शिंगर तागडेंत ओतलें , पूण कृष्णाचें 
दालें वयर सरचना . ताची तुळा कशीच जायना . तेच रुक्मिणीन मनांतले श्रद्धेन 
एक तुळशीपान ते तांगडेन दवरले आनी श्रीकृष्णाची तुळा केली . 

पयलीच्या लोकांचो भावार्थ आशिल्लो की तुळशी पानावेलें उदक मस्तकार 
धरल्यार गंगास्नानाचें आनी धा गायो दान केल्ल्याचे पुण्य मेळटा . ( आतां पाप 
पुण्याक कोण विचारता ! ) तशेंच मनशाच्या निमण्या खिणावेळार ताच्या आंगार 
तुळशीमाते हात जोडूं ... ! 

आंबाड्या भोवतीं तीन शेंवतीं 

तुळशी पान आसल्यारच तो मनीस वैंकुठाक वता . ह्यो सगळ्यो साद्यो काणयो 
म्हळ्ळ्यो तरी तथ्य अशें की तुळशिचेर केल्ल्या जायत्या प्रयोगांनी ऋषी - मुनींक 
असो अणभव आयलो की ही वनस्पत एकाच न्हय तर शेंकड्यांनी ल्हान -व्हड 
पिडांचेर उपेगी आसा . आनी म्हणून तांणी तिका धर्मिक रुप दिवन तिचो प्रचार 
केलो . 

तिरूपतीच्या एस् . बी युनिवर्सिटीन केल्ल्या एका संशोधनांत अशें दिसून 
आयलां की तुळस उस्वास सोडटा तातूंत स्र्पूत दिवपी असो ओझोन वायू भायर 
सोडटा . तातूंत प्राणवायुच्या दोन परमाणूं बदला तीन परमाणू आसतात . तुळशी 
पानांत इथर आशिल्ल्यान ती बॅक्टेरियाचो नाश करता आनी जळेरांकय धांवडायता . 
पाश्चात्य वैज्ञानिकांनी तुळशी रोपांत विद्युतशक्त चड आसता म्हणून सिद्ध केला . 
तुळशी म्हऱ्यांतली २०० मिटर मेरेनची हवा स्वच्छ शुद्ध उरता . आमच्यांत 
गिराणाच्या वेळार खावपा पिवपाच्या वस्तुनी तुळशी पान दवरपाची रीत आसा . 
ती हाकाच लागून जातली . कारण तुळस जंतू ना करता . 

तुळशी पानांत मिरी घालून काडो करून घेतल्यार मलेरिया सारको जोर देवता . 
ह्या काड्यान उचकी , गरमेन जावपी दोळ्यांचो भगभग , तोंडाची गेल्ली रूच 
येता . ब्राँकायटिसाचेरय तिचो उपेग जाता . दोतोरानी तर जायत्या असाध्य पिडांचेर 
बेस बरो उपाय म्हणून तोखणाय केल्या . 

तुळशी पानां धंय जावं ताका बरोबर खाल्यार वजन देवता . त्रास उणो जाता . 
हून उदकांत गोड आनी तुळस वाटून घालून लिंबू पिळून पितात . ताका तुलसी 
सुधा म्हणटात . मात उष्ण आशिल्ल्यांनी हे पियेवं नये . तशेंच तुळशी रोस आनी 
म्होंव एक करून हून करूं नये . म्होंव वीख जाता . लिंबाचो रस आनी तुळसी रस 
अर्द अर्द कुलेर घेतल्यार तकली दुखपाची थांबता . तुळशी रस घालून घेतल्यार 
मेदवृद्धी जायना . तुळशी रसांत साखर घालून घेतल्यार हड्ड्यांतली दूख थांबता , 
खांक वता . अशे एक आनी दोन न्हय तर जायते गूण आसात हे इल्लेशे तुळशिचे 
! आयुर्वेदान तिका ‘ अकाल मृत्यूहरा ' अशें म्हणून तिचो गौरव केला . 

काय वर्सीपयलीं अहमदाबादेत डॉ . उपेंद्र राय ह्या विद्वान चिकीत्सकान तुळशिचे 
वखदी गूण आनी रोगांवयल्या उपचारांत तुळशिची गरज आनी परिणाम हे विशीं 
संशोधन केल्ले बद्दल गुजरात सरकारान भौमान केल्लो . तुळशीत कॅन्सर , काळजा 
दुस , किडनीचे विकार आनी हड्ड्यांचे रोग ना करपाची व्हड शक्त आसा . 
आंबाड्या भोवती तीन शेंवतीं 

इतलेंच न्हय तर मानसिक नदरेन अपंगूळ आशिल्ल्याचेर तुळशिचे उपचार सुरू 
केल्यार पंदरा दिसांभितर सुधारणा जाल्ली दिश्टी पडटा . तुळस बुध्दीक घटाय 
दिता , स्मरणशक्त वाडयता . 

भारतांतच न्हय तर श्रीलंका , बर्मा , चीन , मलाया आनी हेर देशांनी तुळस 
व्हड प्रमाणांत जाता . तुळशी पासून कापूर , तशेंच सुगंधी तेलय काडूं येता . ब्राझिलांत 
तिची एक रामबाण वखद म्हण आसा . मॉरिशसांत अर्धांग आमवात हाचेर 
तुळशीचो काडो करून आंग धुतात , पिवपाक कडो करून दितात . तुळशिच्या 
ह्या गुणांनी इस्रायली लोक सामाजिक उत्सवांनी , धार्मिक कार्यानी बी स्रद्धेन 
तुळशीची पुजा करतात . पुजेची तुळस घराघरानी सुगुरव्याची म्हणून जतनायेन 


दवरतात . 


भारत भेटीर आयिल्ल्या फ्रँच दोतोर विक्टर रेसीन हांणे युनिव्हर्सिटीत 
फारमाकॉलॉजी विभागांत दवरिल्ल्या व्याख्यानांत तुळस म्हळ्यार एक वन्डर 
ड्रग . सामकें अजापांचे वखद ! हाय ब्लड प्रेशर नियमन करता , पचनक्रिया 
सुधारता , रक्तकण तर ती वाडयता . मानसिक रोगांचेरय ह्या तुळशी - उपचारान 
असाधारण परिणाम जाल्लो दिसता , हेमियोपाथिचे जायते जाणकार वखदां भितर 
तुळशीक खूब म्हत्व दितात . कॅलिफोर्निया विश्वविद्यालयाचे डॉ . विलियम बोरीक 
हाणी ' ब्राझिलियन अल्फावका ' अशें नांव दिले . डॉ . शरश्चंद्र घोष हांणी जायते 
अजापांचे गूण तुळशीत वर्णिल्यात . 

सामान्यपणान लोकांत प्रचलीत अश्यो तुळशीच्यो दोनूच जाती आसात . 
एक रामतुळस आनी दुसरी श्याम म्हणजे कृष्णतुळस ! तिसरी ही आकारान सादे 
तुळशीपरस व्हड ! म्हणून ती चड उपेगी . रक्तदोष , नेत्रदोष , बाळंतपणावेळार ती 
चड उपेगी पडटा . ' मसवक ' म्हणून तुळशीची आनीक एक जात आसता . आंगार 
जाल्ल्या घायार हे तुळशिचो रोस भारी लाभदायक आसा . 

आनीक एक जात बर्बरी वा बबुई - हिच्या तन्न्या पानांचो वास खूब तीव्र 
आसता . युनानी म्हणजे हकिमी वखदां दिवपी ह्या तुळशिच्या बियांक तुष्म रेहा 
म्हणटात . 

अशे तरेन आध्यत्मिक , पारमार्थिक आनी भौतिक सूख हांकां जोडपी ही 
तुळशीमाय व्हड मोलाची आनी देखून सगळ्यांक वंदनीय . बाबासाहेब सातारकर 
आजय ही तुळशीमाळ व्यसनी मनशाच्या गळ्यांत घालतात . ताका उपदेश 
तुळशीमाते हात जोडूं ... ! 

आंबाड्या भोवतीं तीन शेंवतीं 


18 


करतात . आनी सोऱ्यासारक्या व्यसनांतल्यान सुटपाचो मनीस यत्नकरता , मोठ्या 
कश्टांनी व्यसनमुक्त जाता . 

तुळस विठोबाक म्हणजेच श्रीकृष्णाक भारी प्रिय ! ते विशीं एक सोबीत 
काणी आसा . तुळशी ही एका गरीब भटाली चली ! कसल्या तरी साद्या कारणाक 
लागून भट तिका घरांतल्यान धांवडावन दिता - तितलेच एक तोंड कमी पोसपाक ! 
अशी घराभायरी जाल्ली ही तुळस विठोबाच्या आसऱ्याक येता . ताका ही काळी 

सांवळी - शिरवंत चली आवडटा . तिची काकूट दिसता . तांतल्यान तांचो 
मोग जाता . विठोबा एक घर बांदून तातूंत हे तुळशीक दवरता . वेळ मेळ्ळो की 
तो थंय वता . पूण रुक्मिणबायेक राग येता . तुळशीक कित्याकितेंय सांगून 
विठोबाविशी दुबाव येत अशें ती करता ! विठोबा तिका समजावपाचो जायते 
परीन यत्न करता , पूण ती बदना आनी मागीर एक दीस सीतेभाशेन जमनीच्या 
पोटांत नाच्च जाता . आनी मागीर परतून झाडा रुपान जल्म घेता . विठोबाचें 
आनी तिचे लग्न जाता . अशी ही तुळशीमाळ विठोबाच्या गळ्यांत सोबून दिसता . 

विठोबाक ती आवडटा म्हणून वारकरी गळ्यांत तुळशीमाळ घालतात . ती 
१०८ मणयांची - तुळशिच्या बडयांची करतात . ताका व्हडलो अर्थ आसा . 
' इदं न मम ' हे म्हणपाची सवय मनशाक लागची , ताणें निरपेक्षपणान काम करचें , 
दया बुद्धीन चलचे म्हणून तुळशीपान दवरून देवाचो निवेद्य दाखयतात . 

मनशाक खाणां - जेवणाचो मनापासून लोभ आसता . आनी अशें बरें रांदिल्लं 
' देवा तुजे खातीर ' म्हणून कृष्णार्पणमस्तू म्हणून ओंपतात . हाचेफुडें वचून - देवा 
तुवें निर्मिल्ली ही कूड लेगीत म्हजी न्हय , तुजीच ही , तुजेपासत शिणोवपाची 
म्हणून तुळशीमाळ गळ्यात घालतात . देवाची भक्ती आनी तांचे ठांय केल्लो समर्पित 
भाव हाचें तें प्रतिक ! इल्लेशे तुळशिचे अशें हें महात्म्य ! भावनीक तशें वैज्ञानिक 
म्हत्व आशिल्ली ही तुळस मनीस -जिणेंत मानाचे पान मेळोवन , मनशा मनाचेर 
राज्य करता . म्हणून तर तुळशीक सांजवात लावन , " तुळशीमाते ; हात जोडूं , 
घरच्या धनया पाय पडूं ! पिडे तूं भायर सर , लक्ष्मी तूं भितर सर , दीप तुका 
नमस्कार ' अशें म्हणून तुळशिची प्रार्थना करपाची रीत आमचे संस्कृतायेन आनी 
घरच्या जाण्ट्यांनी आमकां लायल्या ती बरोबरच म्हणपाची ! 


आंबाड्या भोवतीं तीन शेवतीं 

आंबाड्याभोवती तीन शेवती ... ! 


आमचे भारतीय संस्कृतीत खूब पोरण्या काळासावन झाडांपेडांक आपणाली 
सोयरीं मानल्यांत . हालींसराक ह्या विज्ञानयुगांत जरी तांचें - आपलेपण मात्शें 
कमी जाल्ले दिसले तरी झाडांपेडा फळां फुलां हांचेवेल्यान पडिल्लीं नांवां अजून 
लेगीत आयकूक मेळटात . उदाहरणच दिवचें जाल्यार आंबो , माड ह्या सारकेल्ल्या 
झाडांवेल्यान आयिल्ली आडनांवा , तशेंच केळेकार , मुळे , कांदे असली फळां 
भाजी हांचे वेल्यान पडिल्लीं नांवां म्हूण वा गोंयच्या चाफें , शेवतें , मोगरें , आबोलें , 
जायू , जुई , केंसर , गुलाब अशी फुलांवेल्यान दवरिल्ली नांवा , तेच प्रमाण गंगा , 
नर्मदा , गोदा असली न्हयांची नांवां - हाजो बारीकसाणेन सोद घेतल्यार पयलीं 
मनशाचो सैमाकडेन खूबच चड लागेबांदे आपलेपण आसताले हे दिसून येता . 
हालीं नट नट्यांवेल्यान नांवां दवरता जावं हेर व्हड मनशांवेल्यान बी नांवां दवरतात . 
पूण आपल्यापयकी जणएकाक पयलींच्यो चांफेमावशी , शेवतेमावशी , 
केंसरआका , गुलाबआतें , जायुमामी हांचेवेल्यान तरी फुलांवेल्यान नांवां दवरिल्ली 
आपणालींच शेकड्यांनी सोयरी लक्षात येतली . 

हांतली जायती फुलां खरी आमच्या निजाच्या मायभुयेंतली न्ही , पूण परकी 

देशांतल्यान म्हणचे भायल्यान येवन सासणांची आपलींच जाल्ल्या फुलांमदीं 
चाफ्याभशेन शेवतेंय येता . हे आयकून खूब जाणांक अजाप जातलें , पूण शेवतें हैं 
खरेंच परकी भुयेंतल्यान हांगा पाविल्ले फूल - मागीर आतां साम • आमचेच जालां 
तें सोडात . पूण मूळ ताचें नांव खंय गोल्डन फ्लावर - सुवर्णपुष्प म्हणजेच 
भांगराफूल ! हाच्या आंगच्या भांगराकोरान हे भांगराफूल म्हणून खऱ्यांनीच सोबता . 
सैमाचो वरदहस्त आशिल्ल्या गोंयांत तर हे सामकें निजाचें जावन बसला . पूण 
मूळ हे उदेंतेतल्या भुयेंतल्यानच म्हणचे चीन , जपान सारकेल्या देशांतल्यान हांगा 
पावलां . सुर्याच्या सहस्त्र भांगराकिरणांवरी ताच्यो बारीक कोरांतिल्ल्यो हळदुव्यो 
पाकळ्यो घेवन हे शेवतें उप्रासला . गोंयचे भुयेंत रिगला . 

हाचे खरें फॉरेन नाव “ क्रायसान थिमम् ” - हाचो अर्थच खंय गोल्डन फ्लावर 
! क्राईस म्हणचे गोल्ड - सुवर्ण - भांगर आनी अथिमॉन म्हणचे फ्लावर - फूल 
ही मूळ उतरां ग्रीक भाशेंतली - हाजोच अर्थ भांगराफूल ! आमी ताका शेवतें 
म्हणटात . 

ह्या शेंवत्यांच्यो कितल्योशोच जाती आनी रंग आमच्या गोंयांत मेळटात . 
जशी हळडुवीं शेवती , धवीं शेंवतीं , गुलाब शेवती , केसरी शेवतीं , तशीच एकोडी 
पाकळ्यांची , गच्च भरिल्ली ल्हान , मध्यम आनी व्हडली शेवती , बटण शेवी ! 
अशे तरेन नाना रंग रुपां हांगा पळोवंक मेळ्ळीं तरी ताच्या गोल्डन फ्लावर वा 
भांगराफूल ह्या नांवांवेल्यान असो तर्क करूं येता की ही फुलां पयलीं फकत हळडुव्या 
कोराची आशिल्ली जावयें . 

अशें म्हण्टात की सुमार तीन हजार वर्सीपयलींसावन जपानांत आनी चीनांत 
ही फुलां फुलताली - सामकी रानफुलांच्या रुपांत ! फकत सैमाची देण ! मनशान 
आपणाले बुद्धीन , घामा- कश्टान हरतरांचे संशोधन करून ह्या फुलांचे रुप , ताची 
सोबीतकाय , परमळ वाडोंवचेले यत्न केले आनी तातूंत यश मेळयलें . आनी त्या 
रानफुलांचे पुराय रूप बदलून आयचे सोबीत परमळीत शेवतें नांवारूपाक आयलें . 

आमच्या पुराणांतय ह्या फुलांचो संदर्भ दाखयला . महाभारतांत द्रौपदीन भिमाक 
अप्रूप वासाचें सहस्त्रदळ कमळ हाडून दी म्हणून हट केल्लो . आनी मोठ्या प्रयासान 
भिमान खंय तें तिका हाडून दिल्ले - तें हेच शेवतें आसूये . आता त्यावेळार भिमाचे 
शक्तीचो गर्व मारूतीन कसो देंवयलो ती ह्या कथेतली आडकथा ! पूण अशें हे 
प्राचीन सुवर्णफूल जें ५०० ख्रि . पू . पसून फामाद जाल्ले आनी तेन्नासावन चिनांत 

पूण अशा 


मुद्दम ताचे पीक काडूंक लागिल्ले . म्हाका दिसता आमचे भारतभुयेंत त्या फुलान 
पावल दवल्लं तेन्ना तें धवशा रंगाचे आसूये . कारण संस्कृतांत ताचें नांव स्वेती , 
शेवंतीका अशें आसा . स्वेता , स्वेता , श्वेती रंगाचे फूल म्हणून ताचे शेवंती वा 
शेवतें जालें जावंये आनी जशें हळडुव्या शेवत्यांत जायते रंग आयले संकरीत 
जावन तशेंच धव्या शेवतेक “ गारफ " बी करून तिचे रंग पयलीं बदल्ले आसूये . 
ह्या शेंवत्यांत एक वेलय आसता . तिका धवीं फुलां येतात आनी संस्कृतांत तिका 
चंद्रमल्लिका अशें म्हणटात . एक बंगाली कवी म्हण्टा - ओ आमार चंद्रमल्लिका 
बुद्धी चंद्ररेखे छे ! 

ज्यानो कोन शुक्लपंक्ती चोखे स्वप्न एके छे ! 

आनी तशें पळेल्यार सुर्वेक फुलांक नांवां तरी खंय आसताली म्हणा ! 
आसल्यारय ढोबळ . पयलीं जेन्ना आपणाली भास प्रगत जावं नाशिल्ली त्या तेंपार 
ज्या झाडाचो जसो उपेग जाता त्याप्रमाण वळखीपसत कांय नांवां दिताले . जशे 
खाणापसत उपेगी जावं कांय वैजकी उपेगी तर काय वस्त्रापासत उपेग त्या त्या 
प्रमाण ताची वळख करूंक त्या उपेगावेल्यान तांकां नांवां पडत गेली . 
ह्या इतल्याच वळखीवेल्यान नांवां दवरपाचेर ग्रीक आनी रोमन जाणकार धादोसी 
नासले . मागीर हळूहळू वनस्पती शास्त्राच्या गिन्यानांत भर पडत गेली तशें तशें 
वर्गीकरण करचेली गरज वाडत गेली . आरिस्टॉटलान झाडां , झुडपां आनी वनस्पती 
अशेतरेन तांकां वेगळायलें - म्हणजेच ढीशशी , डर्जीश्रिीी अशें . मागीर वनस्पती 
शास्त्रज्ञांनी जशें जशें संशोधन वाडयलें - अजूनय नवें नवें संशोधन जायतच 
आसा म्हणा , तर तशें तशें नांवां दवरचेल्या पद्धतींत फरक पडतच गेलो . नांवांत 
कितें आसा ? अशें म्हणटात ; पूण तें खरें न्हय , नांवांतच तर खरी वळख जायत 
वता न्हीं ? 

सांगपाचे म्हळ्यार हे शेवतें ! ऑस्ट्रेलियांत ह्या शेवत्याचे जायते रानवटी प्रकार 
मेळटात . तशेच उत्तर चीन , उत्तर कोरिया आनी जपानांतय त्यो मेळटात . सामकी 
पयलीं ही शेवती रानटी अवस्थेत आसली हे सत ! साधारण इ . स . पू . ५५ ९ च्या 
सुमाराक आशिल्ली शेंवतीं आनी आयची उदरगत जाल्लीं शेवती हातूंत खूबच 
फरक आसा अशें म्हणटात . आनी ते बरोबरच न्हीं ? काळाच्या प्रवाहांत आनी 
विज्ञानाचे उदरगतीन असो हो फरक जायत्या बाबींनी जाला . शेवत्यांच्यो कांय 
जाती भूमध्य समुद्राच्या वाठारांतल्यो मुळाव्यो जावन आसात तर काय इराणाच्या 

भुयेंतल्यो आसात . शेवत्या हिंदी नांव “ गुलदाऊदी ' हे हाकाच लागून पडला 
आसूये . 

ह्या शेंवत्याच्या मूळ “ क्रायसनथिमम् ” ह्या नांवांच्या उत्पत्तीविशीं एक काणी 
म्हज्या वाचपांत आयल्या ती हांगा सांगनशी दिसता . जण एका देशांत 
फुलांझाडांविशीं जायत्यो फामी जावं लोकांकाणयो आसतातच . ज्या प्रमाणं हांगा 
गोंयांत वा कोकणांत काऱ्या झाडार म्हारू आसता , चिंचेमुळा हामवांतीण मेळटा , 
रानांतल्या वडा पिंपळार म्हारू देवचार आसतात अशें म्हण्टात . तांतल्या खरें 
फटींचो सोद घेवचे बदला तांचे फाटलो भावार्थ तकलेत घेतल्यार पुरो ! काम सोपें 
जावं येता . सोबीत गोष्टीभोंवतणीं मनीस सदांच कल्पनेन कवनाचो कोष विणटा 
म्हळ्यार फट जावचे ना . आनी पयलींच सांगला त्या प्रमाण आतांपरस पुर्विल्ल्या 
काळांत मनीस जायते पटीनी सैमाक चड लागी आशिल्लो आसतलो . सखवाली 
झाडांपेडां तांची खऱ्यानीच सोयरी सोबतालीं . तांच्या बगलेक तो रावतालो ताका 
लागून उपकाराच्या जाणविकायेन , आपलेपणाच्या भावार्तान आसत पूण 
सगळ्यांच्या ठाय ताणी अदभूत शक्त कप्लिल्ली . तांच्या ठाय देव देवतांचे आसप 
मानिलं . फुलांमदीं परयांक - आसवांक जागो दिल्लो . “ क्रायसन - किममची ' य 
बी अशीच मनीसपणाचें सोबीत दायज घडोवपी ही काणी जर्मन देशांतली जावन 


आसा . 


जर्मनींत अशेंच एक अटांगे रान आशिल्लें . ताचें नांव आसलें “ ब्लॅक फॉरेस्ट " 
हेरमन नांवांचो एक गरीब शतकामतो थंय लागसार घर करून आपणाल्या बायल 
भुरग्यांसयत रावतालो . ख्रिसमस इव्हच्या सांजे म्हणचे २४ डिसेंबराक शेतांत 
काम करून घरा परतताना कुणग्यांतल्या झेत्मांत एक ल्हान भुरगो पडून रडटालो 
ताका दिश्टी पडलो . तो धाकटुलो भुरगो शियान काकुडील्लो . ताका ताची काकूट 
दिसली . हेरमनान ताका उबारून आपणाच्या खोपीत व्हेलो . कुडकुडटल्या त्या 
भुरग्याक रानींतली उब दिली . क्रिसमस इव्हच्या मेजवानेत ताका सामावन घेतलो . 
हेरमनच्या धाकटुल्या भुरग्यांनी आपणाल्या खाणांतलो , खेळांतलो वांटो ताका 
दिलो . रातभर तो सोयरो तांचे खोपीत सुखान रावलो . सकाळफुडें मात त्या 
भुरग्यान आपणालें खरें रुप तांकां दाखयलें . आनी तो नाच्च जालो . तो आशिल्लो 
जेजू- जिजस क्रायस्ट ! 

दुसऱ्या दिसा हेरमेन शेताकडेन वतना त्या जाग्या म्हऱ्यांतल्यान गेलो - जय 

ताका तो भुरगो जेजू मेळिल्लो - त्या कुणग्यांत आतां भारी सोबीत फुलां फुलिल्ली . 
भुरभुरपी बर्फीत , कुडकुडपी शियांत ती हळडुवी फुलां भोव सोबीत दिसताली . 
तांतली कांय फुलां खुडून ताजो सोबीत बरो तुरो करून हेरमनान आपणाल्या 
बायलेक दिलो . आनी सगळी गजाल सांगली . आनी तिणेच त्या फुलांक नाव 
दवल्ले " क्रायसन किमम् - क्राईस्ट फ्लावर्स ! तर अशी ही गोल्डन फ्लावर्स म्हणजे 
भांगरा फुलांच्या उत्पत्तीविशींची काणी ! तेन्नासावन वर्सासनाक क्रिसमस इव्हाक 
हेरमनाच्या घरा एका तरी गरीब भुरग्याक जेवण भेटवपाची रीत जावन पडली . 

शेंवत्याच्या जल्माविशींची ही कथा मनशाक एक सत् खरेपणान शिकयता . 
ते म्हणचे आपणाल्या खोशेच्या खिणांनी दुऽखीतांची याद दवरची म्हण्टगीच 
आपले पसतय तो खीण भांगराखीण जावन येता . आनी आपणाल्या जिणेच्या 
पोरसांतय मागीर अशीच भांगराफुलां फुलून येतात . 

तर अशी ही शेवतीं ! रश्मी वस्त्र्याप्रमाण त्या भांगरांतल्यान आपणामेरेन 
पाविल्लीं ! सतराशें अठराशेंच्या सुमाराक शेवत्यान योरोपांत पावल दवरले . चडकरून 
हेवटेन तेवटेन वेपार करपी लोकांवरवीं शेवतीं पयशीपयशील्ल्या देशांनी पावली 
आनी अशे रितीन शेवत्यांच्यो ह्यो भांगरा पांकळ्यो आख्या संवसारभर फासपल्ल्यो . 

इ.स. ९ ०० त त्या वेळावेलो जपानचो राजा मिकाडों हाणें आपणालें खासा 
चिन्ह म्हणून शेंवत्यांक आपणायलें . 

इतलेंच न्हय तर आपणाल्या राजेशाही पोरसांत तांची बाग फुलयली . पिकेवेलो 
शेवत्यांचो भार पळोवन तो दिपून गेलो . आनी खोयशेन ताणें थंयच त्या पोरसांत 
एक व्हडली पार्टी दिली . अशेतरेन गार्डन पार्टीची ही कल्पना तेन्नासावन सगळ्यांक 
मानवली . आनी अजूनमेरेन ही गार्डन पार्टीच्यो प्रथा चालूच आसा . 

आतां तर जपानांतच न्हय तर जायत्या देशांनी आनी आपल्याकडेनय गुलाबांची 
तशेंच हेर फुलांची प्रदर्शना जातात . मिकाडोन शेंवत्याक व्यक्तिगत रुप दिले तर 
जपानान ताका राष्ट्रीय फूल मानून ताजो भोवमान केला . आनी तो फावो सारखोच 
आसा . कारण जपान हो उदेंतेकडलो देश . उदेंतेच्या सुर्याचो देश . तेन्ना जपानच्या 
राष्ट्रध्वजाचेर आशिल्लो सुर्या आनी मदीं वांटकुळेच सुर्यकिर्णाभशेन आशिल्ले शेवतें 
हातलें सारकेपण समजून येवपासारखें आसा . तेन्ना भारताचें जशें कमळ तशें 
जपानचे शेवतें हें सेर्त ! एक मात खरे , गुलाबाचेर जशी आनी जितलीं कवनां 
जाली तशें कवतूक शेवत्याच्या वाट्याक आयलें ना . पूण एका इंग्लीश कवीन 

मात - ‘ जेन्ना दंवाचे मोती जांव सुर्याची किरणां निस्तेज थारतात तेन्नाच शिशीर 
आपणालीं भांगराफुलां उधळयत आसता . अशें शियातेपार फुलपी ह्या शेवत्याच्या 
भाराचे वर्णन केला आनी तें खरेंच आसा . शेवत्यांचो भार शिंयांतेंपारच आसता . 

सैमाची पूण मजाच दिसता . जण एका ऋतूंत फुलपी फूल त्या त्या ऋतुंचे 
यादस्तीक कशें आसता . एका इंग्लीश लेखकान म्हळां की वसंतऋतूंत नर्गिसचें 
सोबीत फूल , भर गिमांत गुलाबाचे म्हत्व तेच भशेन शियांतेंपार म्हणचे दीस 
ल्हान जातात तेवेळार शेंवत्याचे म्हत्व आसता . ताणेच फुडें ह्या तिनूय फुलांची 
तुळा मनशाचे जिणेकडेन करून सांगला नर्गिसचे सोबीत दोळे निवोवपी 

फूल 
म्हणचे मनशाचें तन्नेपण , म्हणचे ज्यावेळार जिणेच्या मळबांत कुपां नासतात . 
आसता फकत उज्वल भविष्यकाळ . मागीर येता ती अणभवांतली पिकेपणां 
बुद्दीची , कर्तृत्वाची शक्त जशें पुराय विकशिल्ले अशा गुलाबांच्या फुलापरी ! ताचे 
मागीर जिणेची अवस्था आसता ती संयत आनी तरीकय जिणेचे सांजेर केन्ना 
केन्ना विषण्ण्य करपी आनी तरी लेगीत मनशाक उर्बा दिवपी की येवपी ह्या कुंपाभरीत 
काळख्या रातीच्या गर्भात खंयतरी सुर्या उजवाड लिपिल्लो आसा जशें ह्या 
कुडकुडावपी जिवघेण्या शियांत हे भांगराफूल फुलता . 

तर अशें हें भायलें भांगराफूल - हे शेवतें , स्वेती , श्वेती , शेवंती जायत भायल्यान 
येवन आमचेच जाला - बद्द देवाकुडीत रिगला . ' जायो - जुयो , आबोलीं , शेवतीं , 
नागचाफी अशें पदांकणकणी म्हणिल्ले आसा . 

शियांतल्या कुडकुड्याच्या सोपपी वर्साक आपणालो भांगरा पाकळ्यां 
लिपयिल्लो हांसो साग्वाद दीत निरोप दिवपी - येवपी नव्या वर्सान भांगरा पावलांनी 
येवचे अशी आस्त बाळगुपी हे शेवतें - गोंयच्या पोरसा पोरसांनी नाताळ फुलयता . 
नव्या वर्साची परबीं दीत बायलांच्या खोप्यांनी , भुरग्यांच्या हातगळ्यांनी , देवळाच्या 
कळसांनी , तशेंच इगर्जेच्या खुरसांनी मुरगुटता . 

गोंयच्या लोकगीतांनी ताणे उंचपणालें मानाचे स्थान मेळयला . आनी देखून 
तरनाट्यांच्या ओंठार फुलपी हांश्याबरोबरच आंबाड्या भोंवतीं तीन शेवती , आतां 
कशें सोबलें गो सुंदऱ्या ह्या पदांत आस्पावलां 

फूल रे चांफ्या फूल रे चांफ्या खांदयोभर ! 


सैमाची आनी म्हजी इश्टागत खूब पोन्नी ! सामकी आवयच्या पोटांत 
आसतनाची म्हळ्यार फाल्स जावचे ना .. आवयचोच वारसो तो ! सैमीक 
सोबितकायेन उपाट भरून ओततल्या गोंयान गोंयकाराक दिल्ली निजी दिठीच ती ! 
गोंयच्या पोरसांतली दुदीण , घोसाळे माटोव , केळ हे घरांतल्या हेर मनशा इतले 
आपलेपणान उलोवंचे विशय आसतात . आमकां फूलां काडची , शियाळे सटकन् 
तोडप कुस्तार जाता . झाडावेली वेंचून फुलां काडची , कळो दुखोंव नये . सांज 
जातगीच केळीचे पान तोडूं नये , झाडाक हात लेगीत लावं नये , ती न्हिदतात , 
अशा भावार्थान वाडील्ले मन घेवन जल्मल्ले गोंयचे खंयचे भुरगें झाडापेडांचे इश्ट 
नासतलें ? तांतून म्हजें घर जांबावले तर आजोळ रिवणां ! ताका लागून भाटी 
दोगुल्ल्यो माड्डीत आनी कुळागराच्या आंगाखांद्यार खेळतच ल्हानाचे व्हड जालें . 
कुळागरांतले खांची कोणशांतले वझरे आनी तळयो माड्डीत दिसभर भोंवचें . माड 
माडयांच्या सांगातान आनी ओवळां कांदळां पुंजायत कुळागर माड्डीतना तान 
भूक न्हिवची . आजोळा गेल्यार घरांत उरचेपरस आमी चड करून कुळागरांतच 

भोंवत उरताली . आनी घर जांबावले . गोंयचें एक खेडेंच तें . हेर खेड्यांभशेन 
दोंगर माट्यांनी भरील् . घराफाटल्यान दोंगर ! वयली माटभर हेडून काजू पेरां आनी 
चारां चुन्नांचो सोद घेत सांज केनाच सरताली . केन्ना केन्ना तर राखणो नासल्यार 
आयतारा जांव सुटयेदिसांनी गोरवां चरपाक वयर रानांत घेवन वतालीं आनी तातूंतच 
झाडापेडांची आनी म्हजी इश्टागत जायत गेली . 

म्हाका याद आसा , मोठ्या उमेदीन शाळेत शिकतना हांव पयले खेपो मुंबय 
भयणीगेर आयलें म्हयनोभर रावंक . भयण सामकी आवयसुवातीर , भाव कितें 
करतीत असो जीव लावपी भावोजी , अपुरबायेची भाचरां हांच्या संगतीन रावन 
लेगीत आनी सद्दां मुंबयचे नवे नवे जागे , सिनेमा , नाटक पळयत दीस सारतना 
लेगीत चार दिसांभितर ' होमसीक ' जालें - घरच्या मनशांचे यादीन न्हय , तर 
मुंबयच्या त्एया बंद दारांच्या संस्कृतायेंत आनी सिमेंट काँक्रीटच्या रानांत मनाचो 
घुस्मटमार जालो ; पेवंक येनाशिल्ल्याक उदकांत धुकलतगीच नाकातोंडांत उदक 
वचून घुस्मटचे तशें कितेंशें त्या सैमाचो हात भोवडायनाशिल्ल्या मुंबानगरीत 
जालें म्हजे ! जालें ! आठ दिसांभितर म्हजी भालकी आशिल्ली तशी परत गोंयां 
रवाना जाली - आनी मुंबयची सीम हुपून गोंयांदेगेर पावलां मात मन म्हजें परत 
तट्टटीत जालें . सामकें सुऽऽ म्हज्या घरा जालें . आतां नशिबात आयलां तें चुकना 
म्हणून डोंबिवली सारकेल्या मुंबयच्या उपनगरांत दीस काडटा . पूण गोंयचे यादीनच 
मन हुसहुसता . हांगाय घराभोंवतणी झाडांपेडां लायल्यांत - ना अशें न्ही , पूण 
गोंयची सैमीक सोबीतकाय वेगळीच ! ताका लागचना ! 

आमच्या घरांतल्या सगल्यांकच फुलां झाडांचो घोस्त ! खंय कितें वेगळे 
झाड दिसलें की आयलेंच ते आमच्या पोरसांत . हातूंत मागीर तो रामुलो , शब्दो , 
बोकोडयो आसूंनातर मोरपिसारी आसूं ! ताजी खांदी खुडून ती पोरसांत लायलेबगर 
रावं नज़ो जातालें . म्हजे आवयक तर फुलांचे सामकें पिशें - तेंच आमकां आयला 
जावंये ! आबोलीं , रतनआबोली , गोटलां , जायोजुयो , चमेली , तरांतरांची शेवतीं , 
गुलाब 

कितें म्हणून ना . आमच्या पोरसांतल्या फुलांनी घर भरून दार ओंतचें ! 
न्हाणये उदकाचेर ती बरी पोसवतालीं आनी शेजाऱ्यांलीं गोरवां येवन केन्नाच 
सगळे स्वाहा करताली . आमची गोरवां झाडांक , तोंड लेगीत लायनासली . ( 

म्हाकां दिसता संगती संगदोषणां हे नदरेन गुण न्ही पूण जाण लागून तांकांय , 
झाडांपेडांची आवड उत्पन्न जाल्ली जावये . ) ह्या सगळ्याभितर गोरवां 
तोंडांतल्यान वाटावल्लो धवो चांफो मात सदांच हांसमूख ! फुलांनी भरिल्लो : आनी 
म्हणूनच काय देव जाणां पूण कोणाच्या मनाकोणशाक लेगीत आफुडनाशिल्लो 
तो चांफो म्हाका खूब आवडटालो . ल्हानपणांत देवांनी खेळटना हेर फुलांक हात 
लायल्यार उलोवणीं पडटाली , पूण चाफ्याफुलां मात कितलींय तोड - ताजो मालकी 
हक्क कोणाचोच नासलो . हक्कान तोडून खेळांत घेवं येतालो . तशेंच शाळेचे मदले 
सुटयेंत ताजे उगरउपी कळे तोडून त्या पाकळ्यांची पेपारी करून कोण बरो आवाज 
काडटा अशी आमची सर्त लागताली . देखूनच चांफो पळेलो की म्हाका म्हजे 
भुरगेपण काय काळ परत मेळिल्लेवरी जाता जावंये हेवय आनीक एक कारण 
म्हज्या मनांत ताजी मुळां घटावंक कारण जालां आसूये . 

आंगा खांद्यार गच्च भरिल्ल्या घोंसासयत धोलपी धवो चांफो केन्ना केन्नाय 
सामको बोडको पळयलो की देवळाची हटकून याद जाता . देवाकुडींत मंद पेटपी 
लामणदिवो आनी ताच्याबराबराच पोरसाकडल्यान जनेलांतल्यान येवपी चाफ्याचो 
मंद परमळ मन भारून उडयता . गोंयां खंयीय वच , पोरसांत हे चांफ्याखुटे पुरतातच 
वंयेंक ! वर्सीभितर ताचो रुख जावन पानाफुलांनी भरून वता . चड करून सगळ्या 
देवळांच्या प्राकारांत आनी घरांच्या वयेक चांफो आसता . हाका लागून आतां 
खंय गेल्लेकडेन हो फुलतो धवो चांफो पळयलो की म्हाका म्हजे गोंयचो आभास 


जाता . 


हावें कितलेकडेन चांफे रोयिल्ले पळेल्यात , पूण देवळांच्या प्राकारांतच तो 
म्हाका चड सोबून दिसता . कांयकडेन तर ताका देवाचाफोच म्हण्टात . इंग्लिशीन 
हाका टेम्पल ट्री म्हण्टात . सिलोनांत बुद्ध धर्मियांनी ताका पॅगोडा ट्री केला . शास्त्रीय 
भाशेंतल्या , वर्गीकरणांत हो ‘ अपोसायेन्सी हे वळेरीत आसून हाका ‘ पक्तुमेरीया 
अल्वा म्हणटात . संस्कृतांत चम्पक वृक्ष , चम्पा अशें म्हणटात . 

आमचे गोंय म्हणचे एक चम्पकसमृद्ध राज्य म्हळ्यार फाल्स जावचे ना . 
गोंयांत चाफ्यांचे जे वेगवेगळे प्रकार आनी आकार , वेगवेगळे रंग आनी गध 
पळोवंक मेळटात ते खंयच मेळचे ना . धवीं चाफी जालींच , ताज्याचभशेन 

आकारान पूण रंगान तांबडीं चाफी , तेभायर सोनचाफी , कुडचाफी , कवठी - चाफो , 
भुंयचाफी , नागचाफी , पांचवीं चाफी आनी शिवलींगचाफी ! हांतलो धवो चांफो 
चडसो सगळेकडेन दिश्टी पडटा , ते ताकीत तांबडो चांफो खंयय दिसता . 
सोनचाफी , कुडचाफी , नागचाफी बी कुळागरांनी आसतात . कवठीचांफो , पांचवो 
चाफो घरांतल्या पोरसांनी मुद्दम लायिल्लो आसता . पावसाच्या सुर्वेक माय बरो 
तापून पयलो पावस येवन वतगीच भुंयचाफी तकल्यो वयर काडटात . हीं चाफी तर 
भुयेंतल्यान वयर सरिल्लेवरी अकस्मात येतात . हांचे झाड दिसना . फकत फुलांच 
दिसतात . ल्हानपणांत तर झाड नाशिल्लं फूल म्हणून म्हाका ताजें अपरूप दिसतालें . 
अळमी तशी हीं भूयचाफी अशें दिसचे - पूण मागीर एक दीस ताज्यो मुळ्ळ्यो 
खणून दुसरेकडेन लायतना पळेलें आनी म्हजो भ्रमनिरास जालो . हे फूल सामकें 
नाजूक जांबळसार धवशें आसता आनी ताका एकेतरेचो मंद मादक खावचो 
खावचोसो दिसपी परमळ आसता . 

शिवलिंगचाफो मात सगळेकडेन दिसना . हांवें तर फकत मंगेशी तळयेचेर 
ताजो आकांत रूख जाल्लो पळयला . मंगेशी गेल्यार तें फूल मेळना जाल्यार म्हाका 
सामकें चुकलेचुकलेवरी जाता . हे फूल भोव सोबीत ; पांच साळकाकोराच्यो 
वाटकुळ्यो पाकळ्यो , भायल्यान हळडुवसार आनी भितल्ली वट तांबडी गुलाबसार , 
ताच्या मदीं शिवलिंगाचो आकार आनी ताच्या माथ्यार नागाचो फडो - ताका 
भितरल्यान कुसांकुसां- हे फूल रचतल्या विधात्याचे कौतूक करत तितलें थोडें ! 
ताचें सार्थ वर्णन म्हज्यान करूं नजो . म्हाका दिशिल्ले हे झाड फकत मंगेशींच 
आसा म्हणून , पूण फाटी अंधेरी गेल्लेकडेन बँकेच्या एका सोसायटीच्या प्राकारांत 
तसलोच रूख पळेलो आनी म्हाका हांव मंगेशी पाविल्ल्याचो भास जालो . 

पांचवो चाफो , अग्नी कवठी चाफो वासान जवळजवळ सारखोच - पाकळ्यो 
मात्श्यो वेगळ्यो - त्या उग्र वासान तकली भणभणटा . पूण काय जाणांक ताजो 
वास खूब आवडटा . शेवटी पिंडेपिंडे मतिभिन्न : म्हण्टात तेंच खरें . कुडचाफी 
कुळांगरांनी खूब मेळटात . पांच धव्यो पांकळ्यो , मदीं हळदुवीं केसरां आनी चेर 
ओतिल्लेवरी मदल्या भागाक वासच वास ! नागचाफीय सादारण तशीच 
सोरपाची फडा ! 


पूण मदी 

हातलीं सोनचाफी गोंयच्या बायलांच्या भयंकर घोस्ताची ! इतलीं की जातात 
तेन्ना ती साधींच न्हय तर तांच्यो फातयो घालून खोपे भरतातच पूण ती बारमास 
माळूक मेळची म्हणून ताची ताणी भांगराची वस्त करून घेतल्या . भांगराचो 
चाफो जांव चांफ्याआटी गोंयांत फामाद ! बारीकसाणेन तेळल्यार फुलांचो आनी 
भांगराचो सोंस गोंयांतच चड . ह्या दोनांय फाटल्यान बायलां सामकी पिशी जातात . 
ही चाफ्यांची जाती म्हणा , साळकां , सुरंगा वळेसर , कडकडी फुलां , पिसोळी 
असले प्रकार फकत गोंयच्या बायलांच्या माथ्यारच दिश्टी पडटले - हेरकडेन 
असले कांयच ना . 

तर हो सोनचाफो - धव्या चाफ्याचे साप्प उरफाटो.दिसूक सामको सभ्य ! - 
आंब्याभशेन पानां पूण सदांच सकल मान घाल्ली ! फूलां तर आवयपदराआड 
लिपून हळूच पळोवपी कुकुली भुरगी जशी ! पूण वास मात पदरां बुरख्यापोंदसून 
तांची मादकता सहज उक्तावपी ! फूल सामकें भांगराकोराचे . खंय खंय मात 
हळडुव्या केगदी आनी केशरी रंगांतय दिसतात . ल्हानपणात आमच्या वाठारांत 
एकच एक असो सोनचाफो आशिल्लो . आनी नदरेक दिश्टी पडनाशिल्ल्या त्या 
फुलापसत आमच्या मैत्रिणींमदीं कितली लंडामुंडी चलताली ! बडयेक कोगले 
लावन पाय वयर करकरून मान मोडून काडील्ल्या त्या फुलांची सर आतां उतरा 
पावलाक दिसपी खोंटलेभर फुलांक केन्नाच येवची ना . तेन्ना तें फूल मेळटा ताका 
सामको सर्ग हातांत आयिल्लेवरी जावचे . सोंपले ते दीस अशा ल्हान ल्हान गोष्टीनी 
खोषी जावचेले ! 

हांवें धव्या चाफ्यांच्यो मात दोनच जाती पळेल्यात - हेर चाफे हे ताजे वेगळे 
प्रकार अशें म्हनें आपलें मत ! सामको तांबडो चाफो लेगीत वेगळो पडटा . धव्या 
चाफ्यांची सया तांकां ना . तांबडो चांफो रंगान कितलोय वेगळोच ! गुलाबी वा 
केसरट जावं तांबडोच तरी लेगीत धव्या चांफ्यांची सहजताय तातूंत ना . तो 
एकेतरेचो कृत्रीम कसो दिसता . ह्या सगळ्या चाफ्यांमदीं धवो चाफो बाबडो सामको 
सादो . रंग ना रूप - तरी म्हजो मनभुलोवणो ! 

ह्या धव्या चाफ्याचे फूल तशें सामकें सादें . पांच लांबट वाटकुळ्या पाकळ्यांचे 
फूल आनी तांबडोच देठ ! भायल्यावटेन हयन्हयसो गुलाबसर तवंग आनी पांच 

पाकळ्याभितर मदींच हळदुवो रंग , हळदी चिमटी वा केशर भुरभुरायिल्लेवरी ! आनी 
मुख्य म्हणचे गुलगुलीत स्पर्श - मात्सो विलोदावरी . तो हेर चाफ्यांवरीं फुडें फुडें 
करिना . मंद मंद हय न्हयसो परमळ . हो चांफो हातचे पान राखीनासतना 

फुलून 
येता . पूण चंगो न्हय . भडकपणा तर मुळांतच ना . ताची सोबीतकाय हळुवार ! 
ताका पळेल्यार तो एकेतरेन विरागीसो दिसता . फुलून लेगीत थंडसो ! संवसारांत 
आसून लेगीत संसारांतल्या सुखदुखापसून , जयापराजयापसून पयस कसो -स्थितप्रज्ञ 
! आनी देखूनच देवळाच्या प्राकारांतच तो चड सोबून दिसता . म्हणून कायजाण 
ताका देवचाफो म्हण्टात जावंये . हाचे वागणेय सादें . जावंक लेगीत व्हडलेशे 
कसलेच सुवाळे लागनात . पावसाच्या सुर्वेक हे खुट्याबरोबर वयेक लायलो की 
जालें . श्रावणांत थोडी तरी फुलां मेळटलींच . हाजे घोंस खुडून उदकांत दवरल्यार 
लेगीत घरांत फुलत ! ल्हान आसतना सामकें भुरग्यावरी गुळगुळीत लुसलुशीत 
आंग पानानी धांपिल्ले , पूण व्हड जातां जातां मदलें खोड गांठी गांठीचे जड्डूल 
कशें जायत वता . 

तशेंच पानां नाशिल्ल्या झाडाची आकृताय पयसुल्यान पळेल्यार लेगीत कितली 
सोबीत दिसता . खांदये भोंवतणी वांटकुळीच लांब लांब पानां आनी मद्दीं फुलांचो 
तुरो ! हाची सांग खंय सोरपा विखाचेर भोव गुणकारी ! सांगो चडशो नदरेक पडनांत . 
हावें तर पळोवंकच नांत . पूण आमचो बाप्पा बी सांगतालो त्यावरवीं अशें दिसता 
की ह्यो सांगो सोरपा विखाचेर उतार देखून रातचो ‘ व्हडलो ' येवन त्यो खावन 
वता . ही दंतकथा जावये . पूण मनशाक सोरोप चाबल्यार ह्या चाफ्यांची सांग 
झरोवन घांस माल्ला थंय लेप लायतात . ही पद्धत शास्त्रशुद्द जावन आसा आनी 
जायत्या आदिवासी ठक्कर आनी दोगुल्ल्यांनी रावपी कुणबी समाजांत दिसून येता . 
आयुर्वेदा सारकिल्ल्या ग्रंथांनी लेगीत हाचो उल्लेख केल्लो आसा . 

ल्हानपणांत शाळेत खेळटना पडून धोंपर , कोंपर फुटलो की लागशिल्ल्या 
चाफ्यातुरो मोडून तो धवो दीक घायार लायनाफुडें रगत थप्प जातालें . ते चुरचुरे 
अजून येवजतात . सामको धवोफुल्ल दुदाभशेन हो दीक म्हणून हाका संस्कृतांत 
क्षीरचंपा म्हणचेच दूद चांफो म्हण्टात जांवये . हाचे वखदी उपेग जायते आसात 
चाफ्यांची साल आयुर्वेदीक नदरेन पळेल्यार एक तीव्र रेचक , मूत जावंक उपकारपी , 

थंडी ना जावपी , वातहारक आनी जोराचो प्रतिबंध करपी जावन आसा . हाचो 
धवो दीक पित्तनाशक आनी पोट साफ जावंक उपकारा पडपी जावन आसा . पूण 
तोच दीक चड प्रमाणात पोटांत गेल्यार मात जीव वचपाची भिरांत ! शिंया जोराचेर 
वापरांत हाडटल्या सिंकोना ह्या वनस्पतींत जे गुणधर्म आसतात ते ह्या चाफ्यांफुलांत 
आसतात - देखून ह्या जोराचेर चाफ्याच्यो १ ते २ कळयो खावच्या पानांतल्यान 
दितात . ताका लागून जोर देवक मदत जाता . परम्याचेर हे वखद गुणकारी जावन 
आसा . चाफ्यासाल ५ ते १० ग्राम म्हणचे अदमासान १ ते देड कप ताडयेत 
रातभर फुगोवन सकाळी ४/५ वेळां वाटून दिल्यार ही पिडा कमी जाता . खरोज , 
चवनां , नायटो , गजकर्ण सारकिल्ल्या जायत्या कातडेच्या पिडांचेर चाफ्याची 
साल एक वांटो आनी नाल्लाची सोय एक वांटो मिक्स करून तेलांत उकळावन 
तातूंत तुरटी आनी कापूर घालून मलम हाचेर उपकरा पडटा . सांधे दुखतात ताचेर 
चाफ्यादीक घालून ते हून उदकान शेकल्यार दूख उणावता . तशेंच सिलोनांत हाचे 
पानाचे ताळे मोडून माडाक कीड पडू नये म्हणून बांदतात . ताका लागून माडाचेर 


रोग पडना . 


अशे वखदी गुणधर्म या पानाक आसपावतात . भुरगेपणांत केस पिकतात 
ताजेर ह्या फुलाच्यो पाखळ्यो एंडेलांत करपसर भाजून तातूंत तिळेल मिक्स करून 
सध्दालायल्यार ते काळे जातात असो बायबल सारकेल्या धर्मग्रंथांत लेगीत उल्लेख 
आसा . 

अशे तरेन सामको सादो सामान्य असो हो चाफो कितलो गुणी आनी चैतन्यान 
भरलेलो आसा तें तुमीच थारायात . मागीर म्हाका तो कित्याक आवडचो ना ? 
गोंयांत तर शेंवतीं , आबोलीं , गुलाब , शंकर हाचेसारकेल्या खंयच्याय फुलांची 
फाती घालूक पोंदा धरूंक ह्याच चाफ्याची फुलां वापरतात . गोंयच्या सारको 
चाफो खंयच ना . पूण हो चांफो तसो परकीच ! मुळावो मेक्सिकन . हो चांफो 
भोंवत भोंवत फिलिपाइन्सच्या मार्गान आमच्या देशांत आयलो आनी आतां 
घरचोच जावन बसला . हाचें फ्रेंच नांव फ्लमेरीया ! आमच्या देशांत हाच्यो 
वेगवेगळ्यो आठ जाती आसात . 

सायबान मात हाका ‘ डॅड मॅन्स फ्लावर ' करून उडयला . मसंडेंत आपसूक 

वाडपी - खुरसाचेर फुलां सांडपी - सासणाचे वाटेवयलो संवगडी म्हणून चांफो 
खंय डॅड मॅन्स ट्री . पूण पोरसांची सोबीतकाय मायांत वाडोवपी हो चाफो खेरेलो 
तसो चैतन्यान भरिल्लो आसता.सायबाक जरीञ तो मेल्ल्यांचे फुलांवरीं भासलो 
आमी हिन्दूनी आमच्या धर्मांत हाका व्हड म्हत्व दिला . मायाच्या दगदगीत तापपी 
वतांत देवळा भोवतणी आनी पवित्र जाग्यांनी ही चाफ्या झाडां हालत - धोलत 
फुलां झडयत उबी आसतात . तांकां पळयल्यार गोंयच्या पवित्र देवळांचो उगडास 
जाल्या बगर रावना . हिन्दू धर्मांत घराघरानी देवापुजेक , पाडव्या दिसा , गुडयेक 
बांदूक ही धवींफूल्ल चाफींच जाय . आमच्या जांबावलेच्या दामूबाबाक तर हे धवें 
चाफे परमप्रीय- ( कितें हैं , देवाक लेगीत सामको माणसाळायला आमीं 
गोंयकारांनीं ! पुंडलीकाचो पुणीबाब , पांडुरंगाचो पांडूबाब तसो श्री . दामोदराक 
दामूबाब करून उडयला . 

तर सांगपाचे म्हळ्यार आमच्या दामुबाबाच्या लिंगाचेर आनी मुख्याचेर हे 
फूल जितले सोबून दिसता तितले आनी खंयचेंच फूल म्हज्या मनाक भावना ! 
खंयच्याय उत्सवाच्या दिसांनी शेवत्या मोगऱ्यांच्या हारांपरस रूद्राक्षांच्या माळेबरोबर 
धव्या चाफ्यांचो हार ताज्या गळ्याक सोबून दिसता . दामोदर हे उत्साह उमेदीबरोबरच 
शीवाचे प्रतिक - म्हणचेच वैराग्याचेंय प्रतिक जावन आसा . आनी देखूनच ह्या 
धव्या चाफ्याक पळोवन तो म्हाका केन्नाकेन्नाय विरागी दिसूक लागता . 

आनी देखूनच देवाकुडींतल्या कृष्णाचे मूर्तीक चाफ्याहार घालचे बदला 
समाधीवेल्या मूर्तीचेर म्हाका तो सोबीत दिसता . एकेक मनाचो भाव - हेच खरें . 
पळोवंचेली नदर वेगवेगळी म्हणूक जाय . 

नाजाल्यार एकच हो धवो चांफो पूण वेगवेगळ्या वेळार वेगवेगळेकडेन 
पळयतगीच म्हाका वेगवेगळो भास कित्याक जातलो ? पोरसांत फुलिल्लो धवो 
चफो पळोवन म्हाका ल्हान भुरग्याच्या हांश्याचो भास जाता . ल्हान भुरग्याचो 
हासो निर्व्याज्य , निरागस - मनमेकळो ! ( हरशी हांशाचे तशे वेगवेगळे प्रकार आसात 
न्ही ? मुमुरखो , मनांतल्या मनांत , व्हडान , ओठांतल्या ओठांत , दांत दाखोवन , 
मायेन , कुचित्र्यानी , मिस्कील आनी तरेकवार . पूण ह्या सगळ्यांभितर भुरग्यांलो 
हांसो तो भुरग्यांलो हांसो . ताका हेर लागचनात . ) 

तर जेन्ना जेन्ना विंगड विंगड वेळार विंगड विंगड परिस्थितींत हांव हो चाफो 
पळयतां तेन्ना तेन्ना ताजे एक वेगळे रूप म्हण नदरे मुखार उबें जाता . केन्ना ल्हान 
अजाण अर्भकावरी , केन्ना तरनाट्या सळसळपी रक्तावरीं तर केन्ना धीरगंभीर 
पोक्त मनशावरी , आनी केन्ना विरक्त सर्वज्ञ संन्याशावरी ! 

न्हंयच्या देगेर विसविल्लो धवो चाफो पळेलो की धव्याफुल्ल खाडाचो कपलार 
भस्माचे पटे ओडून हातांत कमंडलू घेवन पद्यासन घालून ध्यानस्त बशिल्लो साधू 
कसो नदरेमुखार येता परित्यक्त ! -म्हणचे सर्वसंग परित्याग करून आपणाल्या 
कुटुंबीयांचेर विराट सावली धरून तांच्या कल्याणापसत झटपी कूळपुरूष वा 
मूळपुरूष कसो हो चांफो ! ताजो वास म्हाका सदांच दामुबाबाची आनी देवळाची 
याद करून दिता . 

आनी देखूनच आमच्या गोंयच्या धालांतलें म्हणचे लोकगीतांतलें एक पद 
म्हाकां सदांच याद जाता आनी आवडटाय बी ! धालां मांडार धालो खेळपी बायलो 
खंयच्याय भाव - भयणींचो एक - मेकावेलो मोग उक्तावन दाखोवंचेपसत आवर्जून 
ह्या चाफ्याच्या पदांत त्या भावभयणींचो उल्लेख करतालीं : जशें 

' फूल रे चाफ्या फूल रे चाफ्या खांदयोभर 
पुंजायतलो उदयबाब खोटलेभर 
माळटलीं माणीक - चंदा खोपेभर ! ' 


फूल रे चांफ्या ... ! 

फाटी एकदा म्हाका खंयच्यान तरी एक पत्र आयिल्लं . पाकिटांत पाकीट , 
परत भितर आनीक एक पाकीट - आनी हेर कागदां बरोबर परती जाप धाडूंक 
तांचो नामो आशिल्ले आनीक एक ल्हान पाकीट ! ते सगळे पळोवन म्हाका हांसूक 
आयिल्ले . सामकी कुपीतल्यान कुपी काडून भितर एक गुपीत कुपी आसची तशेंशें 
कितें दिसले . लग्नांतल्या घरप्रवेशा वेळार तांबयार तांबयो , तांबयार तांबयो दवरून 
व्हंकले कांजिणींतली मुदी बी सोदूंक लायतात . तसलेचशे हे ! आनी म्हाका 
भुरगेपणांतल्यान म्हज्या घट्टपत्रांची याद जाली ! 

खरेंच मनशाचे भुरगेपण कितले निर्व्याज्य , कितले निरागस आसता . अशा 
वेळार कोणायकडेन रोकडी इश्टागत जाता . सगळेच आपले जिवाभावाचे इश्टमित्र 
कशे दिसतात . मागीर ती बरोबर शिकपी भुरगी आसू , आपल्या जावं शेजार - 
पाजारच्या नात्यांतली आपल्या वयाची भुरगीं आसूं , जावं खंय गेल्ले कडेन मेळून 
वळख जाल्ली भुरगी आसूं . मागीर एकामेकांक पत्रां धाडप , आपले मनांतले भाव 
उकतावप सुरू जातात . खरे म्हळ्यार , जाणे कोणें हो पत्रांबरोबवपाचो सोद लायलो 
ती व्यक्ती म्हानच आसूंक जाय . ही व्यक्ती ' तो'च आसतली अशें म्हाका 

दिसता . कारण , पयलीं काळांतल्यो बायलो तश्यो ‘ वाचस्पती ' च म्हणूंक जाय . 
तांचे सगळे वाङ्मय , ती काणी आसूं वा पद - लोककलेंतच मोडपाचें . हाचे 
उरफाटे दादले सगळे बरोवपाचेर भर दिवपी आसताले . तातुंतय मागीर पयलें 
वयले पत्र कोणे बरयला आसत हो मोठ्या संशोधनाचो विशय . 

धव्यार काळे करप ही एक ओपार . म्हणजे , कोऱ्या करकरीत कागदार उतरां 
कोरातप ! आनी अशी बरयल्ली हीं उतरां केन्ना कथा तर केन्ना कविता जातात , 
केन्ना एकाद्रो ललीत लेख तर केन्ना केन्ना कादंबरीय जावन पडटात . तांतूंत 
आपल्या काळजा थावन आयिल्ले विचार उकतायल्ले आसतात . तर केन्ना काळजांत 
दाटून आयिल्ले नाजूक , ल्हवपीक भाव ! हांतलें चडशे सगळे लिखाण वाचप्यां 
मेरेन पावता . एक सोडल्यार पत्र . तें मात बरोवपी आनी जाका ते बरयला ती 
व्यक्ती ह्या दोगां मदींच उरता . कारण तांतून फकत दोगां मदीं जाल्ले उलोवणे 
आसता ; एकामेकां मदीं वांटिल्ली खोस वा दूख आसता . 

बाकी सगळ्यांभशेन हाकाय आडवाद आसाच ते वेगळे . हीच पत्रां कोणाय 
म्हान व्यक्तिची आसतात तेन्ना मात ती प्रायव्हेट प्रॉपर्टी म्हळ्यार खाजगी मालमत्ता 
उरनात , ती सामकीं सार्वजनीक जावन पडटात . जण एकान वाचची इतलें म्हत्व 
तांकां प्राप्त जाता . आनी मागीर च्याच्या नेहरून आपले अपुरबायेचे इंदिरेक बरयल्ली 
पत्रां फकत तिचे पासतच उरनात ; ती पिळग्यान पिळग्यांक उजवाडाचो नवो मार्ग 
दाखोवपी दिपस्तंभ जातात . त्या पत्रांतल्यान त्या त्या काळाचे समाजकारण , 
राजकारण हांची फोडणिशी केल्ली दिसून येता . साने गुरुजीची आपले पुतणेक 
सुधाक बरयल्ली पत्रां अशीच सगळ्या वाडपी घडपी भुरग्यां खातीर आदर्श 
थारतात . नामनेच्या लेखकांनी एकमेकांक बरयल्ली पत्रां वाङ्मयाचो सोबीत 
सुंदर संवसार उक्तावन दाखयतात . काकासाहेब कालेलकरांची रवींद्रबाबांक 
आयिल्ली पत्रां कोंकणी चळवळिचो इतिहास उक्तावपी थारतात . पु . ल . देशपांडेन 
दोतोर सुखठणकाराक धाडिल्ल्या पत्रांतल्यान कोंकणीची आगळी वेगळी तांक 
उकती जाता . शिवाजीच्या काळा वयल्या पत्रांनी आनी बखरींनी तर त्या 
काळांतल्या उसळपी तरसादिंचो इतिहासच समाज - जिणेचेर कोरांतिल्लो दिश्टी 
पडटा . आनी रामदास स्वामीन संभाजीक बयरल्ली पत्रां शिवशाहीचो इतिहास 
जावन आमचे मुखार उबीं रावतात . लोकमान्य टिळकांच्या पत्रांतल्यान देशाचे 
स्वतंत्रतायेची चळवळ धडधडीत दोळ्यां सामकार उबी जाता . आता त्या काळार 

आयचे भशेन फोन वा इंटरनॅटची सोय बी आशिल्ली जाल्यार हो मालादीक ऐवज 
आमकां असो मेळटलो आशिल्लो ? नाच ना ! 

म्हजो घोव सदांच म्हजेर ताणशेता . खंयचो शेल्या मुस्तींतलो कोयर जतनायेन 
दवरला म्हूण ! पूण ताका खंय खबर , ताका कोयर दिसपी हो पोरणो ट्रंक म्हजो 
खास ऐवज म्हूण ! भुरगेपणांतली ती घट्टपत्रां ! आवयक , भावंडांक धाडिल्ली 
तांच्यो आयिल्ल्यो जापो . मागीर शाळा कॉलेजींतली मित्र - मैत्रिणिंची पत्रां जावं 
बाईची , सराची ही सगळी पत्रां म्हजे नदरेन केदो व्हडलो ऐवज . तें ताका 
म्हज्या घोवाक , कशें कळत ? वेळ मेळटा तेन्ना सगळी सांटली पोटली उस्तून 
बसचें , वेळ कसो आनी खंय वता तें कळ लेगीत ना ! त्या त्या वेळावेले ते खीण 
परते उपभोगप ह्या पत्रांक लागुनूच तर शक्य जाता . काळान आमचे मदल्यान , , 
आपसूक वेंचून व्हेल्ल्या आपल्या मोगाच्या मनशांच्यो यादीय पत्रांच्या आधारानच 
उजळटात . तें भुरगेपण , पिश्यापिकेचे ते तन्ने दीस हरशी परते कशे अणभवूक 
म्हूण येत ? ह्या पत्रांची पांखां लावनच भूतकाळांत जाय तशें जाय थंय वचून येवं 
येता . हरशी ह्या जाणट्यां वयांत नेण्टे जावप कशें कितें साधत ? ह्या घट्टपत्रांच्या 
आधारानच तर आपलें भुरगेपण तिगोवन दवरूं येता . 

तरी म्हाका खुब्ब चुरचुरे पडटात , आतां भशेन सुजाण , सजग आशिल्ले जाल्यार 
सगळी घट्टपत्रां बाळगून दवरपाचें ! आयचे हे धकाधकिचे , ताण - तणावाचे जिणेत 
रिलॅक्स जावंक तांचो केदो व्हडलो आधार जावपाचो ! पूण आसूं ! सगळी 
नासली तरी काय पत्रां तरी हातांत उरली हेय कितें कमी न्हय म्हणपाचें आनी 
इतल्याचेरच समाधान मानपाचें . 

कशें कितें नांव पडले नकळ , पूण भुरगेपणांतल्या ह्या म्हज्या पत्रांक बाबा 
म्हळ्यार म्हजो भाव ‘ घट्टपत्र ' म्हणूक लागलो . आतां सारके त्या काळार 
एनव्हलप बी खंय मेळटाले आमकां ? मागीर चीट बरोवन भायल्यान साद्या पेपरांचेच 
कव्हर करून ती अशे तरेन भितर घट्ट घालून दिवप की दुसऱ्याक ती सहजतायेन 
सारकी उकती करून वाचूंक येवची न्हय - जाच्या नांवान धाडल्या ताणेच ती 
वयलीं कागदां पिंजून भायर काडप ! दुसऱ्या कोणेय फोडून वाचूं नये म्हूण ही 
सगळी जतनाय घेवप . हे असले करणेक लागून घडये बाबान बी ताका घट्टपत्र 
म्हणूक सुरवात केली जावये . मागीर मागीर तर घट्टपत्र हो एक वाक्प्रचारच 
कसो जावन पडलो आमच्यांत ! 

भुरगेपणांत हांव चडशें आवय पसून , घरा पसून पयस रावन शिकला . तेन्ना 
आमचे जांबावलेंत फकत चवथी पांचवी मेरेन शाळा आशिल्ली . फुडें शिकूक 
सांवड्ड्यां , केप्यां जावं मडगांवां , पणजे अशें पयस गांवा भायर वचचे पडटालें . 
आतां भशेन तेन्ना वरा वराक बसी नासल्यो . एक कारेर - ती सकाळी मडगांवां 
वचून सांजची परत येताली . तेन्ना भावान माजोड्ड्यां दुकान घाल्ले . मागीर आमची 
पालखी फुडें शिकपाक थंय पावली . मॅट्रीक जातकच तर कॉलेजच्या वेळार हांव 
हॉस्टेलांत रावन शिकला . म्हाका आवयची , घरच्यांची खूब ओड आशिल्ली . 
ताका लागून हांव खुबदां होमसीक जाताले . मागीर तांतल्यान भायर सरूंक पत्रां 
बरोवप ती ही घट्टपत्रां ! मागीर मदीं मदीं हॉस्टेलांत कोणय मेळूक येतकच 
ताच्या हातांत घरा व्हरूंक दिवप ; तांचीय तशीच जाप येताली ( तेन्नाची कुरियर 
सर्विस ! ) 

“ हे घे गो तुजें घट्टपत्र आयला ” म्हणून बाबान बी तें पत्र हातांत दितकच 
त्या वेळार मनाक जी खोस भोगताली ती उतरांनी वर्तुपा सारकी न्हय . मागीर 
तांची परत परत पारायणां करप . दर खेपे कितें तरी नवी उर्बा मेळटाली तांतल्यान . 
पत्रांतल्यान एकामेकां कडेन व्यक्त जावपी जे भावनाविष्कार आसात ते फोनार 
जांव इ - मेलीन मेळप केन्ना शक्य तरी आसा ? 

पत्र - लेखन आपले मनोगत दुसऱ्याकडेन उक्तावपाचें एक बेस बरें साधन 
म्हणूंक जाय . पुरातन काळा पसून हे चलत आयला . पयलीं तर जायते जाण 
पारव्यां कडल्यान पत्रमैत्री करताले . तें आयकल्लें . पूण नळ - दमयंतीच्या आख्यानांत 
नळान हंसाच्या माध्यमांतल्यान दमयंतीकडेन संधान बांदले हे वाचून मन 
अजापभरीत जालें . दुष्यंत शकुंतलेचे प्रेमप्रकरण तर सगळ्यांकच खबर आसा - 
सामकें सर्वश्रुत ! शकुंतलेन कमळा पानार पत्र बरोवन दुष्यंताकडेन आपले मन 
उकतायलें . त्याच महाकवी कालीदासाचें मेघदूत हे महाकाव्य म्हळ्यार यक्षान 
कुपाचे वाटेर येवपी त्या त्या गांवांचे वर्णन केल्लें एक दीर्घपत्रच ! तातूंत मागीर 
कुपाचे वाटेर येवपी त्या त्या गावांचें , वाटाराचे भोव सोबीत वर्णन केला . हांतली 
ती कुपाकच दूत करपाची कल्पना मात एकदम अप्रतिम -सामकी नवी ताल्ल 
कल्पना ! 

पूण म्हूण पत्र म्हळे की ते फकत मोग्यांनीच एकामेकांक बरयल्ले खाजगी 
लिखाण अशें जायना . आवय बापायन भुरग्यांक बरयल्ले पत्र जावं भुरग्यांनी आवय 

बापायक बरयल्ले पत्र , भाव -भयणींनी एकामेकांक धाडिल्ली पत्रां , जावं मित्र - 
मैत्रिणींनी एकामेकांक बरयल्ली पत्रां त्या त्या वेळा वयले आपले मनोव्यापार 
व्यथा , कथा उकतायतना दिश्टी पडटात . आपल्या मनाचे भाव अभिव्यक्त जातात . 
काळजाचे उत्फर्के तांतल्यान दुसऱ्यांमेरेन पावतात . खरे तर ह्या कम्प्युटर युगांत , 
ह्या ई - मेलच्या जमान्यांत हे सगळं म्हळ्यार गतिमान जिणेत , सगळ्या अत्याधुनिक 
सोयिंनी युक्त अशा ह्या विज्ञानयुगांत आख्खो संवसार खूब वेगान लागी लागी 
पावला . हे सगळे मान्य करूनय हांव अशें म्हणन की ह्या युगांतले पिळगेन कितें 
वगडायलां ( खोया है ) हे तांकां केनाच कळपाचें ना . 

आयची तरणी पिळगी भावनाविरयत - रूक्ष जाल्या ; तांचे मदले आपलेपण 
कमी कमी जायत आसा , मनीस साप्प सुवार्थी जाला - यंव आनी त्यंव ! हे सगळे 
आमी आयकतात , उलयतात आनी हाचे कारण हे सगळे आधुनिक सोद अशें 
बी म्हणटात . हांतलें कितलें खरें आनी कितलें फट हे सगळे त्या देवाक खबर ! पूण 
हाली तेंपार म्हातारी आवय -बापूय भारतांत आनी तांची शिकून सवरून व्हड 
जाल्ली भुरगी इंग्लंड - अमेरिकेंत हेच दृश्य सगळेकडेन दिसता . थंयच्या त्या 
नव्या नव्या सुखसोयिंनी भरिल्ल्या जगांत एकदां रिगले की तांचे पाय परते आपल्या 
घरा परतुपाची शक्यताय कमीच . 

आयज सातासमुद्रांचे पलतडी आशिल्लो आपलो पूत जावं धूव खिणाभितर 
फोनार आपल्या घरच्यांकडेन डायरेक्ट उलोवंक शकता . इतल्या पयसुल्ल्यानच 
तांचो आवाज आमी आयकूक शकतात हे ह्या नव्या नव्या विज्ञानीक सोदांक 
लागुनूच जमून आयला . इतलेंच न्हय , आतां खंय कोणायकडेन उलयतना ताचें 
चित्रय दिसूक शकता . म्हणजे ती व्यक्ती इतले पयस आसुनय आपले म्हऱ्यांत 
रावन उलयता असो आभास जाता , तरी लेगीत हे सगळे त्या खिणा पुरतेंच - 
तितलोच वेळ ! तें कितें पत्रा भाशेन परतें परतें थोडेंच वाचूं येता ! पत्र धाडल्यार 
घरांतलीं मनशां परतें ताचें पारायण करून पुनःप्रत्याची खोस केळोवंक शकतात . 
धरूया , एकाद्रो पूत पयलेच खेपे आपल्या आवय - बापायक सोडून इंग्लंड 
अमेरिकेक गेला . ताणें फोन केल्यार ताचो आवाज आयकल्ल्याची खोस मेळटली ; 
पूण तेच जर ताणें बरयलें , “ आई , हांगा सगळे सगळे आसा , सगळे तरेच्यो 
आर्विल्ल्यो सुखसोयी आसात , पूण राती न्हिदतना तुवें तुगेल्या लक्तुबायेच्या 
हातान आंगार घाले गोजडेची ऊब खंय आसा ? ' , जाल्यार पत्रांतल्या ह्या उतरांनी 

बाबडे आवयचे काळीज सामकें भरून येतलें . पुताचे अख्खें भुरगेपणच जितें 
जिवे जावन तिच्या मनाच्या पड्ड्यार उबें जातलें , आनी खोशयेच्या दुकांची 
शाल तिच्या मनाक उब दिवन आपल्या भुरग्यांचें पयसावप सोंसपाची तांक तिका 
मेळटली . थंयच्या त्या आलिशान अत्याधुनिक जगांतय आपले गोजडेची ऊब 
ताका जाय जाय जाता ही सादी जाणविकूय तिका जियेवपाची नवी तांक दिवन 
वतली . 

पूण हालिंच्या भुरग्यांक पत्रां धाडूंक वेळ आसा खंय ? ती तांच्या संवसारांत , 
आपल्या दिसाच्या टायट शेड्युलांत इतली बिझी आसतात की तांकां पत्र बरोवपाक 
बोअर जाता . थंयच्यान जाय तशे पयशे धाडले आनी वीक - ऍन्डाक घरा एक 
फोन केलो म्हणटकच तांचे कर्तव्य सोंपलें . आयचे तरणाटे चॅट करपी - तांकां 
पत्रांचे म्हत्व कशें कळत ? बेठो वेळ वगडावपी , बोअरडम म्हणून मोडीत काडिल्लो 
हो पत्र - प्रपंच परत मांडू येत ? आयच्या ह्या कम्प्युटर युगांत , हे इंटरनॅट संस्कृतायेंत 
हे कशें शक्य जायत ? खरे म्हळ्यार , रागार फुगार जाल्ल्या आपल्या मनशाक ' 
काळीज उकतावन दाखोवंक पत्रांचोच तर खरेलो आधार जाता . आयच्या ह्या 
विज्ञान युगांत काळजाचे हे ल्हवपीक खीण उकतावप कोणाक शक्य जातले . 
फेोनार वा ई - मेलचेर ' सॉरी ' म्हणून काम भागत ? आज कोणाय दोगां मनशां 
मदले पत्रांच्या धाग्यांनी विणिल्ले रस्मी पास विस्कटून गेल्यात . फोनार आनी ई 
मेलचेर हॅलो - हाय करपांतूच आमी शेणून गेल्यांत . 

' शेऽ हांव आनी पत्र ? धव्यार काळे केल्यार कितलिंशींच वर्सा जालीं ' अशें 
मोठ्या ओर्रान सांगपी मनशाचो म्हाका एके वटेन सामको राग राग येता , आनी 
दुसरे वटेन ताची काकूटय दिसता . गाडवाक बाबड्याक गोडाची रूच कशी 
कळत ? तांणी कितें वगडायलां तें तांचे तांकाच कळना . असल्या लोकांगेर 
मागीर पोस्टमन वर्सा कणकणी पावप कुस्तार ! आयलोच जाल्यार फकत 
टेलिफोनाचें जावं हेर कसलोय तगादो करपी बील घेवन येवपाचो ! 

पत्रां म्हणजे मनाचो वेगळ्या वेगळ्या स्थितींतलो रंगयाळो अविष्कार करपी 
एक आगळो वेगळो ब्रशच कसो ! मनाच्यो वेगळ्यो वेगळ्यो शेड्स उकत्यो 
करून दाखोवपी हारसोच तो . परस्पर संबंधांचे नाजूक जाळे विणपी ही पत्रां ! 
ताण तणावांनी विस्कटावन गेल्ल्या खिणांनी जिणेचो व्हड आधार जावं येता . 
घोव बायले मदी केन्नाय कसलोय वितंडवाद जालो आनी झगडें सामकें तेंगशेर 

पावलें आनी एकमेकांचेर उतरांचे तीक्ष्ण तीर - भाले मोखून मारून काळीज 
रक्तबंबाळ जाल्ल्या वेळार पयलिंच्या पत्रांचो अमोल ठेवो मेळ्ळो जाल्यार 
काळजाच्या घायांतल्यान भळभळपी रगत थांबोवन घायाक मलमपट्टी करपाची 
तांक ह्या घट्टपत्रांनी मेळू येता . ताणून तुटपी नाती जुळोवपाचे सामर्थ्य ह्या 
असल्या म्होंवाळ पत्रांनीच आसता 

आयच्या ई - मेलच्या जमान्यांत घडये हांचे म्हत्व कोणाक कळचेना . फोनान , 
ई - मेलान पत्रांचेर आक्रमण केला अशें म्हणटात . हाका लागून पत्रां वाचपाची 
निर्भेळ खोस आयच्या युगाक अनवळखी जाल्या म्हणूंक जाय . पोस्टमनाची वाट 
पळोवपाची ती आतुरताय , पत्र हातांत पडटकीच जाल्ली ती आगळी वेगळी खोस 
नवी पिळगी वळखून नकळ . आयची खंयचीय प्रेमिका ' चिठ्ठी आयी है आयी है 
देखो आयी है ' करून नाचूक पावपाची ना . चडशीच जाल्यार ‘ मेरे पिया गए 
रंगून , वहाँ से किया है टेलिफून ' म्हणूंक शकता ! पूण पत्र तें पत्र ! ताचो जागो फोन 
घेवकूच शकना . सगळ्यांकच फोनार मन उक्तावंक येता अशें ना . आनी आमचे 
सारकी पत्रांक मानपी चार बोडां संवसारांत आसात तोंवेर तरी पत्रांचे म्हत्व 
केन्नाच कमी जावपाचें ना . 

संवसारांतल्या व्यापा - तापान उबगल्ल्या मनाक जिवें तट्टीत करपाचे काम 
ही पत्रां करतात . ह्या पोरण्या कोयरांतल्यानच केन्नाय आपले कसलेय बरप वाचून 
कोणेय ज्येष्ठांनी - श्रेष्ठांनी फांटीर मारिल्ले शाबासकेचो हात म्हणात जावं कोणाय 
साडेभावार्थी वाचप्यान आपुलकायेन ‘ तुजें बरप आवडलें ' म्हूण बरयिल्ल्यो दोन 
वळी म्हणात - त्यो मनाची उर्बा वाडयतात . बरपाक फाट करतल्या मनाक थातारता 
आनी परतून नव्यान कितेंय बरोवपाचे सामर्थ्य हाताक दितात . बावक्या हाडकुळ्या 
झाडाचेर थंड उदकाचो शिंवर जातकीच थोड्या वेळान ताची बाविल्लीं पानां 
जिवीं तट्टीत जातात तसो हो पत्रांतल्यान मेळिल्लो शाबासकायेच्या उदकाचो 
पोसो मनांतली उर्बा वाडयता . 

इतली तांक आसा ह्या घट्टपत्रांची ! 

यादी - मरणकाळाच्यो ... ! 


मनशाची जीण म्हळ्यार बऱ्या वायट यादींचें रंगयाळे कपयाळेच कशें ! 
कोंकणी दिवाळी अंकाखातीर हाचे हार्टअँटेकाच्या यादींचेर एक ललित लेख 
बरोवन धाड म्हणून फोन आयलो आनी म्हजे तकलेंतलें चक्र घुवक लागले . 
काळजाच्या आशीकुशीक फाफसल्ल्यो यादी उफेवन वयर आयल्यो . हांव पयलें , 
हांव पयलें करीत फुडे येवंक लागल्यो . कितें बरोवचें आनी कितें नाका हे येवजूंक 
इतले दीस लागले . खरे तर त्या दिसांच्या यादीनच आंगार कांटो उबो जांवचो 
पूण खंयच्याय दुःखार काळ हेच वखद म्हणटात . त्या यादींची खरसाण इतले 
तेंपाक कमी कमी जायत गेल्या म्हणून हे धव्यार काळे करूंक शकला . 

हाका अॅटक आयल्यार एक तप जावन गेले . त्या यादींचो तळ मात्सो 
बशिल्लेवरी जाल्लो . तो हार्ट पेशंट आसा हाचो विसर पडचो इतलो नॉर्मल जाल्लो . 
डोंबिवलींतल्यान व्ही . टी . व्यवस्थित कामाक वचून येतालो , वखदां गुळयो 
चालू आशिल्ल्यो , तरी बाकी सगळे वेवहार व्यवस्थित चलताले . आनी अकस्मात 
शांत नितळ तळये उदकांत एखाद्रया मस्त्या पोरान फातर मोखचो तसो पोरूं जुस्त 
चवथी दिसा हाका दुसरो अँटॅक आयलो , आनी त्यो यादी परतून जिव्यो तट्टटीत 

करून गेलो . 


विज्ञानाच्या मळार जितले जितले नवे नवे सोद लागत आसात तितलीं तितली 
नवीं नवीं दुयेसांय वाडत वतात अशें दिसता . नाजाल्यार हालीं तेंपार आरसाट्या 
भुरग्यांक लेगीत उठसूट हार्ट अॅटॅक येतात , बी.पी. , डायबीटीस , कॅन्सर जाता तें 
पळोवन खऱ्यांनीच अशें मनां येता . जितली म्हणून भलायकेची चड जतनाय 
घेतात , नवीं नवीं वखदां , परिमाणां तयार जातात , तितलींच दुयेसांय दुपेटीन 
वाडत आसात . पयलीपार कितें लोक जगनासले आनी मरनासले ? पूण अशा 
दुयेसांचे नाव नाशिल्लं . घडये तेन्ना समजनासले जातले . आतां म्हण्टात प्रदुषण 
वाडलां , ताण तणाव चड जाला - कितेंय नांव दिव पूण येन केन प्रकारेण दुयेंसर 
वाडलां में सेर्त . 

नाजाल्यार सादो थंडी जोर लेगीत वर्साकणकणी येनाशिल्ल्या म्हज्या घोवाक 
एकदम हार्टअॅटॅक कसो येवपाचो ? बरें , अॅटॅक येवपाची जी म्हत्वाची कारणां 
म्हणटात ती म्हणचे सोरो , सिगारासारकेलीं व्यसनां ! पूण ताका तर विडी काडयेचेंय 
न्हय सादे सुपारेचें लेगीत व्यसन ना . सदची जिणय सामकी सादी सुदी . बरें तसो 
जावेसानय मोठो न्हय . बारीकच म्हणूं येत असल्या मनशाक अॅटॅक येवप तेंवय 
पिरायेचे चाळीशीत म्हणचे कोणाकय अजाप दिसपाचें . तेन्ना तर आतांभशेन 
उठसूठ कोणाकय अॅटॅक येता तशेंच इतले प्रमाण नाशिल्ले.पूण आमच्या नशिबांत 
हे भोग भोगचे आसले . आनी आनी कितें म्हणप ? 

तशें पळयल्यार जगप हे खीण जीण मेळून जाला . पूण आमी तो खंयचोय 
खीण सारको जियेनात . कितेंय करतना दुसरेंच कितें तरी मनांत घोळटा . आयचो 
खीण जियेवपा बदला गेल्ल्या खिणाचो एक तर विचार मनांत रिगता ना तर 
भविष्याचो विचार चालू आसता . त्या दिसा अकस्मात ध्यानी मनी नासतना म्हण्टा 
तसो हाचो दावो हात फोडूंक लागलो . काळजांत कळ मारूंक लागली आनी 
जीव सामको घामाघूम जावन गेलो . खरे तर ताणे काम मात्शें कमी करचें , टॅन्शन 
घेव नये , थोडो व्यायाम करचो म्हणून हांव दातांच्यो कणयो करतालें . पूण कितें 
उपेग ? ( ना जाल्यार फकत कामाचे व्यसन आशिल्ले ह्या मनशाक . ताचे फुडें 
बायल भुरगीं , घर सवसार सगळे सगळे विसरून वतालो . मागीर सुटी , आयतार 
काय एक नाशिल्लें . ) दिसरात बँक आनी काम . सतत तोच एक ध्यास आनी ह्या 
सगळ्याचो एकवटीत परिणाम म्हणचे आयिल्लो हो ॲटॅक . अशीच मात्शी 

काडामोड जाल्या , जोर आयला म्हणून केन्ना न्ही ती हाणे दांडी मारिल्ली . देवाचे 
उपकारच म्हणपाचे , ना जाल्यार खंय गाडयेत ,, वाटेर अशें जाल्ले जाल्यार माणसुकी 
नाशिल्ली . दनपारचो वेळ , घरांत हांव एकलेंच . धांवाधांव करून आमच्या फॅमिली 
दोतोराक - रक्मिणीक आपोवन हाडली . तिवय बाबडी धांवन आयली . एक 
इंजेसांव दिवन रोकड्या रोकडे हॉस्पिटलांत हालय म्हणून सांगले . म्हजेर आकांत 
आयलो . चली ल्हान आशिल्लें . तशेंच ताका देरागेर वचून ती घरा आसल्यार 
पळोवंक सांगले . नशिबान देर , जाव घरा आशिल्ली . रोकडी आयली . तेदोम्हणसर 
दोतोर हाची नाडी धरून बशिल्ली . ( असल्या वेळार ह्या बंगल्याचो राग येता . 
चाळ जांव ब्लॉक आसल्यार शेजारी पाजारी तरी धांवन येतात . बरें तेन्ना सर्रास 
फोनय नाशिल्ले . ) रोकडो हॉस्पिटलांत हालयलो म्हणून माणसुकी . थंयचोय दोतोर 
सामको भांगर . ताणें बेगोबेग सगळ्यो टेस्टी केल्यो . फटाफट निर्णय गेवन काळजाक 
इंजेसांव केलें . वेळ पळोवन फावो ती ट्रिटमेंट दिली म्हणून हाचो जीव वांचलो . 
बरें त्या फार्मासीवाल्यानय चार पांच हजारांचें तें इंजेसांव फट करून काडून दिले . 
पयशे मागीर हाडून दी म्हणून , तेवूय देवाचे उपकार . ह्या सगळ्यांच्या रुपान देवच 
फाटल्यान उबो रावलो म्हणूंक जाय . ना तर येवजूनच काळीज हुबता . 

मागीर हॉस्पिटलाफाटल्यान हॉस्पिटलां , टेस्टी फाटल्यान टेस्टी सुरू . ब्लड 
टेस्ट , युरीन टेस्ट जालीच . पूण खंयची स्ट्रेस टेस्ट , खंयची एको टेस्ट , कार्डिओग्राम , 
इ.सी.जी. अँजोग्राफी , अँजोप्लास्टी , बायपास - जल्मांत आयकनाशिल्ली उतरां 
दिसपट्टी कानार पडूंक लागून पाठ जावन गेली . नव्या नव्या उतरांनी संग्रह वाडलो . 
सायन , के.इएम सारकेलीं सरकारी हॉस्पिटलां धरून लीलावती , जसलोक , बॉम्बे 
हॉस्पिटल अशा खाजगी हॉस्पिटलांमेरेन सगळी धुवन काडली . खरे तर आई वचत 
सावन हांव खंयच्याय हॉस्पिटला म्हऱ्यांत लेगीत वचूंक भियेतालें - हॉस्पिटल 
म्हळ्यार मनांत एक कांच कसो बशिल्लो . तो दडो भायर सल्लो . हाच्या दुखण्यान 
हॉस्पिटलांची संवकळ कशी जावन गेली . 

आमची दोगांय भुरगीं तशी ल्हान पूण त्यावेळार घरच्यांनी फुडें केल्लो मदतीचो 
आश्वस्थ हात मनाक धीर दिवन गेलो . असल्या वेळार आपलो कोण , परकी 
कोण , इश्ट कोण , मित्र कोण सगळे सारकें बरें समजून येता . असल्या वेळारूय 
राजकारण खेळपी भोंवतणची मनशां पळोवन मन खंती जालें . सुखांत कोणूय 
साथ दिता , पूण दुखांत साथ दिता तो खरो सांगाती म्हणटात ताचो अर्थ जुस्त बरो 
यादी ... ! 

समजलो . असल्या वेळारच मनीसबळ लागता - फकत पयसो आसून उपकरना , 
जिणेत आपणे जायती मनशां जोडल्यांत हे जाणवलें आनी खूब धादोसकाय 
भोगली . 

दोतोरांचे आनी हॉस्पिटलांतल्या स्टाफाचे तरांतरांचे नमुने दिश्टी पडले . पेशंटाचें 
भलें जावचे म्हणून मनापासून वावुरपी , फकत पयशापासत हो धंदो करपी , पेशंटाक 
पुराय कापपाचो चान्स घेवपी , पयशापसत केंसान गळो कापपी धंदेवाईक मांग , 
दोतोरामदले राक्षसी अवतार आनी देवतुल्य दोतोर . दोनूय तरांचे लोक मेळ्ळे . 
एक खरें केन्ना केन्ना कशाय कशी बिला लागलीं , वेगवेगळ्या हॉस्पिटलांचे वायट 
बरे अणभव आयले . 

हजार फावटी हजार टेस्टी घेवन शेवटाक अँजोप्लास्टी करपाचो नियाळ 
दोतोरांनी घेतलो . काळजाक रक्ताचो पुरूमेंत कमी जातालो खंय . त्या दिसा सकाळी 
संक आफयलें . गरज पडल्यार बायपास सर्जरीची तयारी दवरून सर्जनाकय 
आफयिल्लो . आमकां तर हे सगळेच नवें नवें पूण नाकानाकाशें जाल्ले . आयचे 
भशेन हे सगळे सादें सोंपे नाशिल्ले . हे दुयेस म्हणचे मनीस हातचो गेल्लेवरी दिसतालें . 
जांगडांतल्यान कट करून शिरेतल्यान एक बारीक वायर काळजामेरेन घालप - 
खंय तो ब्लॉक आसा - अडथळो येता तें पळोवंक आनी मागीर ताजेबरोबर एक 
बोमाडो कसो घालून तो थंय फुलोवप . भितल्लो रक्तप्रवाह सुरळीत करचेखातीर 

आयचेभशेन तेन्ना हांगाचे तंत्रगिन्यान तितले विकसीत जावंक नासले . 
सगळोच भंय आशिल्लो . एखादली नर्व मदींच फुटली जाल्यार ? तुटल्यार ? तिवूय 
काळजाची - कितें जातलें ? ब्लिडींग जावन मनीस थंयचे थंय आक्तांक काबार 
जावपाचो . अश्यो केसीस घडिल्ल्योयबी . बरें पयस केल्लो तो अडथळो अपरतूनय 
उद्भवाचो संभव दोतोरान उलोवन दाखयिल्लो . हंड्रेड परसेंट कसलीच गरेंटी नाशिल्ली . 
बरें जाल्यार पांच धा वर्साय पळोवपाची गरज नाशिल्ली . पूण सततच्या दुखण्यापरस 
देवाचेर भार घालून आमी ह्या ऑपरेशनाक मान्यताय दिल्ली . 

ऑपरेशनाच्या वेळार आमचो सगळ्यांचो निरोप घेवन हो भितर गेलो म्हणचे 
हाका स्ट्रेचरावेल्यान भितर व्हेलो . आमी सगळी भायल्या हॉलांत बसली . भायल्यान 
टी.व्हीचेर भितर कितें चलता ते दिसतालें . ऑपरेशन सुरू जालें . आमी काळीज 
हातांत धरून म्हण्टात तशी एकमेकांक धीर दीत बसून राविल्ली . अकस्मात रुमांत 
स्मशानशांतता पातळ्ळी . दोतोरांच्यो हालचाली बदल्ल्यो . म्हज्या पोटांत धस्स 


. पूण 

जालें कितें जाता आनी कात जाता . टी.व्हीचेर हाच्या काळजाचें स्पंदन दिसतालें . 
हे निमाणे तर न्ही ? फुडें कितें जातलें हाचो अदमास करूं नज जालें . भयंकर थंड 
थंड भंयाचे ल्हार आंगभर शिरशिरले . तरीपूण मनांत खंयतरी खात्री आशिल्ली 
देव आसा म्हज्या फाटल्यान . देवाचे नाव घेत बसले . हजार वेळा देवाक होरावन 
जालें . हे विश्व अनंत , ईश्वर अनंत , दोनूय पूर्ण तत्वां - एकांतल्यान दुसरें निर्माण 
जालां , ह्या खेळाक शीम मेर ना , अंत पार ना . आमी ह्या पुर्णाचोच एक भाग 
मागीर आदि अंताचो भंय कित्याक जाय ? अशें कितेशे जायते तरांचे आध्यात्मिक 
विचार मनाची शांती वाडोवंक लागले . देवाची करणी - सगळे बरेतरेन जालें 
आनी बऱ्या वेळान हाका भायर वॉर्डीत हाडून घालो . काळ आयिल्लो पूण वेळ 
येवंक नाशिल्ली म्हणटात तेच खरें . 

हॉस्पिटलांत मागीर मेळूक येवपी बरे मागते , सोयरे धायरे , इश्ट मित्र सगळ्यांची 
ही गर्दी जावंची . फुकट सल्ले दिवपी , धीर दिवपी , हे कांयच न्ही करून आपल्योच 
बढायो मारपी , सगळ्या नमुन्याचे लोक भेटले . आगे म्हजे बाये , येदें व्हडलें 
दुयेंस , अमक्याक अशें जाल्ले तो मेलो करून भेश्टावन मारपीय सांपडले . काय 
बायलां तर सामकी दोळ्यांक पदर बी लावन येतालीं . फाटीर हात दवरून म्हाका 
रडोवंक बी सोदताली . पूण हांवें मन घट्ट केल्लें . सगळो भरीभार म्हज्या कृष्णाचेर 
सोंपोवन . हाजेरय लोकांनी ताशेरे झाडलेच . आवयस कसल्या घट काळजाची 
बायल ही . मात पूण दोळ्यांत दूक ना , घोवाची चिंताच ना , शांत बसल्या , येतल्या 
वेतल्याकडेन हांसत - खबरी मारत . जणू काय रडत बशिल्लं जाल्यार म्हाका चड 
चिंता हे साबीत जावपाचें . हांगा म्हज्या अंतःकरणात किदें खवदळ चलिल्लो 
म्हजे म्हाकाच खबर आशिल्लें . वेलेचाराक हांव हांसतालें , उलयतालें , उठतालें , 
बसतालें , पूण एखाद्या खामसुत्र्या बावलेभशेन . म्हाका वळखुपी म्हज्या 
भयणीसुवातेर जावेन मात आपलो आश्वस्थ हात म्हज्या फाटीर दवरिल्लो . मळब 
गच्च भरून येवचें आनी कोसळताना तशेंच दाटून उरचे तशी मनाची अवस्था 
जाल्ली त्या दिसांनी . 

खरे तर ह्या वेळार जाय आसतात ती चार धिराची उतरां . पूण तीय कायवेळार 
मेळनात . धीर दिवचो सोडाच , पूण आतां किदें जातलें , कशें जातले म्हणून 
कुचकुचपी , चिंता करपीच चड . सगळ्यांकच खंय कशें किदें उलोवचे हे समजना . 
आपणाल्या कोणाकूय आवय सवतीभावालें काळीज कशें अकस्मात बंद पडले 

हे पेशंटामुखार रंगोवन रंगोवन सांगपी , च्यँऽऽ ह्या दुयेसाचें कांय खरेन ना , सारकी 
बरी कुयताद घेयात , पथपाणी बी सारकें सांबाळात म्हणत सामको निमणो निरोप 
घेतलेवरी निरोप घेवपी - सगळे तरांचे लोक मेळ्ळे . कांय मेळूक येवपी मात खरे 
उर्बा आनी खोशेचे झरेच कशे . हांसताले , हांसयताले , वेगवेगळे विनोद सांगून , 
नकलो करून . सगळे बरेंच जातले म्हणून खात्री दिताले . मन तितलो वेळ पिडा 
विसरतालें . दिसतालें , खरेंच अशें जातलें ? आमी कोणाचें वायट केलां वा चिंतला 
तर आमचें वायट जातले ? आमचे बरेंच जातले . हे पिडेंतल्यान आमी बरेभशेन 
भायर येतले . नकसूद जाळण्यो करपी , वेलेचाराक चिंतेस्त तोंड करून खेद 
परगटावप्यांपरस हे जायते बरे . एकूणच जाचो ताचो खरो सभाव भायर सल्लो 
तशेंच निस्वार्थी वृत्तीन सेवा करपी भावंडांचंय दर्शन जालें . 

तातूंतच एक दीस मजा जाली . एकली शेजान्न आपल्या तिनेक वर्त्यांचे नातीक 
घेवनच हाचे खबरेक आयली . तें भयंकर हुतहुतें हांगा वच थंय वच , हे काड तें 
काड , ताका हात लाय सुरूच . ताची आजी मात नेटान बाकीच्या बरोबर खबरी 
मारताली . म्हजेर सामको कलकल . तें कितेंय हाच्या नाकांत घाल्ल्या नळयांक 
बी हात लायत म्हणून हांव आपलें ताचेर नदर दवरून आशिल्लें . मदींच तें हाच्या 
कॉटीम्हऱ्यांत गेले . “ ए तुजो बाबू खंय ? ' सगळींच एक सेकंद पयलीं संभ्रमित 
जालीं . खिणभर कोणाक काय कळले ना . आनी मागीर पळे जो हांसो उसळल्लो 
सांगपाची सोय ना . हाचेसकट सगळ्यांचे पोटात दुखले हांसून हासून . भुरग्यांची 
निरागसता हे खरें ईश्वरी देणे . आमी सगळी हांसतात म्हणून तेंवूय हांसूक लागले . 
ताची बाबड्याची कितें चूक ? तें केन्नाय गेलां जाल्यार बाळंटीच्या हॉस्पिटलांत 
गेलां जावंये . असल्या दुयेसांची ताका कितें नात आसतली . भोंगू ताचें . 

आपले जिणेतलीं संकटां मनशाक एकेक अणभव शिकोवन शाणे करून 
सोडटात हेच खरें . हरशीं आमी कित्यायबद्दल आयकतात , माहिती समजून घेतात 
आनी सोडून दितात - परदुःख शीतल म्हणून . पूण जेन्ना खासा आपणाचेर तो 
प्रसंग येता तेन्ना ताचो खरो अणभव आपल्याक येता . आनी जिणेत चड तेंच 
म्हत्वाचें . ताणें जगपाचो अर्थ कळटा . जशें वताशिवाय सावळेचें सूख समजना , 
दुःखाशिवाय सुखाचे मोल कळना तशेंच हे . 

ताचेपयलीं व्हडलेशें आयकूक येनासलें आनी हाचे दुयेस सूरू जालां मात , 
सदांच एक ना एक हार्टअॅटॅकाची केस आयकूक येवंक लागली . तिवय ३०/३५ 

चे भुरग्यांविशी . आपलें जळटा तेन्नाच कळटा म्हण्टात तें अशें . आमी जेन्ना हे 
भोग भोगले तेन्ना त्या दुयेंसाकडे आमचे मन एकवटले म्हणून हाचेपयलीं केन्ना 
समजले ना तें दिसूक लागलें . चड जाणवूक लागले . म्हणून असल्यो ह्यो खबरी 
कळूक लागल्यो . आज हो बरो ना , फाल्यां ताका अॅटॅक आयलो , परां कोणाक 
हॉस्पिटलांत दवरला . असलेच सगळे . जो तो म्हणूक लागलो , हाली म्हणून हे 
खुबूच आयकूक येता . आनी चडशे बँकरांकूच अॅटॅक येताले . चड काम केल्ल्यान , 
कामाचें चड टॅन्शन घेतिल्ल्यान , एक्झीक्यूटिव्ह पोस्टार काम करतकीर अशें जाता 
अशेंय एक तात्पर्य हांतल्यान भायर सरलें . 

आतां तर ह्या धा पंदरा वर्सात हें सदचेंच जाला . सामके सादे थंडी जोराइतलेंच 
ह्या दुयेंसाचे म्हत्व , आनी सामके विशीपंचविशीच्या भुरग्यांक आतां अॅटॅक येतात . 
लोकांचे जिणेची शैलीच हाली बदलून गेल्या . चडशे सुखवस्तू लोकांमदीं 
प्रमाण वाडला . खाणाजेवणाची रीत बदलल्या , सर्तीची जीण , ताणतणाव 
वाडल्यात . व्यायाम कमी जाता कित्याकच धरबंध उरूंक ना . अती जालें आनी 
हांसूक आयलेंय म्हणिल्लेवरी पयलींइतलें ताचो भंयूय दिसना . इतलो हो रोग आज 
कॉमन जाला . अँजोग्राफी , अँजोप्लास्टी म्हणजे सामकी मायनर ऑपरेशनां जाल्यांत 
पयशानदरेन न्ही . ते दृश्टीन ताचे मोल हजारांनी वाडत आसा.आनी वैजकी 
शिक्षण जितलें जितलें म्हारग जायत वतलें , तितलें तितलें तें वाडटले हातूंत 
इल्लोय दुबाव ना . 

हाका पोरूं दुसरो अॅटॅक आयलो तेन्ना मात भितर खंयतरी काळीज हाल्ले . 
पयलींच्यो यादी मात्श्यो शेळ्यो जातां जातां हो दुसरो धपको बसलो मनाचेर . 
परच्या चवथीन सारकें वर्स जालें . पुरणाचो केक कापून भुरग्यांनी ताचो वाडदीसय 
साजरो केलो . ह्यावेळार जालें सामकें गाडयेतच . गाडयेंत ल्हान प्रवास करतना 
जालें . चवथी दिसाच . हाच्या आतेभावागेर देड दिसाचो गणपती दवरिल्लो . सामकी 
आग्र्याहून सुटका म्हणटात तशें आफोवणे , म्हणून गणपतीकच वचूंक भायर 
सरिल्ली बरी जेवन खावन - तशी व्हडलीशी गर्दीय नाशिल्ली , पूण गाडयेन ठाणे 
सोडलें आनी हाका त्रास जावंक लागलो . केना न्ही तें हांव हाचेबरोबर भायर 
सरिल्लें , खरे तर पुरणाचे मोदक बी सगळे साग्रसंगीत जेवण केल्ल्यान म्हाका 
पुरो जाल्लें , हांवें येनाच म्हणिल्ले , पूण सामकें भायर सरतना हो चल चल करूंक 
लागलो म्हणून सामकें जिवार येवन म्हण्टा तशें भायर सरलें , आनी कर्मधर्मसंयोगान 

म्हण्टा तशें केन्ना न्ही तें तांचेच बरोबर दाद्ल्यांच्या डब्यांत चडलें म्हणून माणसुकी . 
हाका बरे दिसना , अनहीत जाल्लो पळोवन आमी घाटकोपराक देवली . हो थंयच 
स्टेशनार बाकार न्हिदलो . बरोबर सदांची गुळी नाशिल्ली . कितें करचे समजना 
जालें . हांव ताचो घाम पुसतां , छातयेक चोळटां , रेकी दितां करतालें . देर बी 
बरोबर आशिल्लो तो सोरबिट्रेट सोदूंक सामको घाटकोपर भोंवलो . पूण सुटयेचो 
दीस - सगळे बंद . शेवटाक मदत विचारतल्या एकाक गुळी खय मेळटली तें 
विचारलें - तेन्ना ताणे स्टेशनाभायर बसस्टैंडार मेडिकलचे दुकान आसलें तें 
दाखयलें .. तशेंच धावन वचून ती गुळी हाडून दिली तेन्ना मात्शें बरें दिसले . मागीर 
रिक्षांत घालून भयणीले जावेगेर व्हेलो . ताचो पुतणयो दोतोर आसलो , पूण 
चवथीच्या सुटयेदिसा तो आपल्या लोणावळ्याच्या बंगल्यार गेल्लो . पूण ताच्यो 
भयणी बी आसल्यो . ताणी खूबूच मदत केली . तांच्याच वळखीन पांचाली 
हॉस्पिटलांत व्हेलो . ड्यूटीर आशिल्ल्या दोतोरांनी जायते उपाय केले . मुखेल 
दोतोराक फोन करून पनवेलच्यान आफोवन हाडलो . तातूंत आनी हाचे प्रेशर 
सामकें देंवलें . कसल्याय वखदांक दाद दिना , वेल्यान केन्ना न्ही ती शुगर मेळ्ळी . 
पयलींचे रिपोर्ट बरोबर नाशिल्ले . दोतोरान म्हाका हाच्या बी.पी. डायबिटीस विशीं 
विचारलें . हांवेंय सांगलें ताका बी.पी. चे त्रास केन्नाच ना आनी साखरय ना . 
आनी बी.पी. नॉर्मल येसर हार्टाचे इंजेसांव दिवंक मेळना , उपाय जायनात . हो तर 
सारकं दुखता म्हणून म्हाका मिनटामिनटाक दोतोराकडेन धांवडायता . हाका 
' आयसीयुत दवरिल्लो . इमरजन्सीची ती आयुदां , ऑक्सीजन सिलींडर , येदो व्हडलो 
तो 

बलून हे सगळे पळोवन म्हजो ताळो सुकलो . हातपाय कडकडले खऱ्यांनी 
' सिदन्ति मम गात्राणि , मुखंच परिशुष्यती ' अशीच म्हजी अवस्था जाल्ली . सामको 
आकांत आयलो . हाचो आतेभाव दोतोर ताका पार्ल्याक फोन लायलो . ताणेंय 
रोकडो येता म्हळे . आपली मनशां घरा डोंबिवले , कुळारचे लोक गोंयांत , कोणाक 
उलो करूं अशें जालें . बायेली पुतणी मात सामकें म्हजेबरोबर आशिल्लें . ताणेच 
फोन करून भयणीक कळयलें आनी शैलेश धांवत आयलो मागीर . हांवेच रात 
चड जावंक लागली तशें घरा वचूंक लायलें . घरा अजयाक फोन करून आज्जेक 
कळय नासतना पयलींचे सगळे रिपोर्ट , कितें घरांत कॅश आशिल्ली ती , कार्ड 
सगळे घेवन यो म्हणून सांगलें , रुमाच्या भायल्या हारशांतल्यान दोतोर , नीचे 
प्रयत्न आनी हाचे वळवळे पळयत देवाचें नांव घेत भायर निराधार कशें बसून 

रावले . देवा आतां कितें अपसरण हाडटा म्हणून जीव दोळ्यांत हाडून गळसणून 
बसले . दुसऱ्या पेशटांचे लोक येवन धीर दिताले पूण मन थाऱ्यार पडना जालें . 

आई - " मोगान केल्लो उलो , खांद्यार पडिल्लो पकदस्त हात - हांवें आंग 
काडलें - वयर पळयलें शुद्दीर येवन - फाटल्यान अजय उबो आशिल्लो . ताचे दोळे 
उलयताले . भियेव नाका . हांव आसां . मनाक तेंको दिवपी हात म्हज्या खांद्यार 
पडिल्ले . खिणभर अजापान हांव पळयत उल्ले ताचे कडेन . हो अजय - अकस्मात 
इतलो व्हड जालो . आतां आतां मेरेन म्हजेर विसंबून आशिल्लो . म्हज्या हाताक 
धरून शाळेत वतालो , आनी आज भियेव नाका म्हणून म्हाका हात दिवंक मुखार 
उबो रावला . देवाची करणी म्हण्टात तेच खरे . दुकांनी भरिल्ल्या दोळ्यांनी हांव 
ताचेकडेन पळयत उरलें आनी तो जांण्टो जावन म्हजे तकलेर थापटूक लागलो . 

दिसले , आई म्हण्टा तशी श्री देवी शांतादुर्गा खरेंच म्हज्या फाटल्यान उबी 
आसा , जो मेरेन तकलेर तिचो हात आसा हो विस्वास मनांत तिगून आसा 
तोमेरेन म्हाका कसलोच भंय ना . सामको कळीकाळाचोय भंय ना . 

म्हजे तकलेची चित्तरकथा 


मनीस कूड म्हळी की दुखणी आयलींच . तातूंत आनी सैमान दादल्या 
बायला मदीं दावें -उजवें केल्ल्यान बायलांच्या नशिबांत इल्ली चड ! तिची 
सोशिकताय चड म्हणून आसत घडये . चाळिशी उलटली की तातूंत वाड जाता . 
कोणाले कमर दुखता , कोणाले पाय दुखतात , कोणालीं धोंपरां तर कोणाली 
तकली ! आपलो खंयचोय अवयव दुखूक लागलो की दिसता , हाचे परस व्हडले 
दुख्ख ना . दाड दुखली की दिसता , आनीक कितेंय सोंसप बरें , न्हय हे दातांचें 
दुखणे ! कान दुखतकच , तकली दुखतकच अशेंच दिसता . तर मुदलांत कितेंय 
दुखप हे वायट ! आरोग्यं धनसंपदाय म्हळा ते ओगीच तर ? 

तांतले तातूंत म्हजे तकलेची तरा तर जगा वेगळी ! हरशी केन्नाय तकली चड 
दुखल्यार कसलोय बाम लायलो , गुळी घेतली जाल्यार थोड्या वेळान ती थांबता . 
पूण म्हजे तकलेचे दुखणे ! नाका रे सायबा , कोणा दुस्मानाक लेगीत भोगूंक नाका 
म्हणपाचे ! असले हे दुखणे सुरू जावन धा - एक वर्सा तरी जाली आसतली . 
म्हज्या पोटाच्या आनी कमराच्या दुखण्याक लागून गर्भाशयाचे ऑपरेशन जालें . 
( आनी एक ओव्हरी दवरून पिशवी बी सगळे काडून उडयलें ) तेन्ना सावन 

तकलेच्या दुखण्याची सुरवात जाली . योगाचे भाशेत उलोवपाचें जाल्यार कुडिचें 
संतुलन बिगडलें . ऑपरेशना उपरान्त कमराक गॅप पडली . आनी ठाण्यांच्या 
एका फामाद ऑर्थोपेंडीक सर्जेनाचो ट्रिटमँट सुरू जालो . ताच्या वखदांनी कमर 
निवळपाचे सोडून वेल्यान हें तकलेचे विचित्र दुखणे सुरू जालें . खरें कितें घडलें तें 
त्या सर्वसाक्षी परमेश्वराकच खबर ! 

पयलीं पयलीं सादारण म्हयन्याचे तारखेन अशी ही तकली दुखूक लागली . 
कितें जाता ते कळप ना . तकली दुखीन सामकी भरप . जिवाक कितें भोगता तेंय 
समजप ना . म्हळ्यार , ओकूक येता , पोटांत वळटा , दुखता - कितें तें कळप ना . 
तकली ते पांयां मेरेन घसघसून सामकें हुमेन भिजप . हुमेक एके तरेचो वेगळीच 
वास . मागीर ओंकारे जावं संडास जावं दोनूय जातकीच दुखणे खंयचे तरी एके 
वटेन - उजवे जावं दावे वटेन झुकप . सामकें माथें धरून तकलेची एक वट केंसान 
केंस दुखप . दोळो , कपल , कान , नाक , गळो , खांदो , हात पांय सगळे एके वटेन 
कणान कण दुखप . पयलीं पयलीं दोळोच काळो जावन पुरवातालो . मागीर गाल , 
खादो नेकपॉयंट सुजूक लागले . हे सगळे दुखणें दीसभर उरप . ते थांबताशें दिसतासर 
दुसरेवटेन उचकवप ! सगळो प्रॉसेस परतो चालू ! आनी हे थांबतकीच जीव सामको 
गळून वचप . आठ धा दिसांच्या जोरांतल्यान उठिल्ले वरी अशक्तपण येवप . दुखप 
चालू आसतना कसलोच आवाज सोसूक जावप ना , मात्सो उजवाडूय सोसप ना 

तकलेक वेंठ बांदून , दोळ्यार गच्च उशें वा गोयडी घेवन तकली गच्च जमनीक 
चिडून पडून रावप . कारण त्या वेळार केदोय व्हडलो बाम वा कितलीय बरी गुळी 
लागू पडना आशिल्ली . आनी थांबपा वेळार आपसूक सगळे परत सारकें जावप . 
अशे म्हयन्यांतल्यान तीन चार दीस सामके फुकट वचप . मागीर पंदरा दिसांचेर 
आयलें . फुडें आठ आठ दिसांनी , मागीर चार चार दिसांनी आनी करता करतां 
आत्र्या - पययन हे दुखणे सुरू जालें . बी . पी . देव ना जाल्यार फुडें फुडें एकदम 
शूट जावप . ( इतलें की एका दोतोरान म्हजे प्रेशर पळोवन हांव कोमांत वतलें म्हण 
सांगिल्लें . पूण हांव कोमात खंय घोगळांत लेगीत पावले ना . डोंबिवलीतूच उरलें . ) 

अशें कितेंय जातकच फुकट सल्ले घेऽ म्हूण मेळटात . कोण कितें सांगता ते 
उपाय हांवे केले . दोतोरान गुळयो वखदां बदलून बदलून पळेलीं , हांवें दोतोर बदलून 
बदलून पळेले . सादे दोतोर जाले , स्पेशालिस्ट जाले , वैज जाले , गांवठी उपाय 
जाले , पूण काय गूण पडलो ना . अॅलोपथी , होमिओपथी , आयुर्वेदिक - सगळ्यो 
म्हजे तकलेची चित्तरकथा 

पथ्यो आनी तांची वखदां सामके कोळून पियेलें म्हळ्यार जाता ! गुळयो , सिरपां , 
काढे , चुर्णा भस्मा ... सगळ्यांचो नॉशिया येसर वापर 

सगळ्यांचो नॉशिया येसर वापर केलो . पूण ना ! तकली 
कशीच थांबली ना . एकेच वटेन दुखता म्हणून कोणे तरी सांगलें , अर्धशिसाल ! 
मागीर घेऽ . कोणे कितें खा म्हळे , हांवे खालें . कोणे सांगले फातोड्डेर उठून पेडे 
खा , कोणे सांगलें डेली पाव पाव किलो जिलब्यो खा , कोणे सांगले भात खा , 
कोणें तीन दीस तुळशी पानाच्या लगद्यांत वखद घालून येदो गुळो ( कोणाकडेन 
उलयनासतना ) धंया बरोबर खावंक दिलो . हांवें खालो . कोणे म्होंवांत वखद दिले . 
कोणे कसले कसले लेप लावंक दिले . हावें थापले ; कोणे कसले मूळ झरोवन 
लावंक सांगलें , हांवें लायलें , नाकांत तूप घाल म्हळे , हांवे घालें ; कोणें तेल घाल 
म्हळे घालें ! कोणें केसराचो धुंवोर घे म्हळे , कोणे कसली धुंवरी घे म्हळी , सगळे 
सगळे करून घेतले . पूण म्हजी तकली अशी खर , ह्या सगळ्यांक पुरून उरली ! 
भावोजीन गोंय विद्यापिठांतले प्रा . तडकोडकाराली आजी कसलें वखद दिता 
म्हणून आयकलें . तिणेय बाबडेन तें चार पांचदां तरी हाडून दिले . तांकांय बाबड्यांक 
केन्ना एकदां कशेय जावं , कित्यानय जावं , म्हजे हे विचित्र दुखणे पयसावचे 
अशेच दिसताले . त्या सगळ्यांचे रीण मानून घेवन लेगीत म्हणचे पडटा , ह्या 
वखदांनी चित्रविचित्र वासांचे आनी रूचिंचे उमाळे ताळ्यांत दाटून उरले . उपेग 
कांयच जालो ना ! 

अॅलोपथीक दोतोर हाका म्हणटात सिव्हियर मायग्रेन अटॅक , तर नाडी परिक्षा 
करपी वैदय सांगतात , भुरगेपणांत केन्ना तरी कोण सुणे माजर ( वा गांजीलमूस , 
तांतड , तांबडी मूय तरी ) चाबिल्ले तें वीख आंगांत भिनला . तर कोण सांगता , 
केन्ना तरी कितें तरी तकलेर पडिल्ले ती दूख आतां उप्रासल्या . कोण म्हणटा , 
मानेच्यो शिरो दाबल्यात आनी सयुलेशन सारकें जायना म्हणून हो त्रास उप्रासला . 
हाली तर दुखूक लगतकीच एके वटेनची शिरेन शीर दुखता आनी हे शिरांचे 
दुखणे कशें दिसता . तर कोणाच्या मतान में होर्मोन चेंजाक लागून जाता . खंयच्या 
तरी दोतोरान सांगलं म्हणून एक्सरे काडले -आडवे उबे , न्हिदून उठून - कांयच 
ना ! आनीक कोणे सांगले म्हणून तकलीभर स्प्रिंगो लावन तो इजीसी काडलो . 
खंयचे कडे कांयच मेळ्ळे ना . इतले पयशे भरून स्कॅनिंग केलें . तातुंतय कांयच 
ना ! सारकें इनव्हॅस्टिगेशन जायना जाल्यार वखद कशें मेळत आनी तकली कशी 
निवळत ? 

न्यूरोसर्जना कडेन व्हेल्लें तो प्रसंग . आवयस् ! थंय दोतोराची लाट पळयत अर्दवर 
बशिल्ल्या म्हाका ब्रह्मांडाची याद जाली . भोंवतणच्या लोकांच्यो खांपायल्ल्यो 
तकल्यो आनी ताशिल्ली बोडां पळोवन म्हजेर आयिल्लो आकांत ! आनी आता 
म्हजेरय हो प्रसंग येतलो म्हूण भियेवन गुळी जाल्ली ! दोतोर येवचे पयलींच केन्ना 
काय हांगासून कडसरतां अशें जावन गेल्लें . 

वयले वयर पळोवंक गेल्यार आंगापांगान वेवस्थीत , हाका आनी कसलो 
त्रास म्हणपा सारकी परिस्थिती ! मात भितरल्यान ह्या तकलेच्या दुखण्यान सामकी 
पोखरून काडिल्ली म्हजी कूड - सांगल्यार फट दिसपाची परिस्थिती ! फकत 
पळेतल्याकच कळपाचें . मायच्या उतरांनी सांगपाचे जाल्यार , " सुखाचे दुखणे ! 
पळेतल्याकच खरो फाक्त कळपाचो . सांगून समजुपाचें ना ! " 

मदीं गोंयां गेल्लेकडेन परत एकदा तसो अँटेक - म्हणजे सिव्हियर मायग्रेन 
अँटेक आयलो . तोंड सुजून येदें जालें . भयण बी भियेली . हांव सदचे भशेन वखद 
भी घेवन न्हिदून रावले . थोड्या वेळान निवळटकीच सदचे वरी रांदचे कुडींत 
आयलें . जाल्यार ती म्हाका वच , न्हीद करतात . हांवें म्हळे , “ आगो , जालें बरें . 
आतां आनीक चार दीस भय ना . ” म्हळ्यार तांकां खरें दिसना जालें . सिरियसली 
स्कॅनिंग करून घे म्हणून फाटल्यान लागली . आमचे एके बापोलभावजेक तकली 
दुखून धुवळून पडिल्ली म्हणून चेक केल्यार ब्रेन ट्युमर जाल्लो मेळिल्लो.मेंदवांत 
क्लॉट जालो म्हणून ऑपरेशन करचें पडले . ती भियेल्ली . हांवें म्हळे , म्हाका ब्रेन 
ट्यमराचो बी भंय ना . म्हाका आळीपाळीन दोनूय वटेन दुखता तेन्ना प्रस्नूच येना ! 

फुडें दोतोरानच स्कॅनिंग करपाक सांगलें तें वेगळं ! म्हाका भंय म्हज्या केसांचो 
आशिल्लो . पूण स्कॅनिंग करतकीच तोवूय गेलो . सरळ एका रुमांत व्हरून स्ट्रचराचेर 
न्हिदोनवन हांगाचे थंय 

चे बटन दाबून तकले सकट ( केसां सकट ) एका मशिना भितर सोडले . थोडो 
वेळ तो घरी घर्र आवाज मात सहन जावपा फुडलो ! रुमा भायर टीव्हीचेर दोन चार 
दोतोर परिक्षा करूंक - पूण आतां रिझल्ट कितेंय आयलो जाल्यार हांव भियेवपी 
नासलें - कारण पयल्यान पयले म्हजे केंस सुगूर उरिल्ले ! निमाणे तांकांय काय 
मेळ्ळे ना ही खोशयेची गजाल . 

सांगपाचे म्हळ्यार , ह्या दोतोरां मदले दोग जाण हेच पिडेचे भकीक पडिल्ले 
म्हाका मेळ्ळे . एक आमची फॅमिली डॉक्टर . तिका हीच पिडा खंय . सिम्पटम्स् 

मात्शी वेगळी , पूण दुखणें तेंच . दो - दोन दीस हॉस्पिटलांत अॅडमीट जावन येवपी . 
मागीर आपल्याक दिल्ली ट्रिटमेंट ती म्हजेर ट्राय करताली . तिचे गॅलरीतल्यान 
म्हजी रांदचीकूड दिसता . चड त्रास जातकीच तिचे म्हांत गेले की तिणे म्हजेर 
ताणशेवचे . “ दीसभर ते रांदचेकुडींत कित्याक सारता ? बरें ना जालें की सरळ 
पांगरूण घेवन न्हिदून रावचे . जाय जाल्यार करतले आपली सोय . हांव तर तकलेक 
लेप काडून न्हिदतां . ” पूण अशें म्हणून आसा ? घरचे बायलेक - गृहिणीक हे 
कशें परवडत ? आमी दोगांय समदुख्खी आनी ती स्वता तें दुख्ख अणभवताली 
म्हणून म्हाका आराम करूंक सुचयताली . पूण प्रत्येकाची मूस वेगळी , सभाव 
वेगळो ताका उपाय ना . 

दुसरो डॉ . कोटणीस . तो तर अमेरिकेंतली पॅक्टीस सोडून हांगा आयिल्लो ह्या 
मायग्रेनच्या त्रासाक लागून ! ताचीय तकली दुखून ओंकारे बी येवन तो आड 
पडचो ! ताणें म्हजी सिमटम्स् पळोवंन हात जोडिल्ले म्हजे पिडे मुखार , आपले 
परस तुजें चड सिव्हियर दुखणे म्हणून . ताणे मागीर इइजी काडूंक आनी मागीर 
स्कॅनिंग करूंकय लायिल्लें . इतले पयशे मोडुनय रिपोर्टात कांयच मेळ्ळे ना तें 
वेगळे ! 

त्या त्या वेळार कशें कितें जाता ते सगळे बरोवन दवर अशी हाची सुचोवणी . 
पूण 

बरोवन कितें दवरतलें कपल ? म्हजे म्हाकाच कळनात हे सिम्पटम्स् आनी , 
ज्या वेळार तकली दुखपाक सुरवात जाता , तेन्ना जिवाक कितें भोगता तें 
भोगतल्याकच कळपाचें . तें आनी कितें बरयतलें ? दर खेपे वेगळे वेगळेच जाता . 
पयलीं तरी सुरवातेक समजातलें , पूण आतां ताचीय मार्जिनल युटिलिटी डिमिनिश 
जाल्या जातली . आतां कांयच जाणवना . जाणवता ते फकत दुखप . ठण ठण् 
चालूच . कसलेय वखद घे , गुळी घे , उपेग पडच ना . मदीं एक चार आठ दीस बरे 
गेले की परतून ये रे माझ्या मागल्या ! फाटल्या वेळार तरी बरें आशिल्ले म्हणपाची 
पाळी ! थोडी जाणां तकली दुखपाक तकली फोडटा अशें कित्याक म्हणटात 
ताचीय जाप ह्या दुखण्यानच म्हाका दिली . तकली सामकी फोडन कशी जाता 
इतले तास जातात त्या वेळार ! 

अ . ना . सारको कोणय फोन केल्यार “ कशें आसा ? " म्हणिना . " कितें 
म्हणटा तुजी तुकली ? कशी आसा ? " अशें म्हणून खबर घेता . म्हाका लज लज 
दिसता . पूण कितें करतलें ? तकलेचे दुखणें लिपयतलें म्हळ्यार लिपोवंक मेळना . 

तोंडार उकतें दिसता . आनी लजेक गेल्यार खंय पेजेक पावना तसली गत . लज 
धरून वतलें खंय ? आनी लिपयतलें तरी कोणा कोणाक ? तेन्ना मनांत म्हणटां , 
“ ठेविले अनंते , तैसैची रहावें . ' 

हांव आतां तकली दुखता म्हणून कोणाक सांगय ना . कशें आसा , आसा 
म्हणप ! आतां णव धा वर्सा जावन गेली - दुखणे पोरणे जाला . दोतोराच्या उतरांनी 
म्हणचें जाल्यार क्रॉनिक ! ताका कसलोच उपाय रोखडो लागू पडना . दोतोर उपाय 
करतात , वखदां दितात आनी लागू पडना म्हळ्यार म्हणटात , “ जातलें बरें ! 
थोडे दीस कळ सोस . कित्याक इतलें क्रॉनिक दुखणे तुजें , रोखडे बरे कशें जातले ? 
म्हजे नदरेन हांव पुराय येत्न करता . यश दिवप ना दिवप ताच्या हातांत ! ' 

आतां म्हजे कुडीकय ह्या दुखण्याची सामकी संवंय जाल्या . पयलीं फूल 
तकली , मागीर उजवे वा दावे वाटेन दुखप , मागीर दुसरे वाटेन अशें व्हिशियस 
सर्कल आपलें चालूच उरता आनी तें जातकीर सुमारा भायलें अशक्तपण 
जाणवता . पूण आतां हांवय घट जाला . दुखपाक लागले की सोसूक येसर कामां 
करीत रावतां . चड जातकच मदीं मदीं वचून मात्शें आड पडप , मात्शी रेकी 
दिवप , पॉईटस् दामप - कमी जालेंशें दिसले की रांदचे कुडींत ! तांतले तातूंत 
समाधान म्हळ्यार तकलेक लागून हांव योग , अॅक्युप्रेशर आनी रेकी शिकले . 
वायटांतल्यान बरें म्हणटात तें हें पूण त्या वेळार मात सगळे फुकट दिसता . 
कांयच लागू पडना . एक मात ह्या वेळार कांयच सुचना , येवजना , वाचप , बरप 
कायच जमना . सादो पेपर चाळूक येना . आख्खो जल्मच फुकट कसो दिसता . 
पयलीं पयलीं तर एके वटेन पुराय सुजता , दुखता तें पळोवन अर्दोग बी जावन धरून 
पडन असो भय दिसतालो . पूण आता आय यम युजड टू इट . तसो भंय दिसना . 

व्यवस्थित रांदतां वाडटां , खाता पितां ( इतल्याय दुखण्यांत तोंडाची रूच 
तिगून आसा . म्हणटकीच घरच्यांचो भंय कमी जाला . आतां तोंड मात्शे वांकडे 
दिसले की भुरगीं विचारतात , आई , सुरू जाली दिसता तुगेली तकली . आज 
खंयच्यान , दाव्यान गिरगिरें काय उजव्यान गिरगिरें ? इतले हे सगळ्यांक सहज 
जालां , “ रोज मरे त्याला कोण रडे " म्हणटात तसली गजाल . ना जाल्यार पयलीं 
हांव आड पडले की सगळी थर्त भियेताली ! चिडीचुप्प जाताली . आतां चली 
म्हणटा , “ आई , तूं बरी आसता तेन्ना सामकी मोगाळ आई शी दिसता . पूण तुजें 
दुखप सुरू जालें की तूं अक टिपिकल खाश्ट सासूमायशी जाता . ” इतले हे दुखणे 

सगळ्याचें आंगवळणी पडला . आतां ताका हांवूय भियना आनी घरचीय भियेनांत . 

मदीं मात अशी एक फेज आयली की खऱ्यानींच भियेवपाचें . भुरगेपणांतल्यो 
यादी आसात , आतांचेंय याद उरता पूण मदलो एक काळ सामको ब्लॅक जाल्लो 
तकलेतल्यान . आतां आतां मात्शें जाग्यार पडला . ते कसल्या आनी खंयच्या 
वखदांनी , नकळं . कारण सतराशें साठ वखदां घेतल्यांत . तेन्ना - विसराय पडिल्ली 
तेन्ना कोणेय वळखता ? म्हूण विचारल्यार हांव भियेतालें . म्हाका याद जायनासली . 
हे मायग्रेन खंय एके तरेचे विचित्र दुखणे ! ताचेर उपाय ना म्हणटात . सायको 
रोमॅटिक आसता खंय हे दुखणे अशें एका दोतोराचे मत ! देखून जाता तितलो 
कोणाकडेन वाद घालप ना , मनस्ताप करून घेवप ना असो दोतोराचो सल्लो . 
कोणाकडेन वाद जालो , राग आयलो , मना आड गजाल घडली की दोळो सुजता , 
तकली दुखता . मेंदुचे पुराय भाग जड जातात . एके असह्य वेदनेन भरून त्या 
वेळार कितेंच नाका जाता . मन शरीर निकामी जाता . पूण म्हजे अशें जायनासले . 
हांव शांत आसतना मदींच दुखणे उचकून येवचं . केन्ना केन्ना तर थंड बरें 
न्हिदिल्लेकडेन मध्यान रातची वा फांतोड्डेर भयंकर तकली दुखून जाग येता आनी 


मागीर सुरू ! 


एकदां अकस्मात शीलाचो फोन आयलो . “ आगो , तुवें बारिकसाण घेतल्या ? 
माथ्यार न्हातकीच बी तकली दुखता ? गिर्रर्र जाता ? कानांत उदक वचून अशें 
जावं येता खंय । " 

“ ना गो , पयलीं पयलीं सुधानय सांगिल्ले माथ्यार न्हावन वोले केस बांदून 
भायर सरूं नाका म्हणून . पूण तशें न्हय तें . 

" तुर्वे नोट केलां ? तुमगेर कितेंय फंक्शन आसलें की दुसऱ्या दिसा तूं 
आडवें पडटा . हांव सांगू ? एक दिश्ट तरी काडून उडय गो पापया . 
“ शी गो , कितें उलयता ? " 
ना गो , खरेंच अशें आसू येता . " 
पाड पडले . आतां तुका आनी म्हाका दिश्टच लागपाची उरल्या पळय . 
“ तशें न्हय गो , पूण इतले उपाय करता तशे हे करपाचे . कितें जाता ? " 

म्हजो विश्वास ना . 
" बरें बरें . निदान हाचे फुडें माथ्यार न्हातना कानांत कापूस , स्पंज बी कितेंय 
घालून न्हा गो . " ताणें आपले दोतोर भयणिचो निर्वाळो दिवन म्हाका शिटकायलें . 


" 

" म्हाकाय एकदां जाल्ले तशें . ' 

तें दुयेंस वेगळे गो . कानाच्या त्रासान घुवळ बी येता मुगो ? ताका व्हर्टिंगो 
म्हणटात न्हय ? " 

“ हय , तुजें दुखणेच जगा - वेगळे गो बाये . कशानय जावं , कित्यानय जावं , 
गूण आयल्यार पुरो म्हणून नक्षत्र पळय , देवाचें कर , असले उपाय सुचयतां हांव . 
आतां हाका हांसप काय रडप म्हाका कळना . 

म्हजी ही अवतिकाय पळोवन एक दोतोरान तर म्हाका हार्ट पेशंटच करून 
उडयलें . हुमेच्यो पांवळ्यो देवप , मात्शें चलल्यार धाप लागप , कलकलप , मदींच 
कळाजांत खप्प जावप - ताणे इ . सी.जी काडून बी.पी. चेक करून म्हाका सरळ 
एंजियोग्राफी करपाची सुचोवणी केली . हांवें कितलें मोडटे घालून पळेले . तरी 
मागीर सगळ्या चकव्युहांतल्यान वचचेच पडले . गू , मूत , रगत सगळे तपासून 
वेगवेगळ्यो टॅस्टी करून ताचेर हजारांनी दुडू मोडून वेल्यान एंजियोग्राफिचे कितलेशे 
हजार वेगळेच ! फायदो इतलोच जालो की ह्या टॅस्टीक लागून म्हजें काळीज 
सामकें घट्ट आसा , ऑल वेल , ऑल क्लीयर हो रिपोर्ट मेळ्ळो . मागीर कितेंय 
नांव दिवंक येना म्हणून हायपरटॅन्शनचे लेबल कपलार बसले . बी.पी.च्या गुळ्यांचो 
खुराक चालू जालो . ( मायग्रेनच्या वखदांक अॅडिशनल म्हणून ) तरी हाचो विश्वास 
बसना . “ आतां तुवें सांबाळूक जाय . ते सोय नासतना आहार घेवंक जाय ' हो 
हाचो आग्रो आनी “ सारकें खावन - जेवन मरूंया " हो म्हजो निर्धार ! 

अनुजा सदांच म्हणटा , “ आई , इतलें सोंशिकपण कशें गे तुज्या आंगांत ? 
आमकां मात्शें दुखल्यार लेगीत सोसूंक जायना . आमी आड पडटात . आनी तूं 
तरातरा करीत आसता . तुज्या जाग्यार आनीक कोणूय आशिल्ली जाल्यार पाड 
पडूं सगळे , ” ना करून सांगतलें कोणाक ? म्हजे हे सदचेच जालां न्हय ? चुकून 
केन्नाय जाल्यार ताची अपुरबाय ! बरें , वखद विरसद तर चालूच ! मागीर नज , 
जायना म्हणून रडत बसून उपकरता ? सदा उठून करतलो कोण ? हो म्हणटा , तशें 
भायलें हाडून खावप म्हाका परवडना ! एक तर रूच नाशिल्लं जेवण आनी म्हारग 
कितलें ? वेल्यान आरोग्याकय बरें न्हय . म्हजे खातीर सगळ्यांकच कित्याक 
त्रासांत घालप ? जातासर केलें , ना जाल्यार मागीर आसा तेंच नशिबांत ! 

हाचेर ताणे म्हणजे , “ आई , मात्शें कॉलेज सोंपूदी , हांव तुका सगळी मदत 
करतले . " भंगले व्हरून हाचें । हे मदत करतलें ? च्याचे कोप हाच्या हातांत दिवंक 


म्हजे तकलेची चित्तरकथा 


58 


आंबाड्या भोवतीं तीन शेंवतीं 


जाय . उठ गो करून हजार खेपो उठयतां तेन्ना सगळे जावन कॉलेज टायमार गांठप 
जाता . आनी ताचे दिसय न्हय हे कामां करपाचे ! हे दीस हांसपाचे , खेळपाचे , 
अभ्यासाचे . फुडाराची सपनां पळोवपाचे . फुडें काम खंय चुकूक आयला ? .. 

खंयय वतकीर घरच्यांनी म्हणचें , ताच्या टायमार ताका कॉफी पिवंदी . 
मागीर आनी तकली दुखपाक नाका . " हाचो तर म्हजे कॅॉफयेचेर सदांच दोळो . 
" ती कॉफी सोड आनी च्या पियेवंक लाग . तकली बी सगळे थांबतलें . 

पूण 
म्हजो आनी च्याचो सामको छत्तिसां आंकडो . च्याची म्हाका खर अॅलर्जी ! तें 
सोडून जाय ते सांग अशें हांवें म्हणचें . पूण च्यान आनी कॉफयेन थांबपी तकली 
न्हय ही . हे कितें विपरीतच ! 

हे बरयतनाय तकली अदीं मदीं चालूच आसा . निकतोच गोंयच्यान भाईचो 
फोन आयला . रामेश्वराक केन्ना वता काय म्हणून . ताच्या मित्राचे चलयेकय 
अशेच मायग्रेनचे त्रास जाताले . ताका रामेश्वरमच्या ह्या दोतोराक दाखयलें . 
तेन्ना सावन ताचे दुखणे थांबलां खय ! खरे तर म्हाका सगळ्याचो वाज आयला . 
पूण इतले सगळे उपाय केले , आतां हो निमणो म्हणून कर अशें सगळ्यांचे मत ! 
देखून नव्यान प्रयोग करून , निवळपाचे आशावाद घेवन रामेश्वरम बेगीन वचपाची 
तयारी करूंक जाय . 

श्री गणेशाय नमः 


आई , पप्पा , अंदू मात हाडपाचोच आं ! ते बगर कशेंच जावपाचें ना . " 
चल्यान निर्धारक मत उक्तायलें . 

“ हय , बरी आसात ! दर वर्सा आपलें ‘ हाडया हाडया . ' करप . अंदू नाका , 
फुडल्या वर्सा करून कितलो तेंप जालो ? हे बरे तुमचें , गणपतीबाप्पा मोरया , 
फुडल्या वर्सा लवकर या चल्लां . आतां मात जायच आं हाडूंक . “ चलयेनूय हट्ट 
केलो . 

“ आगो , पूण अशें हाडूंक जाय म्हळे म्हणून , रोखडे हाडूंक थोडेंच मेळटा ! 
आनी , हाड म्हणना फुडें हाडपाक ती कितें भाजी रे ? गेलें बाजारांत आनी हाडली 
करुंक ? ताचेर सारकें बरें चिंतूंक नाका ? बेठेच तोडांनी म्हळे म्हणून जायना . 
ताचें सारकें जावंक नाका ? ' 

' अशें कितें म्हणटा गो तूं ? कितें तें फकत थारावंक जाय . मनाचो निर्धार 
करप ! जावपाचे तशें जातलें आपशी सगळे . 
“ वा , काय तर ! आपशींच जातले खंय . जावपाचे तशें जातले म्हळे 

म्हूण 
जायना . ते खातीर सगळी सारकी वेवस्था करूं नाका ? आपलें हाथरूण पळोवन 

पांय पातळावचे मनशान ! 

' जालें , जालो तुजो उपदेश सुरू ! तुगेले हे सदां अशेंच पळय . मेळ त्या 
कामांत मोडटे घालूक सामको पयलो नंबर तुजो ! " 

“ तशें जाल्यार सगळेच सोंपलें मागीर म्हाका विचारता तरी कित्याक ? " 

“ तशें न्हय गो . आतां भुरगी इतली फाटीक लागल्यांत जाल्यार पळोवया , 
जमोवंया कशेय करून . 

“ ओगीच अशें म्हळे म्हूण जाता ? ताचेर सारको बरो विचार करात सगळे 
सारकें येवजियात आनी मागिरच हाडात . 

“ आतां आनी विचार कसलो करपाचो ? जातले कशेय ! जावंदी तांच्या मना 
सारकें . जमतले पळय कशेय ... 

“ मम्मी , अशें कितें करता गे ? आमच्या सगळ्या इश्टांगेर आसा . आमगेरच 
ना हे बरे दिसता ? हो आमचो पॅस्टीज इश्यू जाला आतां . 

“ व्हडलो तुजो प्रस्टीज इश्यू ! ती कितें सामकी गरजेची वस्त तर , तांगेर आसा 
म्हणून आमगेर हाडूंक ? तो कितें टी . वी . , फ्रीज रे ? ताची बरी स्पेशल वेवस्था 
करूंक जाय . सगळे सारकें निवळ दवरूंक जाय . जाल्यार ' बाकिचें जालें थोडे 
म्हणून वेयान धाडलां घोडे ' अशी अवस्था जायत आमची . 

“ आगो , तूं म्हणून पयलींच बेढे भियेता पळे . सगळी वेवस्था करया . पयलींच 
नानाकार घालुनाका . तुवे ना म्हणटकीच भुरग्यांची तोंडां पळे कशी बावल्यांत 
ती ! आतां इतले सगळे करतात आमी . हेंय जावंदी . 

" हे पळयात , हांवें सांगपाचें तें सांगले . आतां तुमी आनी तुमची भुरगी 
जाय तो गोंदळ घालात . हांव तातूंत ना . म्हज्यान काय एक जावपाचे ना . पयलींच 
सांगून दवरतां . नाका जाल्ले लाड ! " 

“ अशें कितें करता तूं ? आगो भुरग्यां खातीर सगळे मगो . जावंदी आता 
तांच्या मना सारकें . तूं असो विरस करूं नाका तांचो . इतले सगळे करतात आमी , 
तांचे खातीर हेंय करूया . 

' जालें आतां ? करात जाय तें . नाय जाल्यार हावें नाका म्हळे म्हणून तुमी 
भोव आयकतले ! " 
म्हजीं हीं उतरां आयकून सगळी खूश ! 
वाऽग्रेट ! म्हजी मम्मी ती ! " भुरग्यांनी खोशयेन म्हळे . आनी घरांत सामको 


" 


" 


आंबाड्या भोवतीं तीन शेंवतीं 


2 61 


श्री गणेशाय नमः 


उत्साह संचारलो . केन्ना हाडपाचो , कसलो हाडपाचो , कितल्यांक हाडपाचो हाचेर 
तांची भासाभास सुरू जाली . हातूंत मात म्हाका कांयच पार्ट नाशिल्लो . ताचे 
खातीर मागीर सगळी मांडामांड सुरू ! घराचे मुखामळूच बदलून गेले सगळे . 
बेडरूमाचो जालो सिटींग रूम , आनी सिटींग रुमाचो वेटींग रूम ! सांगपाचे म्हळ्यार 
असल्यो सगळ्यो राटावळी हालीं नाकाच दिसतात . कारण एकूच - कितेंय मात्सो 
बदल केलो की सगळे सारकें जाग्यार पडटासर नाका जीव जाता म्हाका . पूण 
तांच्या आंगांत मात वेगळीच उमेद भरिल्ली . 

तिगांनीय मेळून सगळी सारकी वेवस्था केली . म्हाका मात्तूय त्रास पडूंक 
दिलो ना . आनी आज फाल्यां , आज फाल्यां करता करतां जाची सगळी जाणां 
वाट पळयतालीं तो दीस एकदांचो लागी पावलो . फोगेट्यो मारून म्हणटात तशें 
मोठे उमेदीन आगमन जालें ताचें . 

हय , इतलो वेळ हांव उलयतालें तें आयकून तुमकां एखानें दिसलां जातलें की 
अंदू हांगेर गणपती हाडटातच ! चवथीक वचपाक आनीक एक ठिकाण जालें . 
पूण तशें न्हय . आमगेर चवथीक गणपती हाडूक नाशिल्लो . भुरग्यां खातीर कम्प्यूटर 
हाडिल्लो नवो करकरीत ! 

बारीकसाणेन पळेल्यार हो कम्प्यूटर जावं संगणक म्हळ्यार तसो आधुनीक 
गणपतीच म्हणूंक जाय . कम्यूटर आनी गणपती हातूंत जायतें सारकेपण आसा 
अशें म्हणूंक जाय . कम्प्युटराचो अवाढव्य आनी विचित्र आकार आनी आमच्या 
गणपतीबाप्पाचे मोठे पोट हातूंत सारकेपण आसा . ( आतां तशे सामके हातांत 
धरपा सारके ल्हान आकाराचे कम्प्युटर सद्या बाजारांत आयल्यात . पूण तिळाचेर 
जावं तांदळाचेर गणपतीची म्हूर्त कोरांततात न्हय , तशेंच ! ) 

दुसरे म्हळ्यार , गणपतीचे वाहन हुंदीर ! तो हुंदरार बशिल्लो आसता . जावं 
ताच्या पायां कडेन हुंदीरमामा आसताच . आनी आमचो हो आधुनीक गणेश तर 
' मावसा'चेर ( म्हळ्यार हुंदीरच न्हय ? ) चलता हें केदें व्हडलें साम्य ? 

संगणक म्हळ्यार गणपतीच अशें दिसपाक म्हाका महाभारताची काणी याद 
जाली आनी म्हज्या मनाची खात्रीच पटली की हो कम्प्यूटर म्हळ्यार आधुनीक 
गणपतीच ! 

महाभारत हे महाकाव्य बरोवचेली कल्पना मनांत येतकीच महर्षी व्यास खंय 

ब्रह्मदेवा कडेन गेलो आनी ताका विनंती केली की आपल्याक अशें अशें महाकाव्य 
बरोवचेली स्फूर्त आयल्या . देखून आपल्याक एक बरो लेखक दी . ( घडये तात्रेय 
बाबड्याचे अक्षर म्हज्या अक्षरा भशेन आशिल्लं जावंये . ) ब्रह्मदेवान एक बरो 
लेखनीक म्हूण गणपतीचे नांव सुचयलें . व्यास उठून सरळ गणपती म्हऱ्यांत गेलो 
आनी ताणे गणपती लागी आपलो लेखनीक जा म्हूण मागले . गणपतीन मातशें 
येवजिल्ले भशेन केलें आनी जाप दिली - “ बरें आसा , हांव तुजो लेखनीक जावंक 
तयार आसां . पूण म्हजी एक अट आसा . 

“ कसली ती सांग . तुजी कसलीय अट म्हाका मान्य ! पूण म्हजे हे महाकाव्य 
तुवेंच बरोवन घेवंक जाय . कारण हातूंत तुजे सारको जाणकार कोण ना अशें 
साक्षात ब्रह्मदेवान म्हाका सांगला . ' 

आपली तुस्त आयकून गणेश सोंडेतले सोंडेत हांसलो . पूण तशें काय भासय 
नासतना ताणें सांगलें , “ हें पळे , म्हाका बरयतना मदीं खंयच आडमेळे येवंक 
फावना . तेन्ना तुवें उलयतना अखंड उलयत रावचे पडटलें . कारण म्हजें बरप तशें 
एकदम फास्ट ! हांव दोशी वटेन बरयता . उलयतना तूं मदीं थांबलो जाल्यार हांव 
म्हजें बरप थंयच सोडटलो . लेखणी मोडून उडोवन हांव थंयच्यान कुशीक सरतलो . 
महर्षी थोडो वेळ येवजणेत पडलो . पूण तोय कमी बुदवंत नासलो . मात्सो विचार 
करून ताणें म्हळे , “ बरें आसा . हांव सांगत रावतलों . पूण बरोवन घेतना हांव 
कितें उलयतां तें सारकें बरें मतींत घेवन , ताचो अर्थ समजून घेवन तुका बरोवचें 
पडटले . बेढे घाण्याच्या बैला भशेन काम केल्लें म्हाका नाका . 

गणपतीन व्यासाचे म्हणणे मानून घेतले . ताणें मनांतल्या मनांत व्यासाक दाद 
दिली . व्यासान बरोवंक घाल्ले सारकें मतींत घेवन बरोवप म्हळ्यार ताचेर थोडो 
वेळ तरी सारको विचार करुनूच बरोवप . म्हळ्यार , गणपती येवजून बरयतासर , 
फुडलें कवन रचूंक व्यासाक वेळ मेळटालो . व्यासाचे बुद्दीमत्तेचेर प्रसन्न जावन 
गणपतीन ताचो लेखनीक जावचे मान्य केलें आनी येदें व्हडलें नामनेचे महाभारत 
आमकां वाचूंक मेळ्ळे . सांगपाचे म्हळ्यार , गणपती भाशेनच ह्या कम्प्यूटराचो 
प्रिंटर दोनूय वटांनी छापपाचे काम करता , म्हळ्यार , फटाफट बरोवन घेता . आनी 
गणपतीच्या पोटांत जशें आख्खें त्रिभुवनाचें ज्ञान भल्लां , तशेंच ह्या कम्प्यूटरांत 
लेगीत वेगळे वेगळे तरेची माहिती एकदम सांठोवंक येता आनी जाय तेन्ना तशी 
तशी काडून घेवन वापरूं येता . 


आंबाड्या भोवतीं तीन शेंवतीं 


63 


श्री गणेशाय नमः 


गणपतीक खंय १४ विद्या आनी चौंसश्ट कला ज्ञात आशिल्ल्यो . तशें ह्या 
कम्प्यूटराचें ज्ञानय अगाध . गणीत , विज्ञान , भुगोल , इतिहास , राजकारण , खेळ 
कितें म्हणून ना ! एकदां एके तरेचें गिन्यान ‘ फीड ' केले की तें पक्के ! 

बरें , चवथ करपाची , गणपती पुजेक लावपाचो म्हळ्यार हजार व्यवधानां 
सांबाळची पडटात . तशेंच , एकदां कम्प्यूटर घेवपाचे ठरले की ताचीय तशीच 
चोख वेवस्था दवरची पडटा . ताका एसी नाजाल्यार वेगळी स्पेशल कॅबीन जाय . 
कायच ना जाल्यार एखाद्या स्पेशल मेजाची तरी वेवस्था करचीच पडटा . तो 
खंयूय कसोय दवरूंक येना . आनी चवथीक जशें अनवाळे - भश्टे सांबाळचे पडटा 
( खरें तें निवळसाणी खातिरच न्हय ? ) तशें ह्या कम्प्यूटरा म्हऱ्यांतय परिसर एकदम 
निवळ - नितळ दवरचो पडटा . चवथीचे पुजेचो गणपती दर वर्साक वेगळो तशें 
कम्प्यूटराचे ज्ञानय वर्सा कणकणी बदलता - नव्या वर्सा नवें ज्ञान , पयलिंचे पोरणे 
जाता . 

ते एके सांजे भौ . उपाध्येच्या टी . वी चेर चलतल्या गीताप्रवचनांतली एक 
दोन उतरां म्हज्या कानार पडली कितें आनी आमचे पूर्वापार चलत आयिल्ले 
आद्यदैवत गणपती म्हळ्यारूच हो अर्विल्लो कम्प्युटर हे दिकेन म्हजी तकली 
चलूक सुरवात जाली कितें , सगळेच अजाप कशें ! तशें पळोवंक गेल्यार आमच्या 
चार वेदांनी आनी पुराणांनी इतलें गिन्यान भरिल्ले आसा , पूण आमकां भारतियांक 
मात ताचो पत्तो ना . भायले लोक मोठे हुशार ! तांणी भारतांत येवन हांगच्या वेद 
पुराणाची संस्कृत भास शिकून तांतुंतले सगळे ज्ञान आत्मसात करून घेतले . आनी 
आतां पाश्चात्य संस्कृतायेचें अनुकरण करपाच्या आमच्या फॅडा प्रमाण , सदचे 
स्टायलीन , हेवय पिशें अशेंच तांचे कडल्यान आमचे कडेन आयलें . 

आमच्या पुर्वजांचे योगविद्येचे म्हत्व आमकां भायल्यांनीच पटोवन दिले . 
उद्योगीक मळार जशी जशी चड उदरगत जायत गेली तशी अमेरिका , जर्मनी , 
जपान हांगासल्ल्या लोकांची जीण चड चड वेगवान जायत गेली आनी लोकांच्या 
मनाची शांतताय ढळूक लागली . वाडटे टॅन्शन आळाबंदा हाडपाचे नदरेन तांकां 
भारतीय योगाभ्यासाचे म्हत्व पटले . कुडिच्या , मनाच्या सगळ्या पिडांचेर खात्रिचो 
उपाय म्हूण तांणी योग आपणायलो . थंय खांची कोनशांनी योगशाळा सुरू जाल्यो . 
लोक वचत थंय योगाभ्यास करूंक लागले . आनी थंयच्यानूच हो ' योगा ' भारतांत 
आयलो . हांगाचे लोकय योगाचो जप करूंक लागले . 

आमी पयलीं एलॉपथी सगळ्या पथीं'नी श्रेष्ठ मानताली . कित्याक ? अस्तंते 
कडलो लोक मानता , म्हूण ! अस्तंतेक एलॉपथी वखदांचे सायड - इफॅक्टस् भोगूंक 
लागले . आनी तांणी आमच्या आयुर्वेदांतल्या वखदांची - जडी बुटींची तोखणाय 
सुरू केली . अशें जायना फुडें आमी भारतियांनी आयुर्वेदीक वखदांचेर भर दिवन 
तांचे मोल भरमसाट वाडयलें . एक बोकडी फोंडांत उडी घेतकीच फाटली 
सगळी बोकडां जशी पटपटीत तातूंत उडक्यो घेतात , तेच आमकां हांगा दिश्टी 


पडटा . 


आतां कंम्प्यूटरा बगर भायल्या जगांतलें पान हालना म्हूण भारतांतय कम्प्यूटर 
युग सुरू जालां.अत्याधुनीक ज्ञानाचो स्रोत म्हणून ताची तोखणाय , अपुर्बाय जावंक 
लागल्या . हालिचे गतीमान युग ह्या संगणकाच्या सहाय्यान चड गतीमान जावन 
गेला . जग चड चड लागी येत गेला . 

आतां भारतांतूय पयलेक सावन न्हय , तर के.जी.च्या भुरग्यांक लेगीत 
कम्प्यूटरा वेल्यान खेळूक शिकयतात खंय . सगळ्या ऑफिसांनी तर कंम्प्यूटर 
वापरताच . शाळांनीय पयले सावन कंम्प्यूटराचो तास सुरू केला . इंटरनेटचे जाळे 
आख्ख्या भारतभर पसरला . आनीक फुडल्या चार पांच वर्सानी तर फ्रीज आनी 
टी.वी भशेन घराघरांनी कंम्प्यूटर बशिल्लो दिश्टी पडटलो . तो आयच्या भुरग्यांची 
भोव गरजेची वस्त म्हणचे , सामकी ' नॅसेसिटी ' जावन पडटली हातूंत इल्लोय 


दुबाव ना . 


भुरग्यांक पयलीं श्रीगणेशायनमः म्हणून पाटयेर चिरूंक लावन तांच्या 
शिक्षणाची सुरवात करपी आमी भारतीय आनी आमची भारतीय संस्कृताय आतां 
ह्या आधुनीक गणेशाचे पुजेक लागल्या . 


आंबाड्या भोवतीं तीन शेंवतीं 

श्री गणेशाय नमः 


तस्मै श्री गुरुभ्यो नमः ... ! 


पयर गोंयच्यान भयणीलें पत्र आयिल्ले . तेन्नाच्यान म्हजें मनच थाऱ्यार नासले . 
म्हजी एक बालमैत्रीण - शाळेतली इश्टीण भायर पडली म्हणून ताणें बरयिल्लें . 
फाटल्या म्हयन्यांत गेल्लें तेन्ना मुद्दाम येवन मेळिल्ले . एक आदेस आमी दोगांनीय 
पोटभर उलोवन घेतिल्लें . - भुरगेपणांतले ते भांगराळे दीस ... त्यो शाळेतल्यो 
एकेक यादी काडून परत एकदां अणभविल्ले . परत येतले तेन्ना आपल्यागेर दोन 
दीस रावंक येवपाचे आग्र्याहून सुटका करपी आमंत्रण ताणें आनी ताच्या घोवान 
परत परत केल्लें आनी म्हजेकडल्यान तेन्ना येवपाची कबुली करून घेवनच ताणे 
म्हाका सोडिल्ले आनी पत्रांत हे कितें वाचलें हांवें ? दोन म्हयन्याभितर अशें कितें 
घडले की तें सामकेंच आमकां सोडून गेले . सासणाचें . येवजू येवजून म्हजें हड्डे 
भरून येतालें . दोळ्यांतल्यान दुकां घळघळटाली . हे दोन दीस घरादारांत कशे 
काडिल्ले म्हजे हांवच जाणां - एकतरेची विषण्णतायेची दाट साय तनामनार 
पातळिल्ली - ध्यानामनांत नासतना ब्लड कॅन्सररूपी अजगरान अनीक एक घांस 
गिळील्लो - ल्हान ल्हान भुरग्यांक फाटल्यान दवरून , घोवाक निराधार करून 
म्हजी ती जीवाभावाची इश्टीण अर्ध्या संवसारांतल्यान अचकीत उठून गेल्ली . 


तस्मै श्री गुरुभ्यो नमः ... ! 

आंबाड्या भोवती तीन शेंवतीं 


भोवन भोवन ताची वेगवेगळी रुपां म्हज्या दोळ्यांमुखार उबीं जाताली - निकत्याच 
केल्ल्या तरेकवार यादींनी मन भोवन भोवन घुस्पताले . 

तशांतच रेडिओचेर वचूंक म्हणून डोंबीवली गाडयेंत चडले . आतां व्ही . टी 
पावसर देड दोन वरा सहज लागतली . हालींचे हे संप . बंद हांकां लागून तर गाडी 
धडपणान व्ही . टी . क पावता तेन्ना खरी असो विचार करीतच हांव गाडयेत 
चडिल्ले - कर्मधर्म संयोगान चौथी काय जायना सीटय मेळिल्ली . नातर हालींच्या 
ह्या वाडट्या गर्दैत गाडयेंत सकाळ - दनपरां , सांजे - राती - तिन्ही त्रिकाळ अपस्मार 
गर्दी - खंयच्याय वेळार गर्दी कमी आसा म्हणपाचे ना . आनी पयलीं भशेन सहज 
बसूंक सीट मेळटा अशें केन्नाच जायना . ठाण्याकय न्हय घाटकोपरमेरेन लेगीत 
बसूंक मेळना . भितर सरतनाच सीट मेळ्ळी म्हण्टगीच दोळो धापून येवजणेची 
घुसळण करीत यादीचे ताक चाळत बसपाचे हांतल्यान कसले कसले विचारांचे 
लोणी वयर येता तें येव म्हणून दोळे धांपून बशिल्लें . इतल्यांत सामकी ल्हवपीक 
अशी रुप्याची घांट कानाकडेन किणकिणली म्हणून दोळे उक्ते केले . म्हज्या 
म्हांत तिसऱ्या सीटार बशिल्लें तें चली हासतालें . - हांव पळेतच उल्ले - खरे तर 
एखाद्या सोबीत सुंदर चलयेक इतलो गोड गळो चुकून आसता . दोळे उक्ते करून 
पळेलें आनी पळेतच उल्ले . धा जाणांत उठून दिसपासारखें ताजें रुप ! म्हाका आवडटा 
तशें तें नाजूक नाशिल्ले - बरें घसघशीत दिसतालें . गुलाबी गालांचें , तामसार गोरें , 
नाक दोळे जुस्त जागचे जाग्यार - केंस कान सोबसारके - सामके लिजाचे गुलाबी 
ओंठ - हांसतगीच तांतल्यान लिकलिकपी आटसाटे दांत -बांधोय जुस्ताजुस्त 
जाय थंय जाय तशी वळणां घेतिल्लो - न्हेसप करपय टापटीपीचें - सोबसारकी 
गुलाबी रंगाची साडी - मॅचींग ब्लावज , काकणा , टिकली , कानांतलीं इतलेंच 
न्हय तर केसातले रबर लेगीत - काळेकाळे मुदयाळे कमराक तेंकपी केंस , कोरिल्ल्यो 
कशो भुवयो - दोळ्यांच्यो पातीय बो लांब लांब आनी हरणाच्या दोळ्यांभशेन 
बरे काळेच मोठे मोठे दोळे - कोणाच्याय सट करून नदरेंत वचीसारखें आनी 
एकदा पळेतगीच सदांखातीर याद उरपाचें ! हांव बारीकसाण घेत आशिल्ले . 
मदींच उठून ताणे दुसरे एके गुरवार बायलेक जागो दिलो आनी आपूण ताचेमुखार 
उबें रावले . तीवय तांच्याच ग्रुपांतली आसूये - सताठ जाणांचो तो ग्रुप एकमेकांमदीं 
फकांडां , मस्करी करीत गाडयेंतलो तो रूक्ष प्रवास ( जॉय करतालीं . - तांतलें 
अग्रगण्य तें मुखेली कशें म्हळ्यार जातालें . - सोबतालेय ! मदींच एकल्यान 
आंबाड्या भोवतीं तीन शेंवतीं 

तस्मै श्री गुरुभ्यो नमः ... ! 


हाका , सामकें 


ओडून ताका मांडयेर घेतलें - आगो , आगो , मांडी मोडत तुजीय . दुसऱ्यान 
म्हळे , “ पळे गो बाये , घोव गाळी घालतलो फाल्यां म्हाकां - उठतां बाये हांव " 
करीत उठपी ताका दामून बसयत पयल्यान म्हळे , “ ए तशें कांयच वजन ना गो 

ल्हव फूल कशें , नीता हे कंपेरींग हां- " म्हणनाफुडे सगळी हो हो 
करून हांसली ताणें आपली पर्स उक्ती केली आनी सगळ्यांक एकेक डिंकाचो 
लाडू दिलो , “ आगो हे कितें ? डिंकाचो लाडू गो , कोण बाळंत बी जाला काय 
कितें तुमगेर ? ' एकल्यान ताका हटकिलें . 

“ वा गो वा - फकत बाळंत जाल्यारूच खावप डिंकाचो लाडू ? आनी हरशी 
खाल्यार कितें पाप लागतले ? असल्या दिसांनी गाडयेचो प्रवास करतल्यांनी घटमूट 
उरचे पासत तर असलेच खाण खावंक जाय . कमर घट करपाक - नाजाल्यार ह्या 
बंदाच्या तडाक्यांत सांपडिल्ल्या आमचे सारकेल्या बायलांचो पारावार लागपाक 
महाकठीण पळे ! ' 

" ए मीटू , ह्या ज्योतील्या लग्नााची खबर सांगताले ती सांग न्ही ! " एकल्यान 
ताका कोलायलें . जालेंऽऽ रोकडे ताणें हांसत हांसत खबर सांगूक कोमेस केले , 
" ह्या ज्योतीन कितें पण केल्लो जाणां - लग्न जातलें तें सामक्या घटमूट आनी 
कित्याकच भिनाशिल्ल्या अशा निर्भय मनशाकडेन . हाका पळोवपाक आयिल्लो 
तेन्ना घोवान ताका विचारलें खंय , तुका वाचपाची आवड आसा ? ज्योतीन सरळ 
हय म्हणून सांगलें , - खरे म्हळ्यार हे कसलो पेपर लेगीत हातांत धरिना - हाका 
आनी वाचपाची आवड कसली कर्माची ? पूण तो भुरगो हाच्या आवडीप्रमाण 
लामरूंद , घटमूट आशिल्लो . सामको हाच्या दोळ्यांत गेलो न्ही ! " मीटू हांसहांसत 
सांगतालें . “ मागीर ज्योतीन खंय ताका प्रस्न केलो तूं कोणाक भियेता बी काय 
म्हणून . ताणे सांगलें खंय , छे , हांव कित्याकच भियेना - कळीकाळाक लेगीत 
भियेना . आयकूनच ज्योती खूष ! न्ही गो , बरोबर मगो म्हजे ? " 

' उलय तूं , बकती जाव , मै सुन रही हूँ ! " ज्योतीनय हांसत म्हळे , म्हाका 
तांचो तो ग्रुप भोव आवडलो . मीटूचें तें हासतें मुखामळ तर हांव दोळे भरून 
पळेतालें - मनांतले मनात विधात्याची तोखणाय करतालें . अशी निर्भेळ 
सोबितकाय ताणे तयार केल्ली - सोबीत तितलेंच लागोळे . रोकडे मैत्री जोडपी - 
हांव तर ताच्या ग्रुपांक तशें परकी -तरी लेगीत आग्यान लाडवाचो कुडको म्हज्याय 
हातार दवरिल्लो ताणें - अदीं मदीं म्हजेकडेन दोन उतरां उलयतालें . तांचो ग्रुप , 
तस्मै श्री गुरुभ्यो नमः ... ! 

आंबाड्या भोवती तीन शेंवतीं 

तांच्यो त्यो खबरी आयकूक मजा येताली . म्हज्या मनांतलें दुःखय थोडो वेळ 
पयस सरिल्ले . हाचे आपलें चालूच आशिल्ले . “ दोगांय खोशयेन लग्न बी जावन 
हनिमूनाक गेली . रूमांत वतगीच दोगांनीय कपडे बी बदलले . बाथरूमांतल्यान 
ज्योती भायर यो जाल्यार घोव खंय लुंगी गट्ट धरून थय थय करून नाचता . 
ज्योतीक खंय दिसलें होय एक हनिमुनाचोच पार्ट ! ” सगळी हासून हासून बेजार . 
ज्योतीक कोण थापटां मारतात , चिमटे काडटात आनी किटकिटतात . ज्योतीय 
सगळ्यांबरोबरीन हांसताले - “ अगो रावात गो , फुडें आयकात - पयलींच हांसतात 
कितें ? सगळी मजा तर फुडेंच आसा - तो खंय जोरान किंळचलो.ज्योती पाल , 
ज्योती पाल ! ज्योती पिकार आपल्याक पाल म्हणटा म्हणून - तें कांय इतले 
पालीभशेन निर्जीव आनी धवें धवें नाशिल्लें . ताणें प्रकाशाकडेन रागान पळेले . तर 
तो खंय कडकडत कॉटीकडेन बोट दाखयता आनी पळे जाल्यार थंय एक वेंतभर 
पाल वळवळटाली . मागीर ज्योतीन धीर करून कोणशाचो सान्नी मुंडो घेवन तिका 
धांवंडावची पडली . असलो हो शूर वीर ! ” “ पुरो गो मीटू , कित्याकितेंय कितें 
उलयता ? ' 

“ आगो खरेंच , विचार ज्योतीक , मागीर तांचो फुडलो प्रोग्राम साग्रसंगीत 
जावन दोगांय न्हिदली . मध्यान रातच्यो खंय हाच्यो परत किळच्यो सुरू . ' ज्योती 
पाल , ज्योती पाल ' मोठ्यामोठ्यान किळच्यो मारीत दार उगडून लुंगी घट धरून 
हो खंय भायर धांवलो , फाटल्यान ज्योती ! मजा म्हणजे सगळी दारां फटाफट 
उगडून लोक खंय आसा ते अवस्थेत कॅरिडोरांत जमा जाले , खंय कोणे बॉम्ब 
घाला , खंय कितें उजो पेटला कळना असली मजा ! सगळी सामकी हांसहांसून 
बेजार ! तें तर सामकें तांबडेगुंज जाल्ले . 

मागीर ताची नदर जनेलाकडेन थंड बशिल्ले दुसरे चलयेचेर गेली . मनांत 
आयलें आतां चड करून हाचेर गुळी आयली , हांवें कान दिलो ) “ ए शमा , तूं 
जाणां ह्या नीताची मांय खंय दिसाक एकदा तरी हाचो बुचडो धरून घरभर 
भोंवडायता हाका . 

हय गो नीता ? " शमान अजापान विचारलें . 
" मागीर कितें फट दिसता तुका ? विचार कोणाकय आख्खी कॉलनी जाणा , 
मीटू हांसत हांसत सांगतालें . “ आगो , हे पयलीं आसा अशें कडकें ! सामकें काडी 
पहलवान . आनी ती खऱ्यांनीच हूँ - पहलवान ! हाच्या हातान मात्शे आल्त फाल्त 

घडल्यार पुरो - रोकडो हाच्या केसांक हात घालता - बरे मेळटात लामशेच 
तिका धरूंक ! तिजे खडपार केंसाचो बोरायेदो आंबाडो ! म्हण्टगीच हाचे केंसच 
बरे मेळटात ओडूंक - नसाय जाता जातली . " 

“ पुरो गो मिटू आता . " हांस हांसता नीता आड्डलें . 

“ आतां कित्याक पुरो ? ए , खरे सांग हां - भोवडायना ती तुका तिनूय 
सत्रांनी , गॅलरीत सुद्धा 

" हय गो , आसा खरी मात्शी ती गरम मिजासाची ! पूण तशी वायट न्हय . 
आतां म्हज्या धाकट्या जावेगेर रावंक गेल्या तर मेळटा थंय म्हजी तोखणाय 
करता - तूंच बरी , म्हजें सगळे आयकता करून . हांव खरेंच तिका आवयसुवातेर 
मानतां . दुसरी कशी मानीत ? ” नीतान सांगलें , “ अशें अशें , मागीर थंय तुजी 
जाव तिका केश्टांक धरून धुंवडायता दिसता तर . ” मिटूल्या रिमार्काचेर सगळी 
खो खो करून हांसूक लागली . आतां नीताचोय मूड लागलो . ताणें म्हळे , “ एक 
मात हां - हांव खरेंच जल्मयभर मारच खातां वता थंय . १६ वर्सी आवयचो 
आनी १७ वर्सी धरून ह्या मायचो . हय पूण ताका लागून एक मात बरें जाला 

हे एकदम कुटकुटीत जाला - प्रवासांत गाडयेंत कितलेंय आपट , धक्के बसू 
केदेय हाच्या केसाक लेगीत लागना तें . न्ही गो ” मीटू हांसत उलयलें . 

“ हय गो बाये , हे मात सामकें खरें , " नीतान ताचे म्हणण्याक तेंको दिलो . 

“ ए , अशें उलयनाकात हां . - आमी आपली घटमूट , आंगान मोटी आसात 
न्ही . ताका लागून कितलेय बरें ना जाल्यार लेगीत लोकांक खरेंच दिसना . दिसतात 
तर आंगान घटमूट ! आगो खास न्हवऱ्याक लेगीत सांगल्यार फट दिसता . हय ? बरे 
ना ? आसू आसूं जेवण कर आनी मागीर न्हीद हां म्हण्टात . कितेंय म्हण आमी ही 
आंगान अशी घसघशीत दिसतात न्ही गो , आमकां आनी कितेंय त्रास जातात 
म्हणून कळचना लोकांक . पळे , अजून म्हाका कोणे जागो दिला जाल्यार , तेंच 
ह्या शमान पांच मिनटां उबें रावून तोंड अशें लांब केल्यार पुरो रोकडे कोण ना 
कोण उठून ताका जागो दिता . न्हीं गो मिटू - आमकां मात कोण केर काडना . . 
आंगान मात्शें घसघशीत आशिल्ल्या नेत्रान आपणालें गाराणे सांगलें . 

“ ए , अशें समजनाका हां , म्हाकाय तुजेभशेन घटमूट ! हांव दिसता खणखणीत 
पूण भितरल्यान साम • पोखरलां - कोणाक कळटा ? ” मिटू मात्शें गंभीरतायेन 
उलयलें . 
तस्मै श्री गुरुभ्यो नमः ... ! 

" 


ए पुरो गो बाये , थुमेकाल ! कित्याकितेंय उलयनाका पळोवया . " 

' आता कितें , आपल्याचेरच टिका करून आपलींच भगलां करचेलो बेत 
दिसता तुजो . ” आनीक एकल्यान म्हळे . 

" देवाच्यान , खरेंच उलयतां हांव . इतलो वेळ फकांडां जाली . आतां आय 
एम सिरियस ... 

" चल गो , दवर पळोवया म्हजे तकलेर हात आनी घे सोपूत ! खरेंच दिसत 
कोणाकय तुका कितें जालां म्हळ्यार . ” ताका चाळयत नेत्रा उलयलें . 

आय स्वेअर , ( गळ्याकडेन उजव्या हातान चिमटो काडीत मिटू उलयलें 
) - खरेंच तुका खबर ना ? आगो , म्हाका गर्भाशयाचो आनी ऑव्हरीजचो कॅन्सर 


" 


जाला . 


“ ए चल , कित्याकितेंय उलयनाका पळोवया , थुमेकाल ! फकाणां करपाकय 
कितेंय लिमिट आसता म्हळ्यार ! ” नेत्रान ताका तापयलें . 

“ आगो , खऱ्यानींच ! देवाच्यान , तुज्यान तर - अजून फट दिसता - विचार 
ह्या शमाक , ज्योतीक - ज्योती , सांग मगो ताका म्हजें शुक्रारा ऑप्रेशन आसा 
तें " तें सिरियस जाल्लें . नेत्रा , नीता अविश्वासान पळेत रावली . तांची तोंडां सामकीं 
पडलीं आनी हांव - म्हज्या आंगार सरसरून कांटो उबो जालो , दोळे दुकांनी 
भरूंक आयले . हड्ड्यांतल्यान फुटून आयलेवरी जालें . “ देवा , ही बाकी 
उलोवण्याभशेन ताची फकाणांच आसूं दी ” मनांतल्यान देवाक विनयलें हांवें . 
" खरें ? ” 

येदोळच्यान मोन्यांनी तांची उलोवणी आयकतल्या म्हज्या तोडांतल्यान दोनच 
उतरां भायर सल्ली - “ खरेंच , म्हजी दोन ऑपरेशनां जाल्यांत आनी ह्या शुक्रारा हे 
तिसरें मेजर ऑपरेशन आसा . म्हणून तर येदोळच्यान हांव हांकां सांगत आसां - 
हांव आसांसर म्हजेबरोबर खावन घेयात , हांसून घेयात ; - शुक्रारा मागीर हांव 
मागीर तुमच्यांत आसत , नासत- ते सगळे देवाचे इत्सेचेर ! “ इतलो वेळ खी खी 
करून हांसपी आनी दुसऱ्याच्या पोटांत हासून दूख घालपी हे २२/२३ वर्साचें 
सोबीत चली हाका गर्भाशयचो कॅन्सर ? कळी अजून पुराय उमललीय ना , ताचें 
सारखें फूल जावचे पयलींच बावप ? काळान कसलो हो निष्ठूर भयानक वार केल्लो 
ताचे जिविताचेर ? येन्नाच ह्या कळयेचे निर्माल्य जावपाचें ? असली कसली ही 
दुष्ट करणी देवाची ? केदो अन्याय हो ! येवजूनच म्हज्या काळजांत कलकल्ले 

दोळे आपशींच भरून आयले . तातूंत ताजेविशींची काकूट भरून आयली जाल्यार 


नकळ. 


“ म्हजी कोणे काकूट केली म्हाका आवडना , सांगतां पयलींच ! पूस ते दोळे 
- आय हेट टीयर्स . " सपकन उतरांचो चाबूक मारिल्लेवरी उलोवन ताणें म्हजेकडेन 
फाट केली . आनी दुसऱ्याच खिणाक तें शमाक जोक सांगपांत रंगून गेले . पूण 
ताच्या त्या जोकाचेर हांसपाचे भान कोणाकच उरले ना . 

म्हजी मैत्रीण कॅन्सरान गेल्ली आनी ती खबर कळतसावन हांव ता . दुःख 
करीत आसलें . पूण तिणें अर्दावयर कांय जायना आयुश्य भोगिल्ले . बरोवन नामना 
जोडिल्ली , संवसार केल्लो . दोन भुरग्यांचे आवयपण मिरयिल्लं ; आनी हे मिटू - 
वरभर लेगीत जालें ना वळख जावन आमची , आनी केदो चरको दिल्लो हाणे 
म्हाका ! अर्दकुटी फुलिल्ली ही कळी - ताच्या बायलपणाचेरच काळान घालो 
घाल्लो . आनी हे गोड सोबीत चली कांय न्ही करून , ताची जाणलेगीत करून 
दिनासतना मेळटा तो खीण हांसून खेळून जियेतालें - दुसऱ्यांक खोशी वाटीत 
भोंवतालें . धन्य धन्य ताची जीण ! जें खऱ्यांनीच फुलांनी दिल्लो संदेश जिणेत 
गिरयताले ! म्हज्यासारख्यान हाका खरें ' गूरू'च मानूंक जाय . खरेंच जिणेच्या 
मांडिल्ल्या ह्या सारीपाटाच्या खेळांत खंय , कोण , केन्ना आपल्या वागण्यान तुमचो 
गरू जावन देख दीत कोणाच्यान सांगू नज . थंय मागीर काळवेळ ना , जातपात 
लागना वा ल्हान व्हडाचोय संबंध ना . तस्मैश्री गुरूभ्यो नमः हे खरें . मनांतल्या 
मनांत निकत्याच मेळिल्ल्या ह्या नव्या गुरूक हात जोडूनच हांव व्ही.टी. स्टेशनार 
देवलें . 


तस्मै श्री गुरुभ्यो नमः ... ! 


* 72 


आंबाड्या भोवतीं तीन शेंवतीं 


परमळीत संवसार 


आमचे सोसायटीतलीं चार -पांच जाणां मेळून शेजान्नील्या नातवाक पळोवंक 
हॉस्पिटलांत गेल्ली . घरा येतना वाटेवेल्या गटाराची विचित्र घाण - सामकी दर्भट्टाण 
म्हणटात तशी - ताळ्यांत गेली आनी पोटांतल्यान एकदम उमळून आयलें . 
सगळ्यांनी नाकाक लेंस लायिल्ले , पूण असल्या वासांचे बाबतींत हांव मातशें 
चडूच सेन्सिटीव्ह . म्हूण म्हाका सामकें “ ऑऽक जालें . आनी आमच्यातली 
पाटलीण उलयतां उलयतां सांगून गेली - " म्हाका केन्नाच कसलोच वास येना 
सामको जल्मा सावन ! " - " कितें ? " अजापान म्हजे तोंड केदो वेळ ' आँ'च 
उरलें . पूण गटाराची घाण परती पोटांत वचत ह्या भयान - रिप्लॅक्स अॅक्शनान 
म्हणटात तशें - पट्ट करून बंदूय जालें ! त्या वेळार खीणभर म्हाका खरेंच तिची 
नसाय जाली . कितलें बरें , तिका ही घाण येवंकूच नासतली ! आमचे पयलींचे 
डोंबीवलींत रावंक एकदम फिट्ट म्हणपाची ! पयलेच खेपे डोंबीवलींत आयिल्ले 
तेन्ना म्हाका ह्या विचित्र दर्भट्टाणींनी नाकापुरो जाल्ले . गोंयच्या सामक्या नितळ 
निर्मळ वाटारांतल्यान हांगा मुंबय म्हूण आयलें आनी खंयच्या नरकांत येवन 

परमळीत संवसार 


पडले अशें मनाक जाल्ले . घरा भायर सरले रे सरलें - थ थू करपाची आनी नाकार 
लेंस धरपाची संवंय जाली ती सासणाची उरली ! भुरग्यांक शाळेत हाडपा व्हरपाक 
म्हणा - दिसांतल्यान चार पांच खेपो तरी भायर सरचेंच पडटालें . आनी पावसा 
तेंपार तर विचारपाचें ना . हालीं मात अंडरग्रांवंड गटारां बी जाल्ल्यान हो त्रास 
मात्सो कमी जाला . वर्सा वचत रावली तशी तशी म्हज्या नाकाकय मागीर संवंय 
जायत गेली . आतां भयण बी केन्नाय गोंयच्यान हांगा येता तेन्ना ती अशें करता 
आनी हांव तिका हांसता . निमाणे ' कालाय तस्मै नमः ' हेच खरें ! पूण केन्ना केन्ना 
हे असले प्रसंग येतात आनी म्हजी सामकीच फेऽफे जाता . 

" कितें बाये , हांगा रावंक येवन पंचविशी जायत आयली तरी अजून मुरुंक ना 
हे मातयेत ? अजून गोंय कशें याद जाता तुका ? ' इश्ट इश्टिणी , सोयरी - धायरी , 
शेजारी सामारी चाळयतात . 

पूण हे अशें , जल्मांत केनाच कसलोच वास येवप ना हे खरें कितलें वायट ! 
केदे व्हडले खोशयेक पयसावल्या ही बायल ! वायट वासांचे सोडात , 

पूण 

जायो 
जुयो , मोगरी , पारीजाता , चाफ्या सारकेल्या परमळीत फुलांचे वास , पणस आंब्या 
सारकेल्या फळांचे वास , तळिल्ल्या नुस्त्याचे जावं भज्यांवड्यांचे जावं चिकन 
मटणाचे नॉनव्हेज वास - जठराग्नी उद्दिपीत करपी वासांचोय अणभव तिका 
बाबडेक केन्नाच आयलोना जातलो . 

कोणाक दिसना , कोणाक आयकूक येना बी आयकल्ले , पूण ही अशी वास न 
येवपाची केस मात पयलीच मेळिल्ली . तशें मनशाक पंचेंद्रियांतलें खंयचेय इंद्रीय 
नासप वायटच ! हांव तर म्हणीन , तांचे सारकेंली अभागी तींच ! दोळे नासल्यार हे 
सृश्टीचे नीत् नवें रुपडे दिसना . कान नासल्यार कोणालोच कसलोच आवाज , 
पदां , संगीत , शेवण्या - सुकण्याचे म्होवाळ आवाज सप्तसुरूच नात ! जीब नासल्यार 
कसलीच रूच कळपाची ना . स्पर्शज्ञान नासल्यार कितें ? कायच कळपाचें ना 
कसलीच खोस ना . आनी नाक नासल्यार वासच ना . बरो वास ना आनी 

घाणूय 


ना . 


आयचेच पळयात , इतली सगळी गेल्ली हॉस्पिटलांत - ते बायटिणीचे बाजेर 
बसलीं , जण एकलेन भुरग्याक धरलें , तोखेलो ; पूण हांव मात रुमाच्या दारांत उबें ! 

सामकें एक पांय भितर आनी एक पाय भायर दवरून ! त्या माणकुल्या बाळकृष्णाक 
हातांत धरून ताची तोखणाय करपाचे सोडाच , केन्ना काय हातांतली फळां 
मेजार उडोवन थंयच्यान कडसरतां अशें जाल्ले म्हाका ! हॉस्पिटलाचो तो एक 
विचित्र टिपिकल वास तांतले तातूंत मॅटर्निटी वॉर्डाचो - डॅटोल , स्पिरीट , 

, 
ॲनस्थेशिया , फिनेल तांतुतूच मूत , रगत , ओंक , दूद - शीऽ वेगवेगळ्या वखदांचो 
एकवटीत वास म्हज्या नाकाक कसोच परवडना . नाका लेंस जावं पदर तरी कसो 
लायतलें ? बॅर्ड मॅनर्स ! म्हणून जाता तितले मेरेन स्वास ओडून धरत - प्राणायम 
करीत रावले . शेजीबाईन कुकुल्याक सामको म्हजे म्हऱ्यांत धरलो . तेन्ना “ आवय , 
डिट्टो बापूय न्हय ? पूण शाणुल्या गुणुल्या - आतां धरना आं तुका . पयलोच 
दीस न्हय ? अशें सगळ्यांनी हाताळप बरें न्हय . वेल्यान मांय ह्या अवेळार न्हांवक 
लायतली माथ्यार ! तिचें अनवाळें भश्टें खुबूच गे ! घरा येतकीच करतां आं 
अपुरबाय ! ” अशी मखलाशी करून सगळ्यांक बेगीन भायर काडली . 

ती घरा आयल्या तेन्ना सावन सकाळच्यो सगळ्यो उस्तवार्यो आटापून एक 
तरी फावट शेजीबाई मारताच . घरांत कोंडून उरिल्लो धुपाचो वास , बांयटीची ती 
धुंवरी , शेक - शेगडी , ओंवो शेपेचो वास - सगळे म्हाका खूब आवडटा . सकाळचे 
तांचे न्हाण जातकीच पावलें की धाकटुल्याच्या आंगाक येवपी तो सायेचो , पिठाचो , 
आंबेहळडीचो वास ताचे पापयेक येवपी दुदाचो , पावडराचो वास - तो म्हाका 
बद्द म्हज्या भुरग्यांच्या भुरगेपणांत घेवन वता - बावीस - तेवीस वरसां फाटले दीस 
परतून याद करून दिता . ह्या वासांच्या आंगांत इतली शक्त आसा की हांव म्हजे ते 
' भूले बिसरे ' दीस परतून जियेवंक पावतां ! 

ह्या वासां वयल्यान पळेल्यार आमची कोंकणी म्हाका खरीच गिरेस्त दिसता . 
घाण ह्या एकाच उतराचो अर्थ उकतो करून सांगतना कितकीं तरी वेगवेगळी 
उतरां आमचे कोंकणींतच फकत मेळटात . देख दिवची जाल्यार , 

१ ) सामकी हळशीक घाण येता ताका दर्भट्टाण म्हणटात म्हणचे 
हळशिकेचो , गटाचो , दुकरा कोणाचो बी वास येता तेन्ना ! 

२ ) रानांत शेवलो बी कुसता - जांव कितेंय हुंदीर बी मरून कुसता ताचो जो 
कुसको वास येता ताका कुसट्टाण म्हणटात . हे भायर , 

३ ) नुस्त्याची हिंवसाण 
४ ) मुताची खातसाण 
५ ) ताकाची बुट्टाण 
६ ) कांद्याची कानुट्टाण 
७ ) सोलांची आमुट्टाण 
८ ) हुमेची हुमसाण , कुबट्टाण - बी , 

गोंयचे कोंकणींतली म्हाका खबर आशिल्ली ही काय उतरां . सोदूंक गेल्यार 
अशी आनिकूय जायतीं उतरां मेळटली . कारण , कोकणीची कारवारची कोंकणी , 
मंगळूरची कोंकणी , केरळची जावं कोचीची कोंकणी अशीं जायती रूपां आसात . 
हातुंतली असली सगळी उतरां सोदून काडल्यार वासां - घाणींची एक व्हडली 
वळेरी जातली . 

ऋतुमाना प्रमाणूय त्या त्या दिसांचे वास वेगवेगळे म्हणूक जाय . पावसा 
तेंपाचे वास वेगळे - पयल्या पावसाचो तो मातयेचो वास सामको आगळोच ! 
खायन खायन दिसपा सारको तो मृदगंध ! तसलो आनीक दुसरो सुवास ना ! त्या 
वासाक तर हांव वसभर आंवडेतां आनी पयलो पावस पडटकीच त्या वासान मन 
धुंदावता - पोट भरून तो परमळ हांव आकंठ पियेतां , पोट्ट भर खातां आनी 
तृप्ततायेचो धेकर दितां . ( मागीर चड चड पावस पडटा , भोंवतणचो सुको पालो 
बी कुसता ताचो तो कुबट वास मनाक बेचैन करता . ) ह्या वासा बरोबर मागीर 
पत्र्यांत भाजिल्ल्या काजुबियांचो वास , पावसा तेंपार खावपाच्या आंब्या पणसांच्या 
साठांचे वास म्हाका सामके आमच्या जांबावलेच्या घरा मेरेन घेवन वतात . 

थंडे तेंपाचे वास तर आनिकूय वेगळे . पोटांतल्यान कुडकुडो येवचो , शिंयाचो 
कवळो येवचो आनी गरमा गरम पेजे निवळाचो जावं शीत - कडयेचो घम्म वास - 
बरोबर सुक्या बांगड्यांचो वास घेवन येवचो ! ना जाल्यार कुडकुडट्या शियांत 
फांत्या पारार उठून पणटेंतल्या तेला वासार , रानीत पेटिल्ल्या लाकडां उज्यार 
तापिल्ल्या भाणांतलें कडकडीत उदक - आंगाक लायिल्ल्या तेला - उटण्याच्या 
वासां सयत वेगवेगळ्या परमळीत शाबवा वासान दिवाळेची फांतोड याद जावची 
आनी दिवाळेचे फांतोडेच्या ह्या वासांत फोगोट्यो आनी शेणान सारयिल्ल्या 

आंगणाचो वासय तांतूत मेळोवचो ! 

गिमा तेंपाचो वास आनीक एके तरेचो ! एक तर वता कडार येवपी आंगाची 
हुमसाण आसताच , पूण तिचे बरोबरीन घोंटा , म्हुट्टे , आंब्यापणसाचो वास आनी 
मोगरी सुरंगां हांचे सारकेल्या परमळीत फुलांचो वास ! शिगम्याचो , फेस्ता - जात्रांचो 
वास , खाजें , चणे भिकणांचो वास तांतूंत भरसल्लो आसता . आनीक एक . ह्या 
वासां भितर भुरगेपणांतले सुटयेचो वासूय भरसावंक विसरूंक जायना . 

इतलेंच कित्याक , दिसाच्या दर एका पाराचो परमळ वेगवेगळो आसता . 
मात , ह्या परमळांक फावो तशे उतरांनी बांदूक जमना . पूण फांतोड्डेर चुकून केन्नाय 
उठून पासयेक गेल्यार थंड नितळ वाऱ्या बराबर - आनी सुकण्यांच्या म्होंवाळ 
तरेकवार सुरां बराबर त्या त्या तेंपांवेल्या फुलांचे वास भरसल्ले नाकाक जाणवतात 

जसो पारजती केशरी परमळ वा , ओवळांचो मंद , मनाक पिशें लावपी परमळ , 
तर तिनसांजचे भोवडेक पयस कोणाच्याय दारांत परमळपी रातराणयेचो - धुंद 
वास मनाक आफुडटा . श्रावणांतले अमुरपिके आमोरेर रंगयाळ्या शब्दुल्यां बराबर 
पोरसांत फुलिल्ल्या धव्याफुल्ल सोनटक्क्यांचो पावसाचे दडके बराबर येवपी ओलसो 
गोडूस वास कुडीच्या कणा कणांत रिगता , काय खीण मन धुंदावन सोडटा . 
पुष्यातली सांज मात हळडी - कुंकमांची ! तिका शेंवत्या - चांफ्यांच्या उग्र वासा 
बराबर चण्या - तिळगुळाचोय वास मारता . मोगऱ्यांकळ्यांच्या वासा बराबर हाका 
सांखळेच्या पांडुरंगा देवळांतले चैत्रेची तर म्हाका जांबावलेच्या शिगम्या पिंडिकेची 
याद येता . जाया - जुयांच्या वासान म्हाड्डोळची जायां - पुजा ताच्या दोळ्यां मुखार 
उबी जाता तर म्हाका श्रावण - सोमाराची याद येता . म्हळ्यार व्यक्ती - व्यक्ती 
कणकणी उगडासाचो “ माहौल " य बदलता आसुंयें . 

सकाळी मातश्या वेळान आयिल्ली जाग वेगळ्या वासाचो अणभव दिता . 
गिमा तेंपावेली भगभगीत दनपार आनी शियां तेंपावेली उबेचे गोयडेंत गुठलायिल्ली 
दनपार , पावसांतली सांज , रातीचो पयलो पार , सरती रात ह्या सगळ्यांतल्यान 
नाकाक वेगवेगळ्या वासांची जाण जायत रावता . तरी पूण फांतोड्डेवेले वेगळे 
वास , दनपारचे वेगळे , सांजेचे वेगळे वास आनी रातीचें वासांचे वेगळेपण हे 
आयच्या ह्या धकाधकीच्या आनी ताणां - तणावांच्या - शारांतल्या सिमेंट 


आंबाड्या भोवतीं तीन शेंवतीं 


77 


परमळीत संवसार 


देवा मुखार 


काँक्रिटाच्या संवसारांत शेणत चल्लां . आतांच्यो बायलो फकत गृहिणी अश्यो 
नासतातच . त्यो ऑफिसवाल्यो , कामार वचपी , म्हणटकीच हे वासांचे सुवाळे 
तांच्या नशिबांत खंयचे ? तांकां उठनाफुडे च्याच्या आदना बराबर कुकर वयर 
चडोवचो पडटा . तातूंत शिजपी अन्नाचो वास , फोण्णांचो परमळ जावं कांद्या 
लसणीचो दर्प सकाळ सांज तांच्या पदराक पुजिल्लोच आसता . मदीं गाडयां बसींचे 
गर्दैतले घामटें आनी ऑफिसांतले फायलींचे कुबट वास तांच्या नशिबात ! चुकून 
केन्नाय , गाडयेंत येवपी फुलवाल्यां कडले ‘ वासवाले ' चे वास ! खरे तर हांगाच्या 
त्या फुलांकय तो ताजो परमळ नाच ! शेळो भपकारोच चड मारता ! 

तांतुंतच ताकतिकेन केल्ल्या कावळ्या न्हाणांत ' येवपी शाबवाचो वास , तर 
ते बराबर नाश्त्या खातीर तव्यार घाल्ल्या तांतयाचो पातळिल्लो दरवळ , 
लायिल्ले उजवातीचो उग्र परमळ आनी देवाक घाल्ल्या फुलांचो मंद वास , अश्या 
सगळ्या वासांच्या एके तरेच्या कॉकटेलान घर भरून दार ओतता ! दीस वयर वयर 
चडत गेल्ल्याच्यो कुरवो दाखयत रावता - पायांची गती वाडयत वता . 

भुरगेपणांतल्या आनीक एका वासाची याद येता , पूण काळाच्या ओगा बराबर 
तो वासय आज शेणून गेला . ती मनशाय जगांत नात . पूण कुकरांत शिजपी मुळ्या 
भाजयेचो वास म्हाका म्हजे मुळावे शाळेच्या प्रांगणांत व्हरून पायता - सीमा 
बेबीच्या झगड्यांचे मूळ उस्तून दाखयता . 

भुरगेपणांत आमच्या गांवच्या देवळांत जावपी कालो , गौळणकालो , शिगमो , 
पिंडिका बी कसलोय उत्सव नाटका बगर उलग नासालो . 

म्हयनोभर पयलींच नाटकाचे वेध आमच्या भुरग्या मनाक लागचे ! तो काळ 
म्हणजे सकाळी बेगीन उठप , दीसभर शाळा , अभ्यास आनी खेळ , तिनसांजचे 
पाडे - परवचा , श्लोक ! सगळ्यांक पांयां पडले उपरान्त ' दिव्यां वात आनी तोणां 
हात ' म्हणटात तशें जेवन सुस्त न्हिदप ! रातची ९ -१० म्हळ्यार आमची मध्यान ! 
अशा वेळार बापायक , व्हड भावां - भयणींक ‘ ए म्हाका नाटकाक वचपाक उठय 
आं ' म्हणून मारिल्लो मस्को येवजता . 

हावाशिवा करून एकदांचो देवळांत मंडपांत जीव घालो की सूऽऽ जावचें ! 
मागीर सामके मुखार बसून इश्ट - मित्रांक जागो धरून एकामेकांची कुतां काडीत , 

झगडी - झुजां करीत ( जावं फकाणां मस्को करीत ) केन्ना एकदा पड्डो वयर 
सरता हाची जीव मुठीत घेवन केल्ली प्रतिक्षा ! पड्डो उकतो जायनाफुडें स्टेजीर 
घाल्ल्या फुलांच्या हाराचो वास , तातूंत आरतीचो वास , स्टेजीर भोंवडायिल्ल्या 
धुपाचो वास हो सगळो एकवटीत परमळ न्हिदेची गोयडी ओडिल्ले मन ताजें करून 
सोडटालो . स्टेजीर घडपी कार्यावळ पळोवचेली उमळशीक , पेटीवाल्या बालाल्या 
फोणांत पाय सोडून बसपा खातीर केल्ली झगडी , ताच्यो धपकावण्यो , कुटले खायत 
पेटयेर भोवडायिल्ल्या बोटांचो तो स्पर्श अजून आंगार कांटो उबो करता खोशयेचे ! 
नाटकांतले ते सूत्रधार - नटी , प्रभूपदास नमिनदास जावं रामनाथ दामोदर - एका 
सुरार गायिल्ली ती नांदी - सगळ्यांत जात्रेतल्या माणांतले चणे भिकणां , फुलयिल्ले 
बोमाडे , खाजें , साकरेची रंगीत देवळां - कापां , भजी वड्यांचे ते घमघमीत वास , 
भटांले खानावळीतल्या काड्याचो वास - ते न्हिदेन चुरचुरपी दोळे , तें जागरण - 
सगळे सगळे येवजता आनी ते ही नो दिवसा गतः ' म्हणून मन खंती जाता . 

व्हड जातकीच जायत्या नामनेच्या नट - नटयांची नाटकां पळयलीं , व्हडले 
व्हडल्या फामाद थिएटरांनी वचून पूण भुरगेपणांतल्या त्या नाटकांक ही लागचनात ! 
ह्या थिएटरांनी नाटकांच्या वा स्टेजीवेल्या वासा परस लोकांच्या आंगाच्यो हुमसाणी 
अदीक ताणी मारिल्ले तरातरांचे सेंट आनी चेरांचे वास हाणी जिवाची घुस्मट 


मात चड जाता . 


म्हज्या मतान घरांतल्या वेगवेगळ्या कोनशांकय वेगवेगळे वास आसतात . 
रांदचेकुडीचो वास वेगळो . देवाकुडीचो परमळ वेगळो . हॉलांतलो वेगळो आनी 
बेडरूमांतलो वेगळो , संडास - बाधरूमाचो तर तेय परस वेगळो ! तेच प्रमाण प्रत्येक 
बिल्डींगेचोय वास वेगवेगळो आसता . देवळांत भक्तिचो , आरतीचो , उजवाती 
कापराचो , फुलांचो - निर्माल्याचो , तिर्थ - प्रसादाचो वास येता . शाळेत , लायब्ररींत 
भुरगीं मास्तराचो , पेपर पुस्तकांचो , शाई - घाटींचो वास मारता . अगरसाळ जावं 
हॉटलांनी जेवणा - खाणांचो वास नाकांत रिगता , तर ऑफिसांनी फायलींचो आनी 
नस्त्या पॉलिटिक्साचो वास येता . 

घरांतल्या घरांत कितेंय झगडीं वादंग आसल्यार , भितरले - भितर कितेंय वाद 
धुमशेता जाल्यार ताज्या धुंवराचो वास हुमऱ्या भिंतर पाय घालतनांच नाकाक 

जाणवता . तेच प्रमाण मरणाचो थंड शिरशिरो हाडपी स्पर्शय जाणवता . म्हळ्यार , 
खंयच्याय घरांत निकतेच मरण जावन गेल्लें आसल्यार , उतरांनी सांगचें पडना 
आपशीच ताचो वास येता - मरणगंध ! पूण हो वास म्हणचे ‘ वासांसि जिर्णानि ' 
हांतलो न्हय आं- हो वास म्हळ्यार घाण - परमळ हांतलोच वास ! हय , आतां 
हांतलें कोणाक कितले जाणवता तें जाच्या ताच्या घाणेंद्रियांचे तांकी प्रमाण 
थारता हे सत ! 

संवसारभर अशे वेगवेगळे वास आसपावल्यात . सैमान निर्माण केल्ले सैमीक 
आनी मनशान निर्मिल्ले ते कृत्रीम ! - तरांतरांचे चेर बी - आदिमकाळा सावन जण 
एकाक परमळीची आवड ! काय जाणांक तर वेगवेगळ्या चेरांची भयंकर ओड 
आसता - न्हय , वेसनूच म्हळ्यार जाता ! तांचीय चूक ना , आमच्या देवादिकांकय 
हो शौक आशिल्ल्याचे आयकूक येता . देवाक आमी ताणेच निर्मिल्ली आनी 
परमळान भरिल्ली फुलां अर्पितात , अर्पून वेल्यान आनी “ मूखवासार्थे पूगिफलम' 
म्हणून निवेद्य दाखोवन जातकीच विड्या दक्षिणे बराबर सुगंधीत द्रव्यां - परिमलम् 

म्हळ्यार चेर अर्पितात . दर एके पुजेंत - मागीर ती गणेसपुजा आसूं , 
सत्यनारायणाची वा सत्यविनायकाची पुजा वा देवीची पुजा जावं - परमळा बगर 
पुजा अर्दकुटीच म्हणूंक जाय . 

गटार , मूत , हळशीक हे सारकेले घाणयारे वास , शेत - मळे हांचे सेंद्रीय वास 
वेगळे . तशेंच फळांचे फुलांचे , खाणा - जेवणाचे परमळ वेगवेगळे ! ताज्या दिकाचो 
वास आनी पिक्या फळाचो वास वेगळो , तेच प्रमाण " ज्ञानाचा सुवासु " वा 
“ परिमळु " तो आनीक वेगळो ! ज्ञानाची ओड आशिल्ल्या मनशाक पुस्तकांचो 
वास लेगीत ज्ञानाची भूक प्रज्वलित करपी थारता ! नव्या पुस्तकांचो कोरो वास , 
नव्या कपड्यांचो वास नाविन्याचे आवडीन नाक फुलयता . 

वासाचे बाबतींत कुडींतलें नाक पंचेंद्रियांतलो एक मुखेल अवयव - हांतल्या 
वासांच्या ग्रंथींक खूब म्हत्व आसा ! बऱ्या वायट वासावेल्यान आमी वस्तू वेंचून 
काडूंक शकतात . कुड्ड्यांचे घाणेंद्रीय तर सामकें तीख आसता . तांच्यो संवेदना 
एकदम खर ! सामके सूक्ष्मातिसूक्ष्म बदलय तांकां वासावेल्यान वळखूक येतात . 

वासावेल्यान ते मनीस वळखतात , ताका पारखितात . परिचित - अपरिचिताची 


परमळीत संवसार 


780 


आंबाड्या भोवतीं तीन शेंवतीं 


जाण तांकां येता . अशीच थोडीभोव शक्त कुत्र्या माजरा सारकेल्या प्राण्यां मदीं 
आसता . शिकारी सुणे , पुलीसखात्यांतले सुणे वासा वरवीं सावज जुस्त सोदून 
काडटात . मराठीत हाका ' हंगेगिरी करप म्हणटात . अशेच कांङ्क शिकारेचो वास 
काडपी वा हुंगेगिरी करपी ' मनीस प्राणीय समाजांत आसतात , ना न्हय ! 

हवेत जाल्ले प्रदुशण लेगीत बऱ्या वायट वासाच्या आधारान आमी जाणून घेवं 
शकतात . हालिंसाराक वाडट्या औद्योगिकरणाक लागून शुद्ध हवेत तरांतरांचे 
गॅस , दुशीत वायू भरसल्यात हे तांच्या परमळावेल्यानच जाणूंयेता . पयलीं गोंयच्यान 
गाडयेंतल्यान येतना कल्याणाक गाडी पावत येतकच वा बसीच्या प्रवासांत वाशी 
पनवेल पावनाफुडें सोंसूं नज अशे दुर्गंध सुरू जाताले आनी शुद्ध वाटारांतल्यान 
प्रदुशीत हवेत पाविल्ल्याची जाणविकाय जाताली , ‘ पावली एकदांची मुंबय ' हाची 
गवाय मेळटाली . दिसान दीस वाडत वचपी ह्या प्रदुशणान मनाक एके तरेचो 
धाकसो बसला - देवा आमचे फुडले पिळगेक कित्या कित्याक तोंड दिवचें 
पडटले काय ? आमी नाकार लेंस धरतात . तांचेर मास्क घालून भोंवपाचो वेळ 
येवचो ना मूं ? 

पर्यावरणाची संतुळा इबाडत चल्ल्या अशी बोबाट वचत थंय आयकूक 
येता . दिशींमाशी वाडपी हे प्रदुशण थांबून ‘ सुगंधीत परमळान धाय दिको 
भरल्यो ! ' अशें परतून एकदां जायत काय ? 

सोबीत सुंदश वसुंधरा - अंदमान ! 


शाळा कॉलेजीत आसतना जण एकल्याक थोडे भोव तरी भविश्याचे पिशें 
आसता जावंये . चड करून तन्न्या मनांत सपनां फुलोवन तांचे घर बांदतलो येत्न 
करचेलो वा , सपनां सत्यांत परीवर्तीत करचेलो तो काळ आसता ! आनी देखून 
घवघवीत म्होवाळ फुडाराचे भविश्य जणएकाच्या मनांत सुवात धरून आसता . 
तेन्नाच्या काळांत खंय खंय वाचून आयकून जाणा आशिल्ले , पायांच्या बोटांचेर 
चक्रां आसल्यार वा पायांच्या तळटार तीळ आसल्यार खूब भोंवडी घडटा 
म्हणून ( पांयांक चाक लागलाय अशें म्हणटा तें ताकाच लागून जावंये ) पूण 
म्हज्या पायार ह्या चक्राच्यो कुरवो आसुनूय अजून तरी म्हज्या मनासारको प्रवास 
जावंकच ना . आंकवारपणांतूय ना , लग्ना मागीरय ना ! आमचे फकत ' बॉम्बे टू 
गोवा ' , ' गोवा टू बॉम्बे ' चालूच ! पयलीं गोंयां आसतना हांवें घर मुंबय म्हणून 
आनी आता . मुंबय पावतकच म्हजें कुळार गोंयां म्हणून ! देखून , ‘ अमुचे इथेच 
पंढरपूर ' म्हणून ताचेरूच हांवें समाधान मानचें . ना जाल्यार वर्सानवर्स इतले तरी 
भोंवपी कितली जाणां आसात ? 

लग्न जातकीच हनिमूनाक लेगीत थंयचे थंयच माथेरानाक गेल्ली . फकत 


सोबित सुंदरा ... 

चार दिसांक . आनी सोबीत गोंयच्या आंगाखांद्यार जल्म गेल्ल्यान म्हजे सारकेल्याक 
माथेरान म्हळ्यार ‘ किस झाड की पत्ती ! ' आनीक कोणय बँक ऑफिसर एलटीसी 
बी मेळटा म्हणून काश्मीर , सिमला , कांयच न्हय जाल्यार उटी बँगलोराक तरी 
वचपाचो . पूण ना , सुटी ना . सोयऱ्यागेर वचुकच जाय , हे आनी तें ! निमाणे 
आमच्या नशिबांत माथेरानच ! बरें , मागीर तरी इतलीं वर्सा खंयच वचूंक मेळ्ळां ? 
गोंयच्यान मुंबय , मुंबयच्यान गोंयां , ज्ञानबा तुकाराम करीत करीत वर्सी गेली . 
एकदां संवसार फाटीक लागलो म्हणटकीर तरातरांच्या संकटांक आनी अचडणींक 
तोंड दिवचेंच पडटा . गुरवार - बाळंत म्हणून , मागीर भुरगी मातशी व्हड जातकीच 
वचचे अशें करता करतां उल्लें तें उल्लेच ! दोन खेपो तर दीस थारावन बँगलोराक 
वचपाच्यो विमानाच्यो तिकेटी काडुनय कॅन्सल करच्यो पडल्यात . काय अडचणी 
अशो अचकीत येतात आनी थारायिल्लो बेत तडीक व्हरूंक मेळना . थर्मामिटरांतलो 
पारो हातांत धरूंक येना , तसो . मागीर मन खिन्न जाता . त्या खिणापुरती सगळ्या 
गजालिंची , जिणेची रूचूच गेल्लेवरी दिसता . पूण सदा सदा मरतल्याक कोण 
रडटलो अशी म्हण्णी आसा , तशी आतां मनाक ह्या सगळ्यांची इतली संवंय 
जाल्या - खेद खंत कांयच दिसना . अकस्मात जेन्ना आमी अंदमानाक वचूंक 
मुंबय विमानांत बसलीं तेन्ना म्हाका कितली खोस जाली म्हूण सांगू ! 

थंय वतनाय कितल्यो अडचणी आयल्यो म्हणून सांगच्यो ? आमचो बेत 
आयकनाफुडें आयकतल्यांची पयली प्रतिक्रिया अशी - “ शीऽऽ , सगळे सोडून 
अंदमानाक शीं वतात बाये ? काळ्या -पाण्याचे ख्यास्तीर गेल्लेवरी ! ” “ सांबाळात 
आं ... थंय मलेरिया , प्लेग सदांकाळ आसता खंय . ” कितें हे एकेक गैरसमज 
आमच्या लोकांचे ! “ आंवय आंवय , पळोवपासारकी कितलीं ठिकाणां आसात . 
काश्मीर , सिमला , दार्जीलींग , काठमांडू , उटी , बँगलोर ! अंदमानांत कितें दवरला ? 
अशेंच सगळ्यांचे प्रस्न . आमीय बी खरे म्हळ्यार मद्रास , बँगलोर , म्हैसूर , उटी 
करपाचेंच येवजिल्लें . पूण बँकेचे खुस्तार वचपाचें . तातूंत अंदमाना मेरेनचे अंतर 
सुट्टा . बँकेच्या पयशांनी येवपा वचपाचो खर्च सुट्टा जाल्यार वचचे अशें 
ठरले . टीव्हीचेर बी अंदमानाविशी म्हायती दाखयताले तें जालेंच . पूण मनांत 
खंयतरी स्वातंतत्र्यवीर सावरकारांक जंय बंदखणींत दवरिल्लो ती भूय पळोवचेली 
उमळशिकय आशिल्ली . पूण गेली म्हणून बरें जालें . “ सोबीत सुंदरा ती वसुंधरा " 
पळोवंक मेळ्ळी . 

थंय वचचेलो मोसम तसो नोव्हेंबर ते मायाच्या मध्यामेरेन . वचपाचे दोनच 
मार्ग - विमान ना जाल्यार बोट ! पूण बोटीन येवपा वचपाकच खूब दीस लागतात . 
देखून आमी विमानान वचपाचे थारायलें . मुंबय सावन मद्रासाक वचून थंयच्यान 
पोर्ट ब्लेअराक वचपाचे आशिल्लें . मुंबयच्यान संक सुटिल्ले विमान मद्रास 
विमानतळाचेर रातचे आठांक पावलें . पोर्ट ब्लेअरची फ्लायट आशिल्ली फांतोडेर 
पांचांक ! म्हणटकीच ती रात मद्रासाकच काडची पडली . पूण मद्रास शारापासून 
विमानतळ पयस आनी अनवळखी प्रदेशांत . बेठीच रिस्क नाका म्हणून 
विमानतळारच रावली . परत येतना मद्रास पळोवपाचें थारायिल्लंच . 

मागीर तांत्रीक बिघाड , फ्लायट लेट जावन थंयचे सगळे सोपस्कार सोंपून 
पावणे संक विमानान मद्रास विमानतळावेल्यान उड्डाण केलें आनी सवाय आठांक 
सकयल ल्हान ल्हान पांचवीं पांचवीं बेटां दिसूक लागली . - मनाक आपशींच 
समजलें , पावली आमी अंदमानांत ! 

आमी आयकल्ली रॉस आयलंड , बांबू फ्लॅट , फिशरी जेट्टी , मरीन जेट्टी 
( जेट्टी म्हणजे धको ) अशीं जायती बेटां दिसूक लागली . सेल्युलर जेल ! थंय 
जल्मठेपेची ख्यास्त भोगूंक धाडिल्ल्या सावरकारांक लेगीत हे बेट म्हणजे 
सामकें अप्सरेच्या बंगल्यावरी दिशिल्ले खय ! मागीर मजेंत भोंवडी करूंक भायर 
सरिल्ल्या आमच्या सारक्यांक तर तें सर्ग कशें , येवेलें नंदनवन कशें दिसलें जाल्यार 
अजाप ना ! बोट आनी विमान येवचेले दीस म्हळ्यार थंयच्या टॅक्सीवाल्यांची 
पर्वणीच म्हणूंक जाय . ४-५ कि.मी. लागशिल्ल्या जाग्यांनी वचूंक लेगीत 
मागीर ते ६०-७० रू . भाडे मागतात.पिक सिजनांत तर विचारपाचंच नां . देखून 
थंय मजेक भोंवडेक वतल्यांनी बोल्स मातशे सदळ सोडिल्लेच बरें ! मागीर आनी 
खर्चाचो विचार करपाचो ना . सिझनांत तर रावंक जागो मेळपय कुस्तार ! 

विमान देवतां देवतां पावस शिरशिरलो . मोठो मनभुलोवणो देखावो दिसलो . 
सुर्याची सकाळची कंवळी किरणां - तांतल्यान शिरशिरपी पावस धर्तरेच्या माथ्यार 
भांगराची रुप्यांची फुलां रकयल्लेवरीं भासतालो . विमानतळावेल्यान टॅक्सीकडेन 
वतासर आंगावेले कपडे लेगीत भिजले . पूण १२-२० मिनटांभितर आमी सुकी 
सडसडीत जाली . इतलीं हांगाची हवा सुकी ! हांगा सद्दा दिसाक दोनदां तरी 
पावस पडटा . ताका लागून भूमायेचो पांचवो शालू बाराय म्हयने नवोताल्ल उरता . 
माती ना , धुल्ल ना , माड - माडयांची भाटां शिंपचेलो हुस्को ना . झाडां लायलीं की 
सोबित सुंदरा ... 

जालें . दोगुल्लेचेर लेगीत माड माडयो आनी केळिंची झाडांय केदी व्हड ! काय 
काय झाडांची कांडां इतली रूंद , एकेच फळयेंतल्यान आठ - आठ जाणांक 
जेवचेलें मेज लेगीत घडू येत , येदी ! 

मुंबय सारकेल्या प्रदुशीत पर्यावरणांतल्यान थंय वतकीच शुद्ध हवा वा वातावरण 
म्हळ्यार कितें तें समजता . खरे म्हळ्यार आमचे सारकेल्या निजाच्या गोंयकारांक 
सैमाची ही पांचवीसाण नवी न्हय . पूण उत्तरप्रदेश , बिहार , उडिसा सारकेल्या सुक्या 
गावांतल्यान हांगा येतल्यांक वता थंय पातळिल्लो तो पांचवो रंग आनी भोंवतणचो 
दर्या भूल घालेबगर रावना . आमच्या मनाक भूल पडली ती थंय उबे रावल्यार 
खंयच्यानय दिसपी सोबीत नितळ दर्या उदकाची आनी त्या भव्य दिव्य रानांचे 
सोबितकायेची . 

अंदमान - निकोबार हो कितल्याशाच ल्हान ल्हान बेटांनी एकठांयिल्लो एक 
ल्हान प्रदेश ! नदर वचत थंय दर्याचे सोबीत निळे उदक आनी देगेवेलीं तीं 
पांचवींचार रानां दोळ्यांची तान भागयतात . १ ९ ३८ मेरेन अंदमान ब्रिटिशांच्या 
ताब्यांत आसलें . दुसऱ्या म्हाझुजावेळार १ ९ ४२ ते १ ९ ४८ मेरेन जपानी लोकांनी 
ताचेर राज्य केले . ह्या वेळार सुभाषचंद्र बोसांनी अंदमानाक भेट दिल्ली में खूब 
म्हत्वाचे म्हणूक जाय . राजकीय नदरेन ह्या बेटांचे पांच भाग केल्यात . उत्तर अंदमान , 
दक्षीण अंदमान , मध्य अंदमान , लिटल अंदमान , निकोबार आनी ग्रेट निकोबार . 
आनी ह्या सगळ्यांची राजधानी पोर्ट ब्लेअर . 

१ ९ ८१ त अंदमानाची लोकसंख्या दोन लाख आसली . सगळोच ३५० ल्हान 
व्हड बेटांचो हो समूह ! पयलीं हाका ‘ काळे पाणी ' म्हणटाले . आतां ताकाच 
आनंदवन , नंदनवन म्हणून तोखणायतात ! सैमाचो हाचेर भोव मोग . ताचेच 
कृपादृष्टिचो परिणाम म्हणून एके वटेन निळो निळो दर्या आनी दुसरे वटेन पांचवी 
पांचवी दाट झाडी - इशान्य मॉन्सून वारें हांगा पावस घेवन येता . दाट झाडी , 
सदा पावसाचो शिंवर हाका लागून हवेंत एके तरेची थंडाय सतत आसता . अंदमान 
हे सामकें उदेंतेक अशिल्ल्यान सुर्योदय पांचांक जाता तशीच सांजय साडेचारांक 
पांचांक जाता . सांजेच्या चार - साडेचारांक काळोख पडपाक सुरवात जाता . स 
वरां जायमेरेन गुपाट काळोख जाता . फांतोडूय तशीच बेग्गीन जाता . 

पयल्या दिसा मजाच जाली . जनेलांतल्यान खसखशीत ओत दोळ्यांत आयलें 
म्हणून उठून पळेत जाल्यार फांतोडेची पांच जाल्ली . म्हाका दिसले , म्हजी 
आंबाड्या भोवतीं तीन शेंवतीं 

सोबित सुंदरा ... 
85 


घडयाळूच 

बिगडल्या ! कित्याक , भायर सामकी ९ -१० वरां जाल्लेवरी उजवाड 
दिसतालो . पूण सगळ्याच घडयाळिंनी पांच जाल्ली . मजाच दिसली . भुरगी 
लेगीत बेगीन उठली . बेगीन न्हिदप आनी बेगीन उठप हो मंत्र हांगच्या सैमानच 
लोकांक दिला जातलो . देखून तांची भलायकी बरी उरता . वचत थंय ताजें 
फडफडीत नुस्ते , शुद्ध हवा , निवळ नितळ उदक ! एक मात खरें , हांगाचे लोक 
सामके आळशी ! इतली बरी हवा , सुपीक भूय पूण मात्शे कश्ट घेवन भाजीपालो 
रोवन काडप ना . ताचे पासत मागीर मद्रास जावं कलकत्यासावन येवपी विमान 
जावं बोटिंचेर अवलंबून रावप ! हांगाचे लोक चड करून फकत तादूळ आनी 
नुस्त्या हुमण जेवतात . भाजी -चपाती बी ना . एक मात आसा - केळी , तरेकवार 
जातिंची , पांचवीं आनी हळडुवींच न्हय तर तांबडी लेगीत आनी नाल्ल भरपूर ! 
थोड्याभोव कश्टांची तयारी दाखयत जाल्यार बरी भाजी मेळू येता ! काय महाराष्ट्रीय 
कुटुंबां बी नोकरी धंद्यानिमत्तान हांगा स्थायिक जाल्यात . ती मागीर आपणाल्या 
पोरसांनी भाजी बी लायतात . पूण विकत घेवन खावप एकूण म्हारगच पडटा ! 

थंयच्या पर्यटन विभागाचे बसीन थंय पाविल्ल्या दिसाच आमी हॉटेलाच्या 
रूमार वचून सामान भितर उडयलें आनी भोंवपाक सुरवात केली . पयल्यान पयलीं 
पोर्ट ब्लेअरचे ल्हानशें सोबीत प्राणीसंग्रहालय पळयलें . ताचे भोंवतणी दाट झाडी 
आसा . ताका लागून पांजऱ्यांत आसुनूय जनावरांक रानांत आशिल्लेवरी दिसता 
जाये . थंयच मानग्यांचे प्रजोत्पादन केंद्र आसा . पोर्ट ब्लेअराचें मनीसशास्त्रा 
संबंदिचें म्युझियमय त्याच दिसा पळयलें . निकोबारांतले राबी , ओंगे , जाखा 
रॉम्पेन ह्या रानवटी जमातिंच्या लोकाचे फोटे , तांच्यो सदच्यो वापरांतल्यो वस्तू , 
तांच्यो आंगाखांद्यार घालपाच्यो वस्ती हांचें तें म्युझियम . त्यो वस्तू पळेतकीच 
तांकां रानवटी कित्याक म्हणचे हो प्रस्न पडटा . वेताचे विणिल्ले खोंटले , फांतरांच्यो 
शंखांच्यो - शिपयांच्यो वस्ती इतल्यो सोबीत आशिल्ल्यो की आयच्या मोर्डन 
बायलांक त्यो घालपाचो मोह जावंचो . लाकडाच्या एकाच ओंडक्याचे केल्लें 
सोबीत व्हडें तर पुराणांतल्या चित्रासारके दिसतालें . ताचे मागीर मरीन म्युझियम 
पळयलो . हांगाचे शेल्स आनी दर्या पोटांतल्या वस्तुंचो संग्रह खरेंच पळोवपासारको . 
व्हडल्या व्हडल्या कासवांच्यो फाटी , डॉलफिन्स , शार्क हांचे सांगाडे केदे व्हड ! 
मेल्ली नुस्तीय बाटल्यांनी भरून दवरिल्ली . खरे तर सरकाराक हांगा एक बरें 
एक्वेरियम करप सहज शक्य आसा . 

थंय पाविल्ली त्याच दिसा सेल्युलर जेल पळयली . सावरकराच्या वेळावेल्या 
सात भागांचे ते बंदखणिचे तिनय भाग आज धड आसात खरे , पूण हे बंदखणिच्या 
पयलिंच्या फोट्यावेल्यान तिचे सोबीत रचणुकेचो अदमास येता . एका उगरमुपी 
कमळाभशेन ! जेलराचो जागो मदीं आनी ताचे भोंवतणी सात पाकळ्यो कशो 
कुडी . एकेच वळेरेंत उब्यो आसात . एके पाकळेत १२३ सेल म्हणजे गुंफो . 
सावरकरांक खंय १२३ वे गुंफेत दवरिल्ले आनी ६ ९ ८ हो तांचो नंबर आशिल्लो . 
ब्रिटिशांनी १ ९ ८६ त ही बंदखण बांदूक घेतिल्ली . १ ९ ०६ मेरेन बांदकामाचे काम 
चलतालें . खुब्ब व्हड वणटी आशिल्ली ती व्हडली कादय पळोवन जिवाक भितरले 
भितर कितें जालें म्हणून सांगू ! बंदखणिचो एक भाग राष्ट्रीय स्मारक म्हणून जतनायेन 
दवरला . भायले वटेन स्वातंत्र्य सैनिकांचे फोटे , ते वापरताले त्यो वस्तू , कपडे . 
तांकां जाल्ल्यो ख्यास्ती हांचो संग्रह आसा . फामाद कोलू थंयच दवरला . त्यो 
वस्तू पळोवनच दोळे भरून येतात . कसो तांणी बाबड्यांनी हो छळ सोंसलो 
आसतलो हे येवजुनच जीव घुस्मट्टा . हांगाच तिसऱ्या माळ्यार कोनशाक 
सावरकरांची कूड आसा . थंय तांचो एक व्हडलो फोटू तशेंच तांचेर काडिल्ली 
पोस्टाची तिकेटूय दवरल्या . त्या म्हान स्वातंत्र्यसैनिकाची याद मनांत तेवत दवरून 
आनी तांच्या उगडासाक नमन करून थंयच्यान भायर सरलीं . 

दनपरां दोनांक सुमार बसीन परत हॉटेलांत हाडून सोडली . आनी सांजची 
लागींच भोंवची म्हूण थारावन आमी जेवन जी न्हिदली ती पयल्या दोन दिसांचे 
जागरण , भोंवडेचो शीण निवळावन एकदम काळोख जातकीच जागी जाली . 
मागीर थंयचे थंयच मात्शे पांय मेकळे करून जेवन खावन न्हिदली ती 
दिसा फांतोडेर पांचांक जागी जालीं . 

दुसऱ्या दिसा सकाळी साडे संक बस आयली . लागशिल्ली दोन बेटां पळोवन 
' शल्स कलेक्शन ' हे दर्यावेळेर गेली . थंय ल्हारां बरोबर सोबीत शंख शिंपयो वा 
शल्स येतात . म्हणून ताका नांवूच रॉल्स कलेक्शन ! थंय इतल्यो सोबीत रॉल्स 
येतात की खंयच्यो घेवंच्यो आनी खंयच्यो उडोवच्यो - ‘ घेतां किती घेशील दो 
करांनी ' अशीच कोणाचीय स्थिती जावंची . वेंचतां वेंचतां पुरो जाता . थंयच्यान 
मागीर चिडिया टापू पळोवंक गेली . थंय खंय तरातरांचे पक्षी दिसतात . आमकां 
काय तो योग आयलो ना . वेळ चड नाशिल्ल्यान मागीर दुसरेकडेन गेली . अर्थात 
ह्या ल्हान ल्हान बेटांची आनी वेळांची नांवां म्हजे सारकेल्याचे तकलेंत उरपाची 


दुसऱ्या 

नात . थंय वेळेर बरीच मजा आयली . थंयच्या थळाव्या लोकांची लग्नाची एक 
व्हंकलपावणी पळोवंक मेळ्ळी . थंयचे लोक हिंदी बरी उलयताले . तांतले एके 
बायलेकडेन वळख करून घेवन तांच्या रिती - रिवाज प्रथांविशीं मात्शें 

समजून 
घेतलें . 

लग्न जातकीच दुसऱ्या दिसा वाजत गाजत वहाड ‘ होर ' म्हणजे न्हवरो 
व्हकल घेवन गंगेचे भेटेक वेळेर येतात . थंय न्हवऱ्यांचे बाशींग देंवोवन त्या 
बाशिंगाची जोडप्याकडल्यान पुजा करून घेवन नाल्ल आनी तें बाशींग घेवन पांच 
जाण दाँत भितर व्हरून बुडयतात आनी मागीर , बायल म्हणिनाका , दादले 
म्हणिनाका , एकामेकांक ओडुओडून दाँत नव्या कपड्यांसकट बुचकाळावन 
काडटात . बरीच मजा आयली तें पळोवन ! 

जॉलीबॉय आयलंडांत आनीक एक मजेशीर गजाल अणभवूक मेळ्ळी . थंय 
वचून पोर्ट ब्लेअर सावन बसीन वरभर पयस वाडूर हे दर्यावेळेर वचचे पडटा . 
मागीर वाडूरसून जॉलीबॉयकडेन बोटीन वचचें पडटा . वता थंय एक उल्याचे 
वाटेर बेटांच बेटां . भोंवतणी सोबीत सैम आनी मदीं दर्यांचे उदक - खंय निळे , 
खंय गाड निळे तर खंय खंय पांचवें तर कायकडेन धवेफुल्ल ! प्रदुशण नाशिल्लं उदक 
सुर्याच्या कंवळ्या किरणांनी रुप्यावरी लखलखताले ! उदकांत वेगळे वेगळे ल्हानव्हड 
रंगयाळे नुस्तें . जॉलीबॉय म्हऱ्यांत पावतकीच बोट मात्शी भितर उबी जावन ल्हान 
बोटिंनी आठ - आठ पंगडांनी वेळेर व्हरून सोडले . थंय थोडो सुसेग घेतकीच 
दर्यावेल्या नुस्तेकारांनी दोगां दोगांक आपणाल्या व्हड्यांत बसयले . तातूंत 
बसतकीच ते दोळ्यांक लावंक एक वेगळेच गॉगलशे दितात . उदकांत तकली 
बुडयतकीच त्या गॉगलांतल्यान खोल उदकांतलो जमनिचो तळ दिश्टी पडटा . 
रंगयाळे नुस्ते , वेगळे वेगळे रॉल्स , कोरल्स , पोवळी सगळे सामकें स्पश्ट दिसता . 
उदकापोंदचो तो खजिनो पळोवन कोणाचेंय मन धादोशी जाता . 

हांगा येतकीच भुगोलांत शिकिल्ल्या विषुवृत्तावेल्या दाट रानवटी प्रदेशाची 
याद जाता . रानां आनी समुद्र हांचो सोबीत एकवट आनीक खंयच घडचो ना . 
पोर्ट ब्लेअराक एक फेरीबोट आसा . ती दनपरां अडेज - तिनांक सुट्टा आनी 
सात बेटांची उडटी भेट घडोवन साडेपांच - स मेरेन परत हाडून सोडटा . ही उदकांतली 
भोंवडी भोव मजेशीर ! थंय एका बेटार गोळाक लावपाची ख्यास्त भोगयताले तो 
जागो पळोवंक मेळटा . हांगाची आडसरांखाल्यार मागीर आनीक खंयचेच आडसर 

बरें लागचे ना . इतले गोड उदक आनी रूचीक कातली खंयच मेळपाची ना . 

अंदमानांतली ' चॅकम सॉ मिल ' ही आशियांतली सगळ्यांत व्हडली सॉ मिल . 
शंबर वर्सा पयलिंचो तो लाकडांचो कारखानो . समुद्रांतल्यान लाकडां उबारून 
तांचे जाय तेदे कुडके , फळयो करून ते ट्रकांत भरी मेरेन सगळे काम मशिनाचे 
मदतीन जाता . येदी व्हडली कांडां पूण ५-६ मिनटांभितर कापून ट्रकांत वचून 
बसतात . पळोवंक मजा आयली . पूण मनांत भंय - अशी रानां कापून अंदमानाची 
मुंबय जावंक कळाव लागचोना ! थंयच म्हऱ्यांत व्हिमकोचो फामाद फस्कां 
कारखानोय आसा . आमकां हांगाचें रॉस आयलँड मात पळोवंक मेळ्ळे ना . हे 
भारतीय नौदलाचे हद्दीत आसा . थंय वचपाक परमिशन घेवचे पडटा . लॉचिची 
वेवस्था ते करतात . फकत पयशे दिवपाचे . थंय वचूक पोर्ट ब्लेअरसून २०-२५ 
मिनटां लागतात . पूण आमच्या नशिबांत आमी वतली आशिल्ली त्या दिसा कोण 
तरी गव्हर्नर येवपाचो आशिल्ल्यान बाकिच्यांक प्रवेशबंदी आशिल्ली . 

पोर्ट ब्लेअर हो दोंगरांचो भाग . थंय एक तर आमी चडणी चडत आसतात ना 
तर देंवत आसतात . रस्ते व्हडले . सादे . चलप लेगीत ट्रेकिंग केल्लेवरी दिसता . ८ 
१० बेटां मेळून पोर्ट ब्लेअरचे हे बंदर जाला . ह्या बेटांनी वचूंक ल्हान लॉची 
आसतात तर काय बेटां पुलांनी जोडल्यांत . 

आमी परतिच्यो तिकिटी मुंबयच्यान काडिल्ल्यो . पूण ओके करूंक नासल्यो . 
थंयच्यान परत येवपाची तारीक तांचेर घाल्ली नाशिल्ली . आनी थंयच्यान मद्रासाक 
वचप्यांची इतली गर्दी , विचारपाची सोय ना ! आमी थंय गेल्ली एप्रिलाच्या निमाण्या 
सप्तकांत आनी पांच स दीस अंदमानांत काडून मागीर मद्रासच्यान बँगलोर , म्हैसूर , 
उटी करून मुंबय परतुपाचो आमचो बेत आसलो . पूण थंय शाळांक बी सुटी 
तेन्नाच पडिल्ल्यान आनी शिक्षकांक पयले प्राधान्य आशिल्ल्यान विमानाच्यो 
जावं बोटिच्यो कसल्योच तिकिटी मेळनासतना म्हयनोभर थंयच अडकून पडपाचो 
रंग दिसूक लागलो . तितलो वेळ आमच्या हातांत आसल्यार काय दिसचें नासले . 
पूण तिकेटी मेळूक कुस्तार जायनाफुडें भोंवडेचो सगळो मूड ऑफ जालो . 
आतां ही मजेची भोंवडी म्हणपाची सोडून ‘ काळ्या पाण्याची ख्यास्त ' दिसूक 
लागली . म्हत्वाचे म्हळ्यार , वळखिचे कोण नांत . सोयरीं धायरी लागी नांत . 
पयस खंय तरी रानांत वचून पडिल्लेवरी जालें . आनी देखुनच हाका भेट ताका मेळ 
करून वचपाची वेवस्था करूंक पुराय दोन दीस गेले . मद्रासच्यान बोटिच्यो वा 
आंबाड्या भोवतीं तीन शेंवतीं 

विमानाच्यो तिकेटी मेळप कुस्तार म्हणनाफुडें कलकत्याक जाल्यार कलकत्याक 
वचुया म्हणून स सात दिसांमागीर खंयची मेळटा त्या दिसाची तिकेट पयलीं 

बूक 
करून उडयली आनी सुटकेचो उस्वास सोडलो . तशें पांच स दिसांभितर सगळे 
पळोवन आमची हौस भागली . फकत रॉस आयलंड आनी कार निकोबारच्या 
रानांनी भोंवपाक मेळ्ळेना . कारण थंय व्हरपी हॅलिकॉप्टर्स हेर कामाक लागिल्ली . 
ताका लागून थंयच्या सगळ्या म्हायतिच्या फिल्मांचेरच समाधान मानचे पडले 
आनी पळोवंक मेळ्ळे तेंच थोडें न्हय अशें म्हणत मनाक धादोसकाय भोगची 
पडली . 

बाजारांत शंख - शिपयांची खरेदी जाली . सोयऱ्यां खातीर थंयच्यान कितें न्हय 
कितें व्हरपाचे आशिल्ले . खरे म्हळ्यार अंदमान सोडून दिसनाशिल्लें . पूण थोडेभितर 
गोडी मानून भरिल्ल्या मनान विमानांत वचून बसली . विमान उडलें तरी जनेलांतल्यान 
सैमाचो पांचवो शालू न्हेसून नटिल्ले नवे व्हंकलेप्रमाण दिसपी ते सोबीत भुंयेक 
दोळ्यांत सांठोवन घेतिल्ल्यान पांचवी निळी शाल सोडूंक मन तयार नासले . पूण 
विमान कलकत्याक देवलें आनी सर्वांत पेंवपी मन भुंयेर तेंकले . मागीर दोन -दोन 
दीस कलकत्ता , पुरी , मद्रास तिरूपती , बँगलोर करीत सगळी दक्षीण आनी उत्तर 
भोंवडी एका धपक्यान करून - उडटी काय जायना . भोंवडी करून थारायिल्ल्या 
वेळांत आनी बजेटांत घरा परत आयली . एकूण जमना जमना करून योग आयलो 
आनी कॉलेजांतलें भविश्य एकदा तरी खरें थारलें . 

" केल्याने देशाटन , पंडीतमैत्री , सभेत संचारलो ' अशा तरेचो एक श्लोक 
वाचिल्लो केन्नातरी ; तांतले देशाटण तितलें म्हज्या लक्षांत उरलां - आमचे जाण्टेले 
सदांच सांगताले . मनशान शक्य जाता तितलें भोंवचें , ताणे मनशाचो अणभव - 
संग्रह वाडटा . निखळ खोशयेचे जायते खीण भोंवडेंतल्यान मेळटात . जीण 
अणभवसमृद्ध जाता . म्हाका तशी भोवपाची खूब आवड ! घरकारय तेच 
आवडीचो . कोणय म्हण्टले हाणी खूब भोंवड्या केल्यात जातल्यो . पूण तशें ना 
तें ! संकल्प जायते केले पण ते तडीक पावसर तांतूत हजार आडमेळे हाडप हो 
नियतीचो धर्म ! संकल्प आनी सिद्धी हातूंत जमीन -अस्मानाचे अंतर आसा 
म्हण्टात , आनी आमच्या बाबतीत तें खरेय जाला . हां , केन्नाकेन्ना पयलीं सावन 
कसलोच बेत नासतना अकस्मात असो खंयच वचपाचो चान्स येता आनी मन 
मोर खोशेन थुई - थुई करता . पूण अशे खीण खूब कमी ! म्हाका तर सदांच 
दिसता हातांत भरपूर पयसो आसचो , सगळ्यांकडेन भरपूर रिकामो वेळ आसचो 
अनी जगभर भोवन येवचें . ( अमिताभाल्या कौन बनेगा करोडपतींत विचारतात 

तशें करोडपती जाल्यार हांव पयशे सोंपसर भोंवत रावतलें म्हण्टा आशिल्ले , पूण 
ताकाय नशीब लागता . ) अर्थांत म्हजें जग तशें खूब ल्हान ! हेरांभशेन म्हाका 
' फॉरेन फॅड ' म्हणचे भायल्या देशाचे पिशें ना . जंय आमी आपली मायभूयच 
पुरायेन पळोवंक पावनात थंय भायलें जग आनी खंयचे ? आनी आमची भारतभूयच 
येदी व्हडली आनी विविधतायेन भरिल्ली आसा की ती सगळी भोवन पळोवंक 
आमचे सारकील्यांक उबो जल्म कित्याक सात जल्म पावचेनात . पूण दिसता 
जल्मा येवचें आनी आख्खो भारत दोळ्यांत सांठोवचो . 

सांगपाचे म्हळ्यार चार पांच वर्सीपयलीं अकस्मात मनांत आयलें दक्षिणेची 
भोंवडी करची ; अर्थांत मनांत आयलें म्हणून सफळ जातात अशें ना . मनांत 
जायती शेखचिलीची सपनां जागतात , पूण वास्तव्याच्या खर वतान ती मेणापरी 
विरगळटात . केन्ना हातांत पयसो आसता तेन्ना वेळ नासता आनी वेळ आसता 
तेन्ना पयसो मेळटाच अशें ना . दोनूय आसल्यार हेर कसलीय अडचण येवं येता . 
पूण ह्या वेळार अशी कांयच अडचण येनासतना एका शुभ म्हुर्तार दक्षिण भारताचे 
भोवडेक आमची स्वारी भायर सरली . 

भुरग्यांच्या मनांत पयलीं केरळाक वचपाचें आशिल्लें . पूण म्हाका उमळशीक 
लागिल्ली भारताच्या निमण्या टोकार वचून कन्याकुमारी पळोवपाची ! भारताचो 
मुकुटमणी हिमालय जाल्यार पायांकडेन कन्याकुमारी ! आदल्या तिरूविंनपुरम 
राज्याचो दक्षिण भू - भाग ! तामीळनाडूच्या दक्षिण सीमेर वशिल्लो एक ल्हानसोच 
गांव ! पूण आर्विल्ले काळापसून मानिल्ले पुण्यक्षेत्र - तीर्थक्षेत्र हे नदरेन हाका व्हड 
म्हत्व . सृष्टीच्या किल्ल्याशा सैमीक चमत्कारांनी भरिल्ल्या ह्या सुपुल्ल्या गावांक 
भौतीक तशेंच आध्यात्मिक म्हत्व आसा . उदेंतेकडल्यान बंगालचो उपसागर , 
अस्तमते कडेन अरबी समुद्र आनी दक्षिणेकडल्यान हिन्द महासागर आपल्या 
ल्हारांची कोनोळ भरून दिसरात भारत मायेची अखंड पाद्यपुजा करून तिका 
आर्यां ओंपतात म्हळ्यार लटीक जावचे ना . 

सनांच्या कोतान सांगप तशें सोपें न्हय , तरी पूण हाजो इतिहास थेट पौराणिक 
काळामेरेन वता . तशो जायत्यो पुराणकथा ह्या कन्याकुमारीकडेन संबंदीत आसात . 
अशेतरेन पुराणीक श्रेष्ठत्व संस्कृतीक सोबीतकाय , ऐतिहासीक महत्व , पवित्र तीर्थाचे 

अस्थित्व , सैमीक सोबीतकाय आनी वेगवेगळे चमत्कार हाणी संपन्न असो हो 
भू - भाग प्राचीन काळासावन आजमेरेन भौसाचे मनःपटलार कोंरातील्लो आसा . 
तीन म्हासागरांचें हें संगम - थळ , पौराणिक काळासावन तीर्थस्थळाचें म्हत्व हाका 
लाबला . सोबीत , रम्य थळ , सैमीक सोबीतकायेबरोबरच धार्मिक महात्म्य मेळील्ले 
अशें ! रंगयाळ्या तिरंगी रेवेन सोबीत अश्यो व्हडल्यो वेळो ! सृष्टीचे हे वेगवेगळे 
चमत्कार पळोवन व्हडल्या व्हडल्या मनशांक आपलें उणाकपण उमगता अशें 
थळ ! पराशक्तीची पावल खूण उमटल्ली आनी स्वामी विवेकानंदासारकील्या आख्खो 
भारत भोवन निरशेल्ल्या योग्याक ज्ञानाचो साक्षात्कार जाल्लें हें थळ ! 

पुराणांनी ह्या जाग्याचो संबंध थेट परशुरामाकडेन जोडून दवल्ला . ब्रह्महत्येच्या 
पातकापासून मुक्ती मेळोवपाखातीर ब्राह्मणाक भू - दान करचेलो निश्चय केल्लो 
परशुरामान ! पूण २१ वेळा पृथ्वी निःसत्रिय केल्ली , भू - दानाक वेगळी आनीक 
खंयची जमीन मेळटली ? शेवटाक वरूणाच्या आज्ञेप्रमाण भूदान करपाखातीर 
गोयां दर्यादेगेर उबो रावन ताणे आपलें हत्यार - परशु इतल्या जोमान दक्षिणेकडेन 
शेवटीलो तो एकदम कन्याकुमारीत वचून पडलो , आनी गोयांसावन कन्याकुमारी 
मेरेन एक वेगळोच भाग तयार जालो . 

राजा भरतान आपले आठ चले आनी एके चलयेमदीं सगळो भारत वाटून 
दिलो . त्यावेळार चलयेच्या वाटणेक दक्षिणेकडलो भू भाग आयलो , तेन्नासावन 
ह्या भागाचे नाव कन्याकुमारी पडले अशें म्हण्टात . आर्विल्ल्या ग्रंथांनी हाजें प्रमाण 
मेळटा की देवी कुमारी हांगां तप करुंक आयिल्ली . आनी परशुरामान तिजी हांगां 
प्रतिष्ठापना केल्ली . तशेंच दुसरी पुराणकथा म्हणचे पराशक्तीन चलयेचे रूप घेवन 
केल्ल्या बाणासुर वधाची ! बाणासूर हो राक्षस मदांध जावन त्रैलोक्यांत आपले 
शक्तीच्या कैफांत धुमशेणां काडूंक लागलो . ब्रह्मदेवाकडल्यान ताका वर मेळिल्लो 
ते प्रमाण फकत एखाद्या आंकवार वोडवे कडल्यान ताका मरणाचो भंय आशिल्लो . 
बाकी कोणच ताका मारूंक शकनासलो . तेन्ना धरतरी आनी हेर सगळे देव 
पराशक्तीकडेन वचून ताणी तिजी प्रार्थना केली आनी तिणें वोडवेचे रूप घेवन 
कन्याकुमारीक येवन उग्र तपश्चर्या सुरू केली . त्या तपान दिशीमाशी तिज्या रुप 
लावण्याक भार आयलो - एक आगळेच तेज तिजेर चडूंक लागले . तिज्या 
आंबाड्या भोवतीं तीन शेंवतीं 

सोबीतकायेची कीर्त आयकून कन्याकुमारीसावन ११ कि . मी . चेर आशिल्ल्या 
शुचिंद्रमचो देव भगवान शीव हाणें तिजेकडेन लग्न जावचेली इत्सा परगटायली . 
तिनेय ह्या लग्नाक हयकार दितगीच रातीच्या शुभम्हूर्तार लग्न ठरले . हे आयकून 
सगळे देव दुःखी जाले कारण लग्न जाल्यार बाणासुर - वध शक्य नाशिल्लो . नारदान 
तें लग्न मोडपाचो निश्चय केलो . शंकर वहाडी मंडळाक घेवन कन्याकुमारीकडेन 
येवपाक भायर सरलो . वाटेर वलुक्कमपारै नावाच्या जाग्यार थोडो वेळ विसव घेवंक 
थारलो . त्याच वेळार नारदान कोंब्या रूप घेवन ' कों कों कों ' करून साद घालो . 
कोंब्याचो साद आयकून शंकराक दिसलें फांतोड्ड जाली . आनी म्हूर्त टळलो 
म्हणून फुडें वचनास्तना थंयच्यानच सगळे शुचिंद्रमाक परत गेले . देवी दुःखी जाली 
जल्मभर आंकवार रावपाचो तिणे पण केलो . लग्नाचे सामान , अक्षतांचे ताट सगळे 
शेवटून उडयलें . थंयच्या देगेवेली ती रंगयाळी रेव हे त्या अक्षतांचे प्रतिक मानतात . 

देवी परत कठोर तप करूंक लागली . तपाच्या तेजान आनीकच सोबीत दिसूक 
लागली . तिज्या सोबीतकायेची तुस्त आयकून बाणासूर तिजेकडेन लग्न जांवक 
लाळेवंक लागलो . ताणे तिका मागणी घाली , पूण देवीन स्पष्ट उतरांनी न्हयकार 
दिलो . त्याबरोबर राग मस्तकाक मारून तिका जिती मारून उडोंवक म्हणून ताणे 
आपली तलवार उबाल्ली . देवी तयारच आसली आपल्या शक्तीन देवीन बाण आनी 
हेर शस्त्रां - अस्त्रांचो मारो केलो . शेवटाक चक्रामुध नावाच्या शस्त्रान बाणासूर 
घुवळ्ळो आनी मरून पडलो . सगळे जाण खोशी जाले . बाणासुराचो वध करून 
देवी परत तपश्चर्येक बसली . हांगा दर वर्सा भाद्रपदांत नवरात्रांचो उत्सव जाता . 
आनी धाव्या दिसा देवीची म्हूर्त मोठ्या दबाज्यान ' महादानपुरम ' पर्यंत व्हरतात . 
थंय पराशक्ती आनी बाणासूर युद्दाचें नाटक जावन उत्सवाची सांगता जाता . 

हांगा पळोवपासारकी जायतीं थळां आसात . जिचे नावान गांवांक वळखतात 
त्या कन्याकुमारीचें देवूळ आनी देवळांतली सगळे आंग चंदनान - गंधाच्या 
लेपान माखिल्ली आनी हिरे माणकांच्या वस्तीनी आनी उंची कापडांनी 
सजयल्ली देवीची मुर्त हे हांगाचे मुखेल आकर्शण जावन आसा . आमी देवळा 
म्हऱ्यांतल्याच एका हॉटेलांत राविल्ली . ताका लागून सूर्योदय पळोवंक फांतोड्डेर 
पांचांक उठून वेळेर गेल्ली . आनी सूर्योदयाचो भौ सोबीत देखावो पळोवन प्रसन्न 

मनांन देवळांत गेली आनी थंय काकड आरती , देवतेचे न्हाण , अभिशेक चंदन 
लेप सगळ्यो कार्यावळी यथास्थीत पळोवंक मेळिल्ल्यान मन आनीकच खोशयेन 
भरून गेले . मागीर थोड्या वेळान परत येवन सजयिल्ल्या त्या देवतेचे दर्शन 
घेवनच मुखार वचूंक गेली . मनाक मात एक खटकलें . सगळ्या देवळांनी 
उदेंतेकडल्या दारान देवळांत भितर सरतात तशें हांगा ना . ह्या देवळांत उत्तरेकडल्यान 
भितर प्रवेश दितात - तेन्ना उदेंतेकडेन तोंड करून आशिल्ल्या त्या सोबीत 
सालंकृत देवतेचे दर्शन घडटा . देवळाच्या भायर चारय वटींनी किल्ल्याभशेन 
व्हडले तट बांदिल्ले आसात . चौकशी करतगीच कळ्ळं की उदेंतकडलें दार 
भाविकांखातीर फकत सणापरबांवेळारूच उक्ते करतात . हे दार सदांच बंद उरपाचें 
एक कारणय समजले . देवीच्या नाकांतली दाक्षिणात्य धाटनीची खूब तेजस्वी 
नागमणी जडयिल्ली नथ चोरांनी ह्या दारांतल्यान चोरून व्हेली तेन्नासावन तें दार 
लोकांक सदांखातीर बंद केलें . आज लेगीत देवीच्या मुर्तेच्या नाकांतली दोळे 
दिपकावपी भारी हिऱ्यांची नथ चकचक करता , पूण ती मागीर त्रिवेंद्रमच्या राजान 
भेट दिल्ली नथ अशें थंयच्या भटान सांगलें . 

दुसरें थळ म्हणचे तिनूय दर्यांचो संगम जाता त्या जाग्याक समांतर असो उदेंत 
-तीरार तयार केल्लो सोळा खांबांचो सोबीत मंडप . मंडपाच्या उत्तरेक श्री शकराचार्य 
आनी स्वामी विवेकानंदाच्यो सोबीत देवळ्यो आसात . 

हांगा येतगीच पळोवंकच जाय अशी आनीक एक वास्तू म्हणचे गांधीधाम 
जांव गांधीमंडप ! बापुजींची हत्या जाल्या उपरांत तांचो अस्थीकलश 
विसर्जनापयलीं काय वेळ हांगा दवरिल्लो . मागीर संगमाचेर अस्थी विसर्जन केल्लें . 
तो कलश दवरिल्लो थंय ही धवीफुल्ल वास्तू उबारल्या आनी ती बांदपी 
वास्तूशास्त्रज्ञांची करामत म्हणा व दैवी चमत्कार ! पूण सदांच २ ऑक्टोबराक ह्या 
वास्तूच्या छपरांतल्यान पडपी सुर्याची किरणां कलश दवरिल्ल्या त्या जाग्यार 
आनी थंय बसयिल्ल्या मूर्तीचेर पडटात आनी तो जागो उजवाडान भरून वता . 

कन्याकुमारी म्हणनाफुडे सगळ्यांत पयलीं दोळ्यांमुखार उबी जाता ती वास्तू 
म्हणजे विवेकानंद स्मारक ! थंय दर्यांत दोन मोठी सोबीत खडपां आसात . तांतलो 
एक जवळ जवळ तीन एकर लांबाये रूंदायेचो आनी दर्यातळापासून ५५ फुट 

उंचायेचो आसा . त्या शीलाखंडाचेर उबें अशिल्ले हे भव्य स्मारक ! १ ९ ७० त 
भारताचे त्या वेळचे राष्ट्रपती व्ही . व्ही . गिरी हांच्या हस्तुकीं ताचें उक्तावण जाल्ले . 
हाचेखातीर त्या काळांतय ८५ लाख खर्च आयिल्लो . रा . स्व . संघाचे प्रचारक 
भौ . एकनाथ रानडे आनी तांचे सहकारी हाणी मोठ्या कश्टांनी आनी देशभरातल्या 
लाखांनी ल्हान व्हड भारतीयांनी पयशे धाडून ह्या म्हान योग्याचे स्मारक उबारपांत 
हातभार लायला . हो खडप पयलीं तेंपार जमनीक तेकून आशिल्लो म्हण्टात , पूण 
आज थंय बोटीन वचचें पडटा . कन्याकुमारी ते विवेकानंद स्मारक अशो फेरी 
सुटत आसतात आनी लोकांक सहजतायेन थंय वचूंक मेळटा . त्या खडपार 
एका ल्हान चलयेच्या पावलाचो छापो कसो आसा - ताका देवीच्या पायांचो 
ठसो मानतात . म्हणून त्या खडपाक श्रीपाद चट्टान अशें म्हणटात . देवीच्या 
पावलाची ती कुरू आजूय स्पश्ट दिश्टी पडटा थंय एक सोबीत देवूळ उबें 
केला . 

स्वामी विवेकानंद आपणाले गुरू श्री . रामकृष्ण परमहंस हांचे मरणाउपरांत 
योग्याच्या रुपान भारत भोंवडेर भायर सरले . आख्खो भारत माडोवन आनी 
भारतीयांची दशा , दळीद्र पळोवन भयंकर अस्वस्थ जाले . आनी आपले यात्रेच्या 
निमाणे कन्याकुमारीत आयले . देवीक प्राधून त्याच अस्वस्थतायेंत दर्यांतल्यान 
पेवन त्या श्रीपाद चट्टानाचेर वचून भारताची दशा सुधारपाचो मार्ग सांपडचो म्हणून 
ध्यान धारणेक बसले . आनी त्या ध्यानस्था अवस्थेत तांकां ज्ञानप्राप्ती जाली . 
जगात भारताचे नाव उंचायेर पावोवपाचे तांचे प्रबळ इच्छेतल्यान तांकां जाय तें 
आत्मबळगें ह्या खडपार प्राप्त जालें . हांगाच्यानच ते अमेरिकेंत पावले . आपल्या 
विद्वत्तापूर्ण भाशणान ताणी जग - लोकांक अजापीत करून सोडले . थंय बसून 
ताणी हे ध्यान केल्लें थंयच तांचें हें भव्य दिव्य स्मारक उबारला . खूब सोबीत अशें 
हे स्मारक फकत फातरांचेरच आसून ते ८२ फूट लांब आनी ३८ फूट रुंद जावन 
आसा . ताचें मुखेल दार अजंठा वेरूळच्या गुहेभशेन आसा . थंय विवेकानंदाची 
परिव्राजकाच्या अवस्थेतली एक सोबीत काशाची व्हडली मूर्त जवळ जवळ 
८१ फूट उंचायेची बसयल्या . मुखेल सभागाराच्या सकयल्या ध्यान मंदीरांत 
ओंकाराची प्रतिश्ठापना केल्या . थंयच्या त्या शांत - स्तब्ध वातावरणांत बसून 


कन्याकुमारी 


2796 


आंबाड्या भोवतीं तीन शेंवतीं 


ॐकार प्रणव करतकीच मनाक जी धादोसकाय भोगली आनी शांती मेळ्ळी ती 
कल्पनातीत ! ती वणूक म्हजेकडेन उतरांच नात . 

कन्याकुमारीचो दर्या खवळिल्लोच आसता . म्हणून जंय ल्हारां शांत जायत 
गेल्यांत आनी उदक चड खोल ना अशा जाग्यांनी घाट बांदिल्ले आसात . सगळ्या 
भारताची यात्रा करून , हिमालयांतली तीर्थस्थानां पळयली तरी कन्याकुमारीक 
वचून दाँत न्हाण केलेबगर पापांतल्यान मुक्ती आनी मोक्ष मेळना अशी हिंदू 
भाविकांची श्रद्धा आशिल्ल्यान जायते लोक हांगा दाँत न्हांवक येतात . तांचेखातीर 
हे घाट ! 

सैमाचे जायते चमत्कार हांगां पळोवंक मेळटात . एकावटेन बंगालच्या 
उपसागरांतल्यान फांतोडेच्या शांत ल्हारांक आपली तामसाण घालून उठयत 
दर्यांतल्यानच उदेवपी बाळसूर्य पळेतल्याची तानभूक न्हिवयता तर सांजचो 
दुसऱ्या वटेन अस्तमत्तेकडल्या दर्याच्या क्षितीजार फोंस फेांस करून धावन येवपी 
ल्हारांची गाज आयकत , मळबांत रंगांचो गुलाल शिंपडायत अस्त पावपी सूर्या - 
आनी त्यावेळार खीणाखीणान वाडत वचपी दर्या ल्हारांचें तें तांडव नृत्य मनशाक 
खरेच अंतर्मुख करून सोडटा . जणूकाय सूर्यदेव हांगां आमकां भुरगेपणां आनी 
म्हातारपणाचो संदेशच दीत आसता . कांय थारावीक पुनवे दिसांनी तर एकावटेन 
अस्त पावपी सूर्य आनी ताच्या मुखावेल्या क्षितीजार उदेवपी चंद्र हो अपूर्व 
आर्क चडसो खंय पळोवंक न मेळपी देखावो . नदर खिळोवन सोडटा म्हण्टात . 
अर्थांत आमी त्या तिथीक पावली नाशिल्ल्यान तें मनभावणे दृश्य आमच्या 
नशिबांत नासलें . 

कन्याकुमारी आनी सुचिंद्रमकडेन आनीकय कांय पुराण कथा जोडिल्ल्यो 
आसात . देखून ह्या दोनूय स्थळांचो एकवटीत विचार करचो पडटा . शुचिंद्रम 
हेवय कन्याकुमारीइतलेच पवित्र थळ जावन आसा . तें कन्याकुमारीपसून जवळ 
जवळ ११ कि . मी पयस आसा . हांगाचो देव श्रीशंकर कन्याकुमारीचो पुर्वनियोजीत 
वर ! हांगां स्थापिल्ल्या ब्रह्मा , विष्णू , महेशाची पुजा इंद्राच्या हातान सद्दां घडटा 
असो लोकांचो भावार्थ 

एकदा इंद्रान अहिल्येचे सतीत्व नश्ट करचेलो येत्न केलो . ताचेर रागार जावन 

वचून 


गौतम ऋषीन इंद्राक शाप दिलो . शापमुक्त जावचेखातीर इंद्राक गुरू आनी 
शुचिंद्रमची भक्ती करची पडली . मागीर देवान आज्ञा केल्लेप्रमाण कन्याकुमारीक 

कठोर तपश्चर्या करून देवीचो आशिर्वाद प्राप्त करचो पडलो . इंद्र शचिंद्रम 
देवळांत वचून सद्दां शंकराक अभिषेक करता अशी भाविकांची श्रद्धा 
आसा.शुचिंद्रम हे नांवय ताकालागूनच पडला . जेन्ना इंद्र शंकराक न्हाणयता तेन्ना 
दूद , धंय , तूप हांचे पाट व्हांवतात ते सरळ कन्याकुमारीच्या उदेंतेकडल्या दयींत 
आशिल्ल्या , दर्याच्या खाऱ्या उदकान विळखयिल्ल्या स्थाणू तीर्थ ह्या 
खडपांतल्यान सतत व्हांवपी गोड उदकाच्या झऱ्याच्या रुपान भायर सरता अशें 
श्रद्धाळू लोक मानतात . 

दाक्षिणात्य स्थापत्यशास्त्राचो आनी कलेचो अप्रतिम नमुनो म्हणून शुचिंद्रमचें 
देवूळ तोखणावपासारकें आसा . हेर जायती पळोवपासारकी थळांय थंय आसात . 
अत्री ऋषींची बायल सती अनुसुयेन आपलें सतीत्व हरण करपाक आयिल्ल्या 
ब्रह्मा , विष्णू , महेशाक आपणाल्या पातीव्रत्याच्या बळार ल्हान भुरग्यांचे रुप दिले 
तों जागो हांगा लागीच आसा . ते भायर अत्री ऋषींचो तो एक आश्रमय थंय 
दाखयतात . म्हऱ्यांतल्याच गावांत अत्री ऋषी आनी अनुसूयेचें देवूळ आसा . 

ह्या देवळांत कलात्मक चमत्कारांचे जायते नमुने आसात . देवळाफुडें व्हडलो 
मंडप आसून तातूंत मुखारच फातरांचे भव्य वाग आसात . मुखावेल्या महाद्वारांत 
सात गच्च्यांनी तयार केल्ले सुंदर उंच मिनार आसा . ताचेर वयर उबें रावल्यार 
कन्याकुमारीचे भव्यतायेचें दर्शन घडटा खंय . पूण आमकां तितलो वेळ नाशिल्ल्यान 
आमी वयर चडून गेली नात , सकल्यानूच जितलें दोळ्यांत भरूं येता तें भरून 
घेतले . चारीवटांनी फातरांची वणट आसा . - सोबीत शिल्पकलेचे नमुने प्रदक्षणा 
घालतना दिश्टी पडटात . व्हडलो नंदी , महाकाय हनुमान , तिरूमलैनायकचे सोबीत 
रुप , सात स्वरांचो आवाज येवपी खांब , बायले रुपांतलो गणपती हे सगळे 
आयुकवचं वा वाचचे परस वचून पळोवपासारखेंच आसा . 

त्याचप्रमाण हांगा स्वामी विवेकानंद यादस्तीक म्हणून एक लायब्ररी चालू 
केल्या . ह्या गावांच्या उत्तरेकडेन काशी विश्वनाथाचें एक ल्हानशें देवूळ आसा . 
म्हऱ्यांत चक्रतीर्थ तळय आनी म्हऱ्यांतच मसंड आसा . ह्या तीनच्या संयोगान 

ह्या थळाचे म्हत्व पाताळगंगा , मसंड आनी काशी विश्वनाथाच्या देवळान 
वाडिल्ल्या काशी महात्म्या परस चड मानतात . उदेंतेच्या दर्यावल्यान थोडें चलत 
गेल्यार पोरण्या किल्ल्याचे अवशेष दिसतात . किल्लो वाटकुळोच बांदील्लो 
समजता . गांवांत मध्यारूच सां फ्रान्सीस्कान बांदिल्ली इगर्ज आसा . 
कन्याकुमारीपसून ७/८ कि.मी चेर ‘ मरूत्तु वामेले ' बेट आसा . अशें म्हण्टात की 
हनुमान लक्ष्मणाखातीर संजीवनी बुटी हाडूंक द्रोणागिरी पर्वत उबारून व्हरतना 
दोंगराचो काय भाग तुटून दाँत पडलो . हांगाचें सुब्रम्हण्यम देवूळ , मंडपय हे 
पळोवपासारखें आसा . आनी हो सगळो परिसर पळोवंक भोंवतना वाटेर वचत 
थंय केळींच्यो बागांच्यो बागोच वाऱ्यान हालतना दिश्टी पडटात . मजा म्हणचे 
हांगाचो वारो असो सुसाट की झाडार आख्खें केळीचे पान दिसप भोव कठीण . 
सगळ्यो तिस्त्यो - बादोयो ! शेतां , भाटां , आसात तशी नाल्लाची , पूण केळ्याचे 
उत्पन्न चड ! सादारण सैम गोंयचे सारकोच म्हणूक जाय . 

कन्याकुमीरीची सगळीं थळां दोळ्यांकच न्हय तर मनाकय भोव आनंद दिणी ! 
सैमाची सोबीतकाय तर हांगाच्या रेवेंच्या कणाकणान भरून ओतता . देवळां , 
यादस्तीका हाणी हांगाच्या महानतायेक आनीकय व्हड केला . ताच्यापरस चड 
महत्वाचे म्हणचे भारताच्या ह्या निमाण्या टोकार एकवटून तीनूय महासागर आपल्या 
भारतमायेचे पाय धुवन तिची अखंड पाद्यपुजा बांदून तिका नमन करतात ही 
जाणीवच आमकां चड व्होडवीकेची . 

वंदे मातरम् ! 

कोणसो - एके बायलेचो ! 


त्यादिसा शेजान्नीन आग्रो करून करून म्हाका आपल्याल्या वाचकमंचाच्या 
प्रोग्रामाक व्हेलें . ते दिसाच्यान राहून चंद्रीमाक ग्रासचे वा केतून सूर्याक - तशें 
म्हजें मन त्या वक्त्याच्या वाक्यान गासून उडयलें ! - बरोवपी बायलेन 
आपणाखातीर घरांतलो एक कोणसो आपणेच सोदून काडूंक जाय . सगळे खरें , 
पूण ह्या पुरूषप्रधान संस्कृतायेन बायलांक सदांखातीर दामून चेपून दवरल्यात 
आपल्या आंगठ्यापोंदा ताचें कितें ? आख्खो संवसार आज २१ व्या शेकड्यांत 
पावला , पूण भारतांतली कितलीशींच राज्यां अशी आसात जंय दादले - बायल 
समानतेच्या विचारांचे वारें लेगीत लागले ना अजून ! चलयेचो जल्म पातक मानपी 
आनी जल्मतनाच तिच्या गळ्याक नाकूट रोमपी अघोरी लोक आसात हांगा ! 
सांगपाचो मुद्दो हो की आयजलेगीत बायलांक स्वतंत्र्यताय ना . कांय हाताबोटार 
मेजपी सुशिक्षित घरां सोडल्यार आजलेगीत गांवगिऱ्यांनी बायलांक व्हडलेशें 
स्वातंत्र्य ना . मागीर बायलांखातीर घराचो एक कोणसो कोण दित - तोवय स्वतंत्र 
खबर काडीनासतना ! 

तशो बायलो बरोवपीय हाताच्या बोटार मेजपा सारक्योच . लग्नापयलीं खंयच्याय 

मळार नाव मेळोवंक लागिल्ल्या चलयेची बायल जावन संवसाराची जापसालदारकी 
माथ्यार पडटकीच सगळे विसरून ती संवसार एके संवसार करूंक लागता . 

आवयपण येतगीच तर पुराय तातूंत घुस्पटून वता . आनी ताचें जीतें जागतें 
उदाहरण म्हणचे हांव अशें म्हजे मित्र - मैत्रिणी म्हण्टात . एके काळार बरोवपांत 
जायतें सर्तीनी वांटो घेवन नामना जोडपी ते हे काय असो प्रस्न पडपा इतलें हांव 
गळ्यामेरेन -आकंड संवसारात बुडून गेले . गोंया आसासर मात्शें हातांत पेनतरी 
घेतालें . पूण हांगा मुंबय हाची बदली जाली आनी कोकणीकडेन आशिल्लो 
संपर्कय साप्प तुटलो . पयलीं पयलीं दिवाळी अंकाखातीर बरप मागपी पत्रां येतालीं , 
पूण म्हजो रिस्पोन्स ना , तेन्ना तीवूय येवपाची बंद जाली . 

आमची जाँयट फॅमिली - मांय देर जावो - दिसभराचे काम पुरून उरतालें . . 
तातूंत आनी प्रत्येकाच्यो पाळ्यो वेगळ्यो वेगळ्यो ! फांतोडेर धरून मध्यान रातमेरेन 
रांदचीकूड काय सुटनासतली फाटली ! हाणें म्हाका दोन होड्यार पांय दवरूं नये 
म्हणून - घरचे , भुरग्यांचें सारकें करूंक आनी हाचे म्हणण्याप्रमाण म्हजो बरपाचो 
छंद जोपासूंक म्हणून फसोवन बरी बँकेतली नोकरी सोडून घरा बसायिल्ले . आयतेंच 
घराकामाच्या तावडीत सापडले . ! म्हणचे सगळ्यांत चड शिकीले आसूनय हांव 
रांदा , वाडा , उष्टी काडा आनी जावो बी कमी शिक्षण आसूनय सकाळी ऑफिसांत 
वचप ती बद्द सांजे घरा ; पुरो जाला म्हणून आपापल्या कुडींनी गुडूप जाताली . 
हांव आनी मांय काडटात घश्टे घरादाराचे ! बरयतलें कितें कपल ? नोकरी 
सोडिल्ल्याचो भयंकर पश्चताप जावचो , पूण म्हजो हात फातरापोंदा सांपडिल्लो . 
एकेकाची लग्ना जालीं आनी येदो व्हडलो बंगलो सगळ्यांक पुरो पडना जालो . 
प्रत्येकाचे संवसार वाडले आनी मागीर जण एकलो वेगळो रांवक गेलो . तरी 
एकदां बरप हातचे सुटलें तें सुटलेच ! त्या वक्त्याच्या उलोवपान परतून मात्शें तरी 
बरोवंक लागचे अशें दिसले . 

वाटेर येतना येवजीतच घरा आयलें . घरांतल्या खंयच्या जाग्यार बसल्यार 
म्हजें लिखाण बरेतरेन सुसंगत पार पडटले . घरा पावनाफुडें तो जागो निश्चित 
करचें थारावन घरांत पांय दवरलो . पूण खंयचे कितें , मांयचे मितें जालें , हत्ती पादे 
हत्ती पादे फुस्स ! दारांतच चलो आनी चली फुरंगटून बाशिल्ली दिश्टी पडली . चलयेक 
बापायन खेळूक भायर सोडले ना आनी चलो ग्रावंडार खेळून आयिल्लो . ताका 


आंबाड्या भोवतीं तीन शेंवतीं 


कोणसो ... 


27 101 


कडकडून भूक लागिल्ली . ङ्गखंय भोंवता गे मम्मी दिसभर ? छ हांव दिसतनाच 
दोगांय एका सुरान किंचाळलीं ! आरे हाच्या ! सदांच तर दिसभर घरात पडिल्ले 
आसतां हांव . पूण एक दीस अशें कितेंय आसा म्हणून भायर सरुन गेल्यार हांका 
रोकडो राग मारता ! आपणे मात गांवभर हेडून खंयच्याय पारार घरा आयल्यार 
उपकारता ! खरें भायर सरचें जाल्यार तांचे सगळे चा खाण साग्रसंगीत केलेबगर 
भायर सरना ! पूण आज सगळो बेत अकस्मात ठरिल्ल्यान गडबडींत बिस्कीटी , 
फरसाण हाचेर भागोवपाचें थारायलें . ताणे खाण केलें ना म्हणून हो बोवाळ ! 
आनी भुरग्यांक शाळेतल्यान घरा येतगीच आवय दारांत पळोवचेली संवय आनी 
हो हाका तर दार काडून बी येवचे पडल्यार रोकडो राग येता . ङ्ग घरचे दारचे सगळे 
वेवस्थीत जावचे म्हणून तर तुका नोकरी सोडून घरा बसयलां न्ही ! व हो आनी 
वेल्यान एक पुरूषार्थ ! भुरग्यांच्या चिडचिडी परस हाचें मौनव्रत चड धोकादायक 
आशिल्लें . साडी बिडी सोडय नासताना बेगबेगीन हात पाय धुवन देवाक दिवो 
लायलो आनी बद्द रांदचेकुडींत धांवलें - गृहिणी धर्माक पाळो दिवंक ! तांचे 
आवडीचे जेवण करून त्रस्तसंबदांक शांत केलेबगर आनी तरणोपायच नाशिल्लो . 
ह्या बोवाळांत खंयचो कोणसो सोदतले ? त्या खीणाक म्हज्यांतली बरपी मनाच्या 
खंयच्या कोणशाक दडी मारून बशिल्ली देव जाणां ! सगळे जाता म्हणसर रातची 
११ जावन गेली . सगळी न्हिदल्यांतशी पळोवन आनी हाचेय मात्शें शांतवन करून 
जागो सोदूयां म्हळ्यार दीसभराच्या काडाओडीनी म्हजे दोळे झेमेंवक लागले . 
आतां सकाळी उठतगरेच शुभ - म्हूर्त करचो अशें थारावन हां हातुणाक फाट 
लायली आनी रोकडीच निद्रादेवी प्रसन्न जाली . तिच्या राज्यांत पावल दवरलें तें 
बद्द सकाळी सुर्याची किरणा आंगार पडटकीच जाग आयली ; आलार्म लेगीत 
कोणे बंद केलो देव जाणां ! 

सकाळची सदचीच लगीनघाई सुरूच ! वेळ जाल्ल्यान तर सामकेंच गडबडले . 
कशेभशेन दोगांय भुरग्यांक उठोवन तांचें चा पाणी , डबो , न्हाण - तयारी करूनतांकां 
शाळेत धाडीसर जीवाक मात्तय सुसेग मेळ्ळो ना . कसोबसो नवरदेवाच्या 
रडतराऊताक ऑफीसाच्या घोड्यार बसयलो आनी जीवाक मात्शें सूऽऽऽ जालें ! 
ह्या सगळ्या बोवाळांत एक चा चो घोंट ताळ्यार घालूक उसंत मेळ्ळी ना . 
गरमागरम चा चें कोप एका हातां आनी पेपर एका हातांत घेवन राणीसरकार 


कोणसो ... 


21027 


आंबाड्या भोवतीं तीन शेंवतीं 


गॅलरीत येवन झोपाळ्याचेर स्थिरस्थावर जाल्यो . तरी नशिब'चार दिसांपयलींच 
आई - म्हणचे माय दुसऱ्या चल्यागेर रांवक गेल्ली चार दिसांखातीर - नाजाल्यार 
तिचे भोवस्थाळे करी म्हणसर दनपार जावपाची ! सुटकेचो श्वास घेत कोप तोणाक 
लायलें आनी पेपराचेर कालच्या सभेची आयिल्ली खबर वाचून मन परतून एकदा 
उचकलें आज सगळी घरा येवचेपयलीं कितेंय तरी बरप करपच . निदान 
म्हजेखातीर एक कोणसो तरी थारावपाचोच ! ह्या झोपाळ्याकडेन हांगा गॅलरीतच 
बरपाक मेज दवरल्यार कशें - पूण ताका हांगा परपरत डिस्टर्ब करतली सगळी 
म्हणून येवजीता थंय आसा . दाराची बेल वाजली . दुदवालो बील व्हरूंक आयिल्लो . 
ताका मेकळो करून भितर येवपाक परत बेल जाली . आता कोण कामवालीबाई 
जातली . जालें , आतां वरभर हिजो भरभर आयकूक जाय कंपलसरी ! नाजाल्यार 
तिजें आनी बिनसल्यार घरांत रावपाची सोय ना . आठाठ दीस दांड्यो मारतली तें 
वेगळेंच ! त्यापरस सध्या तरी कोणसो सोदपाचे काम मनाच्या कोणशाक सारून 
तिका तोंड दिवंक समर्थ जावचे अशें येवजीतां थंय आसा . ङ्ग अवो बाई , काल 
बेवड्याने लई तरास दिला बगा बाई ! करून तिची कर्मकाणी जाली सुरू ! हरशीं 
हांव खरेंच इंटरेस्ट घेवन तिचें आयकता - तिका मात्शी सहानुभूती दाखयतां , 
तिच्या मनार फूक मारतां , आमचो बायलांचो जल्मच वायट ह्या तिच्या मताक 
मान्यताय दितां , म्हणून तरी ती आपले मन मेकळे करता म्हजेकडेन . पूण आज 
म्हजेंच मन म्हज्या ताब्यांत नाशिल्ले ! कालचे तें उलोवप हांवें सामकेंच मनार 
घेतिल् , तेन्ना आतां आनी कळाव करप ना , दनपारचे जेवण चपाती भाजेचेर 
आटापून कशायभशेन आयचे आज जागो थारावप आनी बरपाचो श्री . गणेशा 
करपच ह्या जिद्दीक पेटून हांव भितर येवन आवराआवर करूंक लागले दनपार 
एक म्हज्या हातांतली , भुरग्यां घरा येवचे पयलीं तांचेखातीर कितेंय करून 
दवरचे अशें येवजून एकेवटेन हां हूं करीत बाईले रडगाणे आयकत , दुसरेवटेन 
पटापट हातान मेज , ओटो पुसत न्हावपाची तयारी करूंक लागले . पूण कर्मभोग ! 
बाई वचसर परत बेल जाली ; आतां आनी कोण काय म्हळ्यार पेपरवालो 
मागीर गॅसवालो , खंयचो भाजीवालो , केळीवालो अशे कितलेशेच वाले येवन 
गेले . करता करतां न्हांवक वचूंकच बारा जावन गेली . मागीर देवपूजा , मात्शी 
पोटपूजा करून आवरून बसतलें आनी सारकें बरें येवजितले म्हणून आशिल्ले . 


१ 


आंबाड्या भोवती तीन शेंवतीं 


103 


कोणसो ... 


पूण कोणें तरी म्हळां तशें संकल्प आनी सिद्धी हातूंत जमीन -अस्मानाचे अंतर 
आसता . हाजी मामा - मामी कांयच कळयनासतना धुस्त करून हजर ! तांच्या 
हातांतली बॅग पळोवन जीव धास्तावलो . पूण आदर्श गृहीणीच्या नात्यान तोंडार 
अडेचो हांसो केळोवन यो बस सुरू केले . हाची ताकीदच तशी आशिल्ली . 
घरसंवसार सोयरीं धायरी सगळे सांबाळून मागीर जाय तें कर ! तुजें बरप बी 
सगळे सेंकडरी ! 

अशेतरेन गणेसपुजेकच फुटको नाल्ल फुटलो , तरी धीर सोडनास्तना हांव 
म्हजो कोणसो सोदतच रावले . खरे तर हेर कितेंय आसूं रांदचीकूड आमचे सारकी 
हक्काची ! थंय जेवणामेजार बाकीचे सामान कडसरून इल्लो जागो करचो म्हजे 
बरपाखातीर , तेंच बरें पडटले अशें मनांत आयलें . छेऽ पूण नाका सायबा ! कालच्या 
त्या वक्त्यान कसलो टोण्ट मारिल्लो - तुमच्या बायलांच्या बरपाक हिंग जिऱ्याचो 
आनी करबेलाच्या फोण्णांचो वास येता म्हणून ! जणूं काय आमचे बरप म्हणचे 
ताकाची कडी दिसली काय कितें ताका ? आयकतीच इतलो राग आयिल्लो 
सांगून सांग नजो ! ताचें तें उलोवप तकलेंतल्यान कशेंच वचना जालें . पूण शांतपणान 
विचार करतगीच एकेवटेन ताचे खरे दिसूक लागले . ताणें म्हणील्ले तशें तुमी बायलां 
खासा तुमचे प्रॉब्लेमाचे बरें बरयतात . पूण ह्या फोडी रोसांतल्यान आनी 
खतखत्यांतल्यान भायर केना सरतली ? असल्यांनी तुमी झेप घेवंक पाविनात . 
खरेंच , आमचे अणभव विश्व सगळे घरदार , भुरगीं , घोव , रांदप -वाडप इतले . 
चडशें जाल्यार नोकरी करता ती जागा हाचेपुरते मर्यादीत उरपाचे ? व्हडल्या व्हडल्या 
मळांनी आज फुडें सरिल्ल्या काय चिमटीभर बायलांचे सोडात त्यो आडवाद 
पूण म्हजे सारकील्ल्या मात्शें धव्यार काळे करपी मध्यमवर्गी -संवसाराचे सगळे 
ताळजय भोगपी तरी बरपाकडेन नातें तिगोवन दवरूंक धडपडपी बायलेचें कितें ? 

दिसभर सगळे आवरून सावरून जातगीच रातचें न्हिदतना एखाने आवडटें 
लेखकाचे पुस्तक हातांत घेवचें आनी पुरे वाचूंकच बरे सात आठ दीस लागचे , 
केन्नाय कसल्या प्रसंगान , घडणुकीत म्हणा वा कितेंय वेगळे पळोवन , वाचून वा 
आयकून अस्वस्थ जावचे . जांव सामक्या भितरल्या उमाळ्यान कितेंय सुचचें , 
मुखार सामकें आत्तां करूंक जाय - सामकें मस्ट म्हणून उबें राविल्ल्या कामाकडेन 
लक्ष एकवटावन ताचेबरोबरीन मनाचो हो कोणसो जितो दवरचेखातीर धडपडचें ; 

केन्ना काय काळजांतल्यो ह्यो उर्मी ! कागदार उतरावचेखातीर वेळ मेळत म्हणून 
तिष्टत रावचे हे आमचे प्राक्तन ! 

दादले बरोवप्यांची ह्या वेळार खऱ्यांनीच नसाय दिसता . तांकां कितें मनांत 
आयलें रे आयलें - बसतात ते सामके हात सरसावन कागद पेन हातांत घेवन - 
बायलेन जांव आवयन सारकें लावन दवरिल्ल्या मेजार स्वस्थतायेन बरोवंक ! 
वेल्यान बायलां बावडी तांची खासा सरबराई करतात , तांचो 

मूड 

सांबळटात . 
पांच पांच मिनटांनी खंयची चा , कॉफी , सरबत म्हणा - विडी , सिगार , पान - 
तांकां जाय जाय तें दितात . तांकां जाय तशें भोवतणचे वातावरण दवरूंक जीवाचें 
रान करतात . कशृङ्ख बोवाळ करीनाकात - बरोवंक बसल्यात म्हणून भुरग्यांक 
धपकायतात . बेल मारतल्यांक तापयतात . बेठेच आलतू फालतू कामां घेवन 
आयिल्ल्यांक उलयतात . - एकूणच तांचो मार्ग ह्या असल्या आडमेळ्यांशिवाय 
कांट्याखुंट्याशिवाय सुरळीत करूंक जीवाचो आटापीटो करतात . बायलांक मात 
कितलेय बरोवचें मनात आयल्यार लेगीत आपली सगळी कामां 

आटापून , 
सगळ्यांचे सगळे जुस्ताजुस्त जाग्यार घालूनच हातांत लेखणी धरचेली सूट 
मेयळ्यार मेळटा . म्हजे बरोबर बरोवंक सुरवात केल्ले जांव म्हजे फाटले जायते 
जाण बरपी खंयचे खंय पावले . हांव मात हांगाच बुचकळत आसां ह्या विचारान 
एकेकदा मन खंतावता . काय एक करीन दिसना . सगळ्याचो वितराग येता . 
विषण्णतायेन मन भरून वता ! 

भोंगू तें ! दिसभर येदेय व्हडलें घर सोदून म्हाका मात एकय कोणसो सापडूं 
नये हाचोच चड राग आयलो . मागीर येवजलें सकाळी सगळे ङ्गबटो बटो आपले 
वाटोय जातगीच सगळो दीस आख्खें घर आपल्याच सुवादीन तर आसता . मागीर 
किचन कितें , हॉल कितें , बेडरूम कितें आनी देवाकूड कितें - सगळेकडेन आपलेंच 
तर राज्य ! सगळ्या कुडीनी आपलोच तर वावर आसता . पूण छे , तशें जाल्यार ङ्ग 
मम्मी म्हजी पेन्सील घेतली गे , म्हजी डायरी कोणे काडली गे ? ङ्घ ङ्गतुका कितले 
फावट सांगले म्हजे कित्याकच हात लायनाका म्हणून , साफसफाई कांयच नाका 
तुजी , एक वस्त जाग्यार मेळना हे कित्याक आयकुचें पडटा ? ङ्घ इतलेंय सगळे 
करून आपणाक एक निवांत कोणसो मेळचेली मारामार ! शेवटाक मनाक पटयलें 
असो कोणसो आपणाक मेळप मोठे कुस्तार ! जय जशें जमता तशें थंय बरप 

करपांतच शाणेपण आसा . आनी त्यावेळा ताकीत तो कोणसो आपलो समजूपाचो ! 
कारण एखाद्रो जागो आपल्याखातीर रिझर्व केलो तरी आपल्या बरपाक सारकी 
निवांत वेळ आसता खंय ? मानगुटेर बशिल्ली सगळी कामा सोपोवन , सगळ्यांच्यो 
सगळ्यो मागण्यो पुरोवन जी वेळ हातांत येता ती हातासून आपणाली बरपाची 
उमेद भागोवप म्हणचे खरे तर सर्कशीतल्या सरयेवेली कसरत कशी ! आनी असली 
कसरत करतना खासा आपल्या अशा कोणशाचे भान उरतलें कशें ? 

कितल्या खेपो अशें जाता- भर कामांत आसतना सामक्या घाईगर्दीच्या 
वेळार सट् करून एखाद्रो विशय सुचता , पूण तेन्ना हातांत वेळ नासता तो आसल्यार 
पेन जाग्यार नासता , पेन आसल्यार कागद मेळना असली गती आनी हावा शिवा 
करून सगळी सामुग्री एकवटावन जर बसलेच तर मनांत जुळताले कथानक म्हणा 
वा तो विशयच शेणटा - घाळटा . येदोळची ती उतरां सुचयनात ; सगळे मनच 
शेणून वता , परतून मागीर विषय सुचता . बरपाची जुळवाजुळवी मनांत घडून येता 
ती बद्द हातुणार पडटगीच . दिसूयभराची सगळी कामां हातासरशीं सोपोवन , रात , 
निमाणे मेळांय लावन आनी दूद तापोवन न्हिदपाखातीर हातुणार पडचें तेन्ना बरेंच 
कितें कितें सुचत रावता . - उत्स्फुर्ततायेन नवीं उतरां , नव्यो कल्पना , विशय 
मांडावळ -बरपाची जुळोवणी सगळे कशें सोबीत मनासारकें जुळले तर खरें 
म्हळ्यार मागीर तो कोणसो सोदचेली गरजय उरना . पूण दिसभराच्या शिणवट्यान 
कूड इतली थकिल्ली आसता किं मनातलो शिण मनांतच धुंवत उरतात . न्हिदेचे 
फुलपांखरूं आपसूक दोळ्यांत देवता , मन जागें आसले तरी दोळ्यांत ल्हवपीक 
लकवो भरता , शिणिल्ली कूड मात हालपाचे अवस्थेत नासता . सगळे भोंगू , कांयच 
नाका शें जाता मन अर्दवट न्हिदेंत देंवत सपनाच्या राज्यांत केन्ना पावता आनी त्या 
सुंदर सपनावस्थेत मनांतल्या एका कोणशाक तें बरप केन्ना चित्रीत जाता 
आपल्याक लेगीत कळना . सकाळ जातगीच मात परतून ये रे माझ्या मागल्या 
सुरू ! 

हे जरी सगळें खरें आसले तरी एकेकदां मनांत आयलेबगर रावना आमी माऽर 
म्हजे म्हजें करतात , कोण वतना खंय घेवन वचूंक शकता थोडेंच ! तो माय पास 
सोडून , मोहमाया तोडून , अलिप्तायेन घराक , घरांतल्या कोणशांक पळेलें 
सगळेच म्हजे आनी कायच म्हजें न्हय ही भावना बळावली . हे व्हडले व्हडले 

फाकीवंत , नामनेचे बरोवपी म्हण्टात - आमी आमचो म्हणून एक तरी कोणसो 
सांबळचो . आरे पूण सगळे घर आमचेंच न्हय ? ( हे विश्वची आमचे घर ह्या 
धर्तीचेर - आमी जाय थंय बसून बरयतली , बरोवचीय नात - कोणा आजाचो 
फांत वता व्हय ? 

आनी हाचेवेल्यान पयलीं घडिल्लो एक प्रसंग येवजलो . म्हज्या घट्ट लक्षात 
आसा तेन्ना सगळी एकठांय रावताली . इतल्या जाणांक घर ल्हान पडटालें . खरें 
पयलीं हे सगळे लोक एका रुमांत रावताले , मागीर ह्या तीन बेडरूमाच्या घरांत 
आयले , तरी लेगीत जागो पावना ही रड आशिल्लीच . ( मेळता तितलें चड चड 
जाय आसता न्हय आमकां ! ) हांवें गोंयच्यान येतना म्हजी सांटली - पोटली म्हणचे 
तेन्ना प्रकाशित जाल्ले म्हजें सगळे बरप एकठावन दवरिल्लें . खंयचे राष्ट्रमत , 
गोमतकाचे , तर पुनव कुळागर जाय अशे तरेचे ! आनी काय हेर कोंकणी पुस्तकां , 
सगळी पत्रां अशें कितें कितें - पयलीं सुरवातेक मात्शें चड अग्रुप आसता न्ही 
आपले बरपाचे वा कसल्याय कर्तुत्वाचे . सुटयेत मे म्हयन्यात आमी गोयां वचून 
आयलीं आनी येतगीच म्हजी सांटली पोटली सोदूंक गेल्यार जाग्यार ना 
म्हजेर सामको आकांत आयलो ! जीवापाड जपून दवरिल्लो ऐवज जात्रेक शेणचो 
असो भास जालो . विचारतलें कोणाक ? कितलेय जालें तरी त्या घरांतली सून 
चली न्हय ! तरी भीत भीत अंदाज घेतलो . हूं ना की चूंना ! मागीर मात्सो नेट करून 
विचारले तर शेऽऽ ती कागदां पत्रां कितें आशिल्ली ती पोटली - बेठी जागो 
आडायताली म्हूण रद्दीत दिवन उडयली ही जाप ! हांव सामकें अवाक् - तोंड आं 
करून पळेतच उरलें आनी थोड्या वेळान म्हणचे घडून गेल्ले घडणुकीचो परिणाम 
येवजून म्हाका घळघळून येवंक लागले . इतले जतनायेन दवरिल्ले म्हजे तें बरप 
आतां खंय मेळटले . रद्दीत दिवन उडयलें - म्हणचे गेलें ना बाराच्या भावांत ! तेंवय 
कोणाच्याय हातांत पडपाचो भंय ! कोणाक चणे कुरमुरे बांदून दिवंक ती म्हजी 
मुल्यवान कागदां कोयराच्या ढिगांत पडटली ! 

आपशींच दोळ्यांत दुकां येवंक लागली . तर मायन म्हळे , ‘ शीऽऽ अशें कितें 
जाला भरिल्ल्या घरांत रडूंक ? माऽर व्हडलो लाखांचो ऐवज गेल्लेवरी करता . 
कागदाची बोंदरां तर आशिल्ली ' . 

आरे , म्हजो लाखमोलाचो ऐवज गेल्लो . तुमकां कागदाची बोंदरां आसत ती . 


1 


आंबाड्या भोवती तीन शेंवतीं 


17107 


कोणसो ... 


म्हजे तोंडांतल्यान उतर फुटना जालें . एक तर म्हाका विचारीनासतना म्हजे 
वस्तूंक हात लायला . कुळारा अशें केन्नाच नाशिल्लें . आपआपली वस्तू प्राण 
पणान सांबाळचेली संवय आमकां , आनी दुसऱ्यान कोणेच हात लांवक जायना , 
मागीर तो सादो तुवालो जांव ना तर चादर जांव , पेन जांव ना तर पुस्तक ! हांगा 
सगळे विपरीतच ! कोणाचो पायपोस कोणाच्या पायांत ना . दोरयेवयलो कोणाचोय 
तुवालो वोडून काडून कोणेय न्हांवक वचचें ! हांवें इतलो तेप जपून दवरिल्ले बरप 
एका खिणांत नाच्च करून उडयिल्ले देरान - तांकां ताचो व्हालोर नाशिल्लो - पूण 
म्हजें सर्वस्व आशिल्लें . बरें चूक जाल्या ही भावनाच ना , वेल्यान हांव रडटां 
म्हणून म्हजेरच ताणशेतात . वा रे न्याय ! येदें व्हडलें घर म्हज्या घोवान घेतिल्ले 
आनी म्हज्यो वस्तू दवरूंक म्हाका एक कोणसोय ना हो खंयचो न्याय ? त्यावेळच्यान 
कानाक खडो लायलो - सादो कागदाचो कपटो लेगीत सामको कपाटांत दवरप . 
आपल्याक म्हणून घरांत एक सेपराद रूम आसचो हे अमृता प्रीतम सारकील्ल्या 
ख्यातनाम लेखिकेचे सांगप पटतालें ; बरो व्हडलो रूम सोड एक इल्लोसो कोणसो 
आपल्याक मेळचो 

फकत आपलो म्हणून कितेंय काम करूंक , तर शक्यच 
नासले . 

आज खरें म्हळ्यार जणएकल्यान डोंबीवलीतल्या डोंबीवलींत आपापली 
वेगळी घरां उबारल्यांत . भुरग्यांले - जाण्ट्यांले वाढदीस , पुजा , कसलेय देवकार्य 
आसल्यार सगळी हांगां एकठांय जमतात . हरशी घरांत इन मीन तीन बोडां - तरी 
तीच परिस्थिती ! येदें व्हडलें घर आसा , तरीपूण हांव अजून म्हजो कोणसो सोदतेर 
आसां ! मेळत काय ह्या जन्मात ? 

आचार्य देवो भव : म्हजी बाई 


त्या दिसा रातचो अकरांक पुष्पालो फोन आयलो - ‘ जयबाई गेली.'आयकून 
मन एकदम सुन्न जालें . कितें ? ' म्हणून हाव बशिल्लं थंयच स्टॅच्यू जालें . पूण 
थोड्या वेळान साबुद्दीर येवन सगळो धीर एकटावन विचारले , ' केन्ना ? ' ताणे 
म्हळे पयर ! “ कितें , आगो पयरच हांव बाईगेर मास्तरागेर बरोवंक बशिल्लें . म्हजी 
रडकुरीं उतरां आयकून ताणे समजायल'सुटली म्हणपाची गो , सामकी सत्वितर 
जाल्ली , कोणाक वळखनाशिल्ली . कांयच याद नाशिल्ली . जयबाई शी दिसच 
नासली.ङ्घ तिची स्थिती इतली गंभीर आशिल्ली - हांव नकळच ! नाजाल्यार 
फाटी जुनांत गोंया गेल्लें तेन्ना जांबावले वचून तिका मेळून तरी येतले आशिल्लें . 
पूण एक खरेंच अजाप दिसपाचें - कितें कोईसिंडेन्स ! ज्या दिसा बाई गेल्ली त्याच 
दिसां हांगा म्हाका तिची खूब याद येवन हांव तिच्यो यादी जागयत बशिल्लें . कोणाक 
सांगतले म्हणून कागदार रेखाटत बशिल्लें . नाजाल्यार म्हज्या ह्या तकलेच्या 
दुखण्यान हालींसाराक पयलींच्यो यादी म्हज्या तकलेत रिगच नाशिल्ल्यो . 

पूण 
त्या दिसा सामकें गतेहिनो दिवसा गताङ्घ म्हणत पोरण्यां यादींची स्मरणी ओडत 
बशिल्लें . 

गोंयां आसल्यार बाईचे निमाणे दर्शन तरी जावपाचें - पूण कर्मभोग म्हजो ! 
म्हाका तिजें निमणे दर्शन लेगीत लाबपाचें नासले , म्हणून इतलें पयस डोंबीवलीक 
वचून बशिल्ले ! त्याचवेळार दुसरेवटेन मनांत येवजण आयली - जालें तें बरेंच 
काल मनांतलें पयलें पिंतारिल्ले बाईचे चित्र पुसून वतले आशिल्ले . खरे तर शाळा 
सुटगीच , बाईचे लग्न जातगीच , भुरग्यां जातगीच , फुडें म्हजे लग्न जातगीच ना 
म्हळ्यार जायत्या वेळां हांव बाईक मेळळां . तिची बदलती रुपां पळेल्यांत , पूण 
पयलें वयलें दोळ्यांत सांठिल्ले , मनांत ठशिल्ले रूपच अजून म्हज्या मनांत ताजें 
टवटवीत आसा . 

इतल्या सगळ्यांकडेन शिकले पूण मनांत तिगून उल्ली - भुरग्या मनार कोंरांतून 
उल्ली ती म्हजी पयली वयली बाई आनी मास्तर ! मास्तर स्वातंत्र्यसैनिक ! गोंयच्या 
स्वतंत्रतायेच्या झुजांत पडिल्लो - ताका धरून बंदखणीत घालतले असो दुबाव 
येतनाच ताणेच ह्या नव्या बाईक आमच्या शाळेत हाडिल्ली . मास्तराक व्हेलो की 
शाळा बंद - म्हणचे आपल्या फाटली कटकट ना जातली . म्हणून काय वांड 
पोरां खोशी मनयताली . आमच्यासारखी काय जाणां दुकां गळयताली . त्याच 
वेळार मास्तर ह्या बाईक घेवन वर्गांत भितर सरिल्लो - भुरग्यांनो ही तुमची नवी 
बाई , आयच्यान म्हज्या जाग्यार ही तुमकां शिकयतली . ताणें आनीकय जायतें 
सांगले पूण ताची कांयच उतरां म्हज्या कानांत रिगनासली - म्हजे दोळे गुंगून गेल्ले 
बाईच्या रुपड्यांत . त्या हांसकुऱ्या , गोऱ्या गोऱ्या सोबीत सोज्वळ मुखड्यांत 
बाकीचें कांयच म्हाका दिसना जालें . आपूण येसर सदांभशेन शिकात , बाईक 
त्रास दिनाकात , मस्ती करू नाकात , शाणी हुशार जायात , गोंयचे नांव वयर 
काडात - हे सगळे मागीर म्हज्या मैत्रिणींनी सांगले . मास्तर केन्ना भायर सरून 
गेलो हे सुद्दा म्हाका कळळे ना . बाईक पळेले , त्या दिसाच्यान हांव आकंठ बाईच्या 
मोगांतच पडले म्हणूक जाय . सामकें ङ्गलव्ह एट फस्ट सायट ' म्हण्टात तशें ! 
आनी मागीर तिणेय आपल्या वागण्या करण्यान इतलो मोग लायलो की आजल्म 
हांव तिका विसरूंक शकचेना . शाळेतल्यान घरांत पावल घालनाफुडें म्हजें सुरू 
जातालें . ङ्ग आज मगे बाईन आमकां अशें शिकयतलेंड ना तर ङ्गआज बाईन 
कितें केले जाणा- इतले म्हणनाफुडें आई , भयण बी सगळी कवतुकान हांसताली , 
म्हण्टाली - जालें हाचे बाई पुराण सुरू . बाई म्हणचे हाचो आदर्श , सर्वस्व ! आनी 

खरेंच आशिल्ले - बाईन म्हजी पुराय जीण व्यापून काडिल्ली त्या दिसांनी ध्यानामनांत , 
जागृती सुषूत्री बाई एके बाई - आनी दुसरो ढंगच नाशिल्लो ! 

तर अशी आमची जयबाई ! दिसूक सो बीत , गुलाबी गोरी 
काळ्याकुळकुळीत लांब केसांचो सादो आंबाडो घालताली . सादी सरळ रावपी , 
नट्टो , पट्टो ना . सादीच . सादी पूण इतली वेवस्थित न्हेसून येताली , खांद्यावेल्यान 
पदर , हातांत पुस्तक , खडू - चड लांब न्हय , चड मोटवी न्हय , आंगान वेवस्थीत . 
बारीक न्हय आनी मोठीय न्हय - खरी तर कॉलेज क्वीन सोबपाची - पूण कॉलेजांत 
गेल्ली नाशिल्ली - तेन्नाची फायनल जाल्ली - गांवांत तिच्यासारकी कोण आसा 
अशें म्हाका दिसच नासले . सही सुद्दा अशी नेटान करताली - विजया जांबवलीकर ! 
अक्षर तर इतलें सुंदर - मोतयाचे दाणे ! म्हाका तिजे सगळं बरें आनी खरें 
दिसतालें . भयणी बी म्हाका तिडावंक जाय जाल्यार बाईक कितेंय म्हणप की 
हांव सामकें रागान आंगार धावन वतालें . विभूतीपुजेचे अस्सल उदाहरण म्हणचे 
हांव आनी म्हजी जय बाई ! हांव जयमाला - पूण घरची दारची म्हाका जयच 
म्हण्टाली . बाई विजया पूण तिकाय घरा - गावांत जय म्हण्टाली . घडये नावांत 
सारखेपण आशिल्ल्यान आमी एकमेकांकडेन इतली आकर्शीत जालीं जांवये ! 
मात तिणें म्हाका केन्नाच जय म्हणून शॉर्टफॉर्मान उलो केलो ना . जयमाला 

त्या उल्यांतय एकेतरेची वेगळीच गोडसाण आसताली ! 
गळो म्हणचे आवाज तर इतलो गोड बाईचो - शिकयतना आयकत रावन 
दिसतालें . 

गांवांतली जावन आमी कोणें केन्नाच पळोवंक नाशिल्ली तिका . मुंबय शिकूक 
आशिल्ली जावये . मागीर भुरग्यां एकेक खबर हाडूक लागली ए तुकां खबर ना ? 
प्रेमाआकालें जय मुगो ते - लाला बालाची भयण अशें आनी तशें ! एक मात खरें , 
तिणे सगळ्या भुरग्यांक जाग्यार हाडले . एकेतरेची शिस्त लायली . घंटेक मार्क 
दवरले , प्रार्थनेक मार्क ! आपल्या मनान जाय तेन्ना येवपी भुरग्यां सामकी सर्त 
लावन वेळार येवंक लागली . अभ्यासावेळार अभ्यास , खेळावेळार खेळ ! पूण 
मदीं मदीं काणयो सांगप , पदां शिकोवप , नाच शिकोवप , देशाभिमान जागोवपी 
नाटकां समरगीतां शिकोवप सगळे वेवस्थित चलतालें . शाळेचो रिझल्टय बरो 
लागूक लागलो . चडांत चड भुरगीं पास जांवक लागली . गांवांक भौसाक 


म्हणून उलो करी 

शिक्षणाचे महत्व तिणे पटोवन दिलें . जी आवय बापूय कामाच्या नावान ल्हान 
भांवडांक पळोवपाच्या नांवांन भुरग्यांक घरा दवरतालीं तींच सकाळी उठोवन 
तांकां शाळेत धांवडावंक लागली . मास्तराक आयकनाशिल्ली टगी भुरग्यांसुद्दां 
बाईक मानूंक लागली . भुरग्यांक हाताळपाची तिची घाटणीच सामकी आगळी 
वेगळी आशिल्ली . भुरग्यांक तांच्या तांच्या मळार चमकुपाची संद बाईक लागून 
मेळ्ळिल्ली . बाईन शाळेत खेळांच्यो सर्ती सुरू केल्यो . स्पोर्टस -गॅदरींग सगळे 
आयलें त्या निमतान नाच , पदा , नाटकां , एकांकी , खेळांसती सुरू जाल्यो . बाई 
सगळ्यांक प्रीय जाली . भिवकुरी , बुजरी भुरग्यांलेगीत आपल्या आंगचे गूण 
दाखोवंक फुडे सरूंक लागली . बाईन नाचांत- नाटकांत घेना जाल्यार अशी 
जावन रडटाली . बाईन मदींच वकृत्त्वस्पर्धा घेवप , कसलोय विशय दिवन ताचेर 
बरोवंक सांगप . कविता करूंक लावप , एखाद्रो बरो धडो आसल्यार ताचेर संवाद 
बरोवंक लावप - बरें जाल्यार , पेन पेन्सिल कार्देन , रंगपेटी अशी बक्षिसां दिवप 
आनी हे सगळे आपली पदरमोड करुन करप ! ( तेना आमदनी अठन्नी खर्चा रुपय्या 
असली गत . तांकां पगार बी मेळटालो काय देव जाणां . फी सुद्दां थोडी आसून 
खूब जाणां बुडयताली . ) अशा परिस्थितीत पदराक खार लावन घेवन ह्यो 
लश्कराच्यो भाको भाजपाचे काम बाई - मास्तर करताले . गांवच्या , भुरग्यांच्या 
उदरगतीखातीर . आयच्या परिस्थितीकडेन तुळा करून पळेल्यार हे केदें व्हडलें 
काम ते लक्षात येता . ) ह्या सगळ्यांक लागून जाच्या आंगांत कसली ना कसली 
कला आसा ती तातूंत वयर सरली . तांकां व्यवस्थीत मार्गदर्शन मेळ्ळे तें बाई 
मास्तराच्या नदरेसकलय . फुडें म्हज्या हातान में कितें बरप करप जालां ताची 
म्हूर्तमेढ हांगाच घाल्ली म्हणूंक जाय . 

आमची शाळा म्हणचे बिगरी ते चौथी मेरेनचे वर्ग गांवच्या देवस्थानच्या 
एका ल्हानशा इमारतींत भरताले . ल्हान ल्हान चार कुडी - सगळी भुरग्यां हजर 
आसली तर सगळ्या रुमांनी बसप ना तर सगळी एकाच रुमांत वेगळी वेगळी 


बसप . 


एका वर्गाक वाचूंक लावप , दुसऱ्याक गणितां दिवप , तिसऱ्याक इतिहास तर 
चवथ्याक भुगोल अशी चौफेर फळी सांबाळपाक बाईसारखी फिशाल शिकोवपीच 
वस्ताद ! इतल्या भुरग्यांक आपले नदरेच्या इशाऱ्यान गप करपाची कापोस्ताद 

तिजीच ! तर अगरशाळेंत शाळा भरताली . मागीर देवस्थानाच्यो कसल्योय 
कार्यावळी आसल्यार शाळेक सुटी - मागीर तें कार्तिकी पुनवेचें आंवळीभोजन 
आसूं नातर शिगम्या पिंडीचे ८-१० दीस चलपी उत्सव आसूं शाळा बुडटाली . 
आनी परत शाळा सुरू जावचेपयलीं एक दीस सगळी थंयची घाण निस्तरूंक 
आनी साफसफाई करूंक वतालो . तेन्ना सान्न मारप , शेण काडप , उदक हाडप , 
भुरग्यां उमेदीन करताली . पयलेखेप बाईन हो पायंडो मोडलो कोमिसांवाकडेन 
झगडली - शाळा बुडूंक फावना म्हणून आनी शेवटाक अशा वेळार सरळ आपल्या 
घराच्या आंगणांत व्हरांड्यांत शाळा भरयली . पूण भुरग्यांचे लुकसाण जावंक 
दिले ना . आनी आमच्या मुस्तीत न्हय तरी काय तेंपान शाळेची खाशेली इमारत 
उबी जाली तीवय तिच्याच खटपटीन . 

बाई समाज सुधारक आशिल्ली . गांवच्या जाण्ट्या नेण्ट्या बायलांक सांजचें 
जमोवन ती प्रौढशिक्षण दिवंक लागली . तांकां चार युक्तीच्यो गोष्टी समजूंक लागली . 
तांचें महिलामंडळ सुरू केलें . गांवांत सार्वजनीक हळदीकुकूम जांवक लागलो . 
बारीक सारीक कसलोय प्लॅस्टीकच्यो वस्ती बी वाटपाबदला बायलांक घरा 
आफोवन हळदकुकूम , फूल , तिळगूळ दिवचे . उरिल्लो खर्च एकठांय करून 
कसल्याय विधायक कार्याक सत्कारणी लांवक बाईन सगळ्यांक शिकयलें . तिच्या 
फुडारानच गांवांत बालवाडी जाली . भुरग्यांक बसूंक बांक केले , गांवच्या चलयांक 
शिवण शिकोवंक शिवण यंत्रां हाडली . तर केन्ना पुरग्रस्तांक मदत केली . अडी 
अडचणीन सापडील्ल्यांक त्या निधीचो उपेग करून दिलो . अश्यो जायत्यो सुदारणा 
केल्यो . 

बाईचो म्हजेर इल्लो चडच मोग आशिल्लो . तसो भुरग्यांमदीं तिणे भेदभाव 
केन्नाच केलो ना . मेरीटाप्रमाणे मार्क , शाबासकी मेळटाली . तशी मस्ती केल्यार , 
म्हजी चूक आसल्यार बडीय पडल्या हातार . पूण ती शिस्त लावंक आनी बाईन 
आनी म्हाका माल्ले तेंच आमकां मरूंक पुरो जावचे ! परतून अशी चूक हातान 
घडूंक दिवचें ना म्हणून प्रयत्नपूर्वक आपली करणी सुधारची हांवें म्हजी , आनी 
अशेतरेन हांवय एक आदर्श विद्यर्थिनी जांवक पावलें . 

म्हाका याद आसा एकदा अशीच पिकनीक आशिल्ली दिसभराची . 
सकाळी वचून रातचे घरा येवपाचें आनी सगळी देवळां , दर्यावेलो , आग्वादाचो 

किल्लो अशी भरगच्च कार्यावळ ! आनी जुस्त म्हज्या पांयाक जालो कांसफोड ! 
आई बी म्हाका धाडूंक कशीच तयार नात . हांव रडूंक लागलें पिकनिकेक येवूक 
मेळना म्हणून - सामकें तिसरे चौथेचें आसलें . आतां सारकी याद ना , पूण याद 
आसा ती हांव येना म्हणून कळटगीच बाई मुजरत तिसांजची घरा आयली . आईक 
बाबाक समजावन तांचे मनाविरुद्ध तिणे त्या दिसापुरतो आपल्या जापसालदारीचेर 
म्हजो पत्कर घेतलो आनी दुसऱ्या दिसा म्हजी स्वारी पिकनीकेक वचूंक बशींत 
पयल्या सिटार बाई म्हऱ्यांत बसली . दिसभर खंय खंय भोंवतना बाईच्या हांडीर , 
कामाक व्हेल्या बायलेच्या हांडीर तर केन्ना बाईल्या भावाच्या फाटीर बसून मस्त 
आरामांत सगळी पिकनीक इन्जॉय करून रातचें खोशयेन घरा आयलें . ती पिकनीक 
हांव जल्मांत विसरूंक पावले ना . अशी खंयची बाई वा मास्तर करीत ? कित्याक 
तिका इतले त्रास घेवंक जाय आशिल्ले एका भुरग्याखातीर ? पूण तेन्नाचे सहली वा 
पिकनीक म्हणचे मजा करपाबरोबरच अभ्यासाच्या नदरेन जायतें शिकपाचेंय 
आसतालें . आनी तें म्हाका चूंकू नये म्हणून तिची ही सगळी धडपड आशिल्ली . 

अशेंच एकदां फायनल परिक्षेवेळार खूब जोर येवन म्हाका एका गणीताचो 
काय कसलो पेपर चुकील्लो . तेन्ना तिणे हांव रडटां म्हणून मात्शें बरें दिसतगीच 
आईक म्हाका घेवन येवक लावन फकत म्हाका एकल्याक तो पेपर बरोवंक 
दिवन एका भुरग्याखातीर तो आख्खो वगडायलो पूण सदचो म्हजो नंबर - पयलो 
नंबर हुकूक दिलो ना अशो कितल्यो यादी सांगच्यो ह्या बाईच्यो ! सांगता सांगता 
तितले थोडेच आनी म्हणूनच मास्तर सुदून येतगीच बाई शाळा सोडून वतली ह्या 
कल्पनेनच आमकां शाळाच नाका जाल्ली . म्हाका मास्तराविशीं अशें प्रेम केन्नाच 
दिसले ना . तोवय बरो करतालो - पूण ह्या बाईविशीं जी आत्मियता म्हज्या 
मनांत उत्पन्न जाल्ली ती कोणाय खातीर केन्ना जागली ना . मास्तराच्यो चडश्यो 
यादी नातच म्हज्या मनांत . चडशें शिक्षण मुळावे बाईकडेन जाल्ले . 

फुडें बाई मास्तराले प्रेम प्रकरण गांवांत खूब गाजले . तेन्ना काळावेले इंटरकास्ट 
मॅरेज तें . दोनूय घरांचे विरोध , गांव सारकें ल्हान खेडे , एका घरांत कितेंय करपल्यार 
गांवभर घरांनी वास येवपाचो - गांवांत सगळो बोवाळ - कूचकूच- असल्या 
शाळेत भुरग्यांक धाडूंक लोकांचो विरोध . सगळ्यांनी बाईक नावां दवरची पूण 
त्या सगळ्यां कडेन हांवें बाईचो पोक ओडून झगड , रडचे म्हजी बाई अशी 

न्हीच म्हणून ! मास्तर वायट म्हणचे . शेवट घरच्यांनी तिका परत भावाकडेन मुंबय 
धाडली . शाळा पांचवीपर्यंतच आशिल्ल्यान हांवूय फुडल्या शिक्षणाक मडगांवां 
शिकूक गेलें . पूण ती आत्मियता , ते आपलेपण म्हाका खंयच मेळ्ळे ना . आनी 
मजा म्हणचे म्हजी अंतरीची ओड जाणून बाईन मुंबयच्यान म्हाका पत्रां घालची 

म्हजें कितेंय चुकल्यार तें कित्यान चुकता ते समजावचे - केन्नाकेन्ना कान 
उघडणीय करची . तशेंच बरें कितेंय केल्यार पयली शाबासकी हिची मेळटाली . 
बऱ्या कामाक प्रोत्साहन दिवचे अशें सातवी आठवीमेरेन चलतालें . आनी फुडें 
मागीर त्या दोगांनीय घरच्या विरोधाक तोंड दिवन लग्न केले . आख्ख्या गावान 
तांकां नावां दवरली . पूण सगळ्यांनी ती वायट म्हणूनय म्हज्या मनांतले स्थान 
अढळच उल्ले . फुडे ती आपल्या व्यापांत घुस्पल्ली हावय म्हज्या कामांत उल्ले . 
पत्रव्यवहार बंद जालो पूण मनान आमी एकमेकांकडेन बादिल्लीच उल्ली . बाई लग्न 
जावन गावांतच उल्ली जांबावलीकराची भेब्रे जाली - हांवय लग्न जालें . मुंबय 
पावलें . तरी गावांत पावतगीच बाईक मेळ्ळे बगर येवप जालें ना . 

आतां जांबावले गेल्यार बाई म्हाकाञ मेळची ना . पूण म्हज्या मनांतल्या 
यादीनीं ती सासणां खातीर तिगून उरतली . म्हज्या अपूरबायेच्या आवडीच्या आदर्श 
बाईक हांव ही म्हजीं काळजा थावन उर्बा भरीत आर्गा ऑपतां . 

सांगशी पुणून सांगूं नज ! 


भुरगेपणांत आई आमकां हुमाणी घालताली आनी ताची जाप आमीच 
सारखी दिवंक जाय आसताली . सांग म्हळे तरी केन्नाच सांगनासली . ती आमीच 
तकली लडोवन सोदून काडची पडटाली . एक दीस तिणें म्हाका अशेंच एक 
हुमाणे घाले . म्हळे , सांग गो , माय सुनेक आठ कुले , सांगशी पूण सांगू नज ! हांव 
दिसुयभर तकली लढयत रावलें , सामकें रडकुरें परतलें , पूण दोन मनशांचे कुले 
आठ कशे जायत हो हिशोब काय म्हजे भुरगेमनाक लागून लागलो ना ! मागीर 
भयणीच्या फाटीक लागलें सांग गो सांग गो करून- ताणेय पयलीं सांग सांग्याची , 
बायल पांग्याची करून पोटभर चाळोवन रडोवन घेतले आनी म्हजेमुखार ताळयो 
मारीत फुगडी घालीत रावले . ' सांगशी पुणून सांगू नज , सांगशी पुणून सांगू नज ! ' 
तरी म्हजी ट्यूब लायट पेटना . शेवटाक आईकच म्हजे तोंड पळोवन सामकी 
काकूट दिसली जावये , आनी तिणेच सांगशी ' हीच त्या कुवाड्याची जाप कशी 
तें म्हाका समजावन सांगलें . 

पूण तेन्नासावन मनांत एक निरगांठ बसली मांयसुनेच्या ह्या नात्याची ! मांय 

सून म्हों की एक विचित्र -चमत्कारीक नातें . सरळ सोपो असो अर्थच ताका 
नासता अशें म्हज्या मनाचेर खोलायेन रिगलें तें सासणाचें ! भोंवतणच्या जगांतले 
वेगवेगळे आयकल्ले पळयिल्ले अणभव तातूंत भरच घालीत रावले - ‘ आवय राव 
म्हणटा - ताची मांय ताका जिती दवरीत मुगो ? ' जांव दिसरात छळतात गे पापणीक 
आनी ती मांय आसा ती तर विचारी नाका - सामकी हालवांतीण कशी ' ह्या 
असल्या उतरांनी म्हजे येवजणेक तेंकोच मेळत गेलो . 

मराठींत सासू म्हणचे खंय सारक्यो सुचवण्यो आनी सून म्हणचे सुचवण्यो 
नाकात ! तोंडान हीं उतरां सारकी म्हणून पळोवची - सा - सू - न - सा - सू - न 
आमच्या मांय सुनेंतय अशेंच कितेंशें आसता . आतां हे माय सून - म्हणात . 
सासू - सून जांव सास - बहू म्हणात ( इन लॉस म्हळ्यार लेगीत जाता ) संसारांत 
वचत थंय सारकेंच ! सगळेकडेन हाचो पोत , हाची वीण मात एकासारकी ! 
बारीकसाणेन येवजून पळेल्यार हे नातेंच वेगळे अशें म्हणचे पडटले . इंग्लीशीन 
मात ह्या नात्याचो सारको बरो अर्थ समजता ' मदर इन लॉ ' मांय , सासू , सास ! 
म्हणचे आवयच पुणून कायद्यान ! ( काळजान न्हय कायद्यान ) आनी सून म्हणचे 
चलीं न्हय ! हातूंतच मागीर सगळे सगळे आयलें - आनी आनी कांयच उलोवंक 


नाका . 


आमच्या कोकणींत फार्सिकल नाटकांनी जांव एकांकिकांनी म्हणात वा आप 
उलोवपानी ( जी हांव शाळा - कॉलेजीन सदांच गॅदरींगाक करताले ) कसल्याय 
बरपांत मांय सून म्हळें की थंय झगडे हे आयलेंच ! म्हाका याद जाता , जांबावले 
प्राथमिक शाळेत चवथेक काय तिसरेंत आसतना हांवें पयलें कोंकणी नाटक 
केल्लें . सामकें संगीत बरे ! ( हरशी हांव सादें बाथरूम सिंगर सुद्दा न्ही - पूण 
जीणेत कितेंय करपासारकें उल्ले अशें जावं नये म्हणून आसत घडये ) आनी त्या 
नकळट्या वयांत तर सगळेच बरे दिसता ! तातूंत हांवें सुनेचो पार्ट केल्लो आनी 
म्हजी मैत्रिण जाल्ली मायेच्या तोडांत ‘ सून म्हजी ही अपुरबायेची . ' उतरां ना पूण 
गोड तिची . ! अशें कितेंशें आनी सुनेच्या तोंडांत ' माय अशी कोणाक देवा नाका 
मेळूक ' अशी पदां घाल्ली . तातूंत मांय सुनेचे बरें साग्रसंगीत चित्रण केले . त्या 
नाटकांत स्टेजीर आमी मैत्रिणीनी सामकी खरी खुरी मारामारी केल्ली . सदचे 

जीणेत त्यो मांय सुनो कितें करीत अशी सामकी केश्टां बी हुमटून ! तोणातोणी 
करता करतां एकमेकांचेर जुडून वचात अशें आमकां सांगिल्ले . पूण मांय जाल्ले 
चलयेन म्हज्या केसांतली फुलां बुड्डुन काडली . फुलां म्हणचे म्हजो वीक पॉईट ! 
ताका हात घालतगीच हांव वोग्गी रावतां ? हांवें ताचो आंबाडोच काडून हातांत 
दिलो ! आनी मागीर घे , दोगांच्योय लंडामुंड्यो सामक्यो कोणकोणाक आयकना 
जाली . इतले की पड्डो उडोवचेली पाळी ! लोकांच्यो हांसून हांसून मुड्ड्यो . 
ही मांय 

प्रकर्शान लक्षांत उरपाचें आनीक एक कारण म्हणचे त्यावेळार 
अध्यक्ष म्हणून कोकणींतल्यो फाकीवंत कवियत्री विजयाबाय सरमळकार 
आयिल्ल्यो . ताणी म्हजी खूब तुस्त तोखणाय केली . अपुरबाय केली , बक्षिसय 
दिले . आनी तेन्ना सावन म्हजेर सुनेचो शिक्को बसलो तो हो वेळमेरेन हांव मांय 
जांवक पावलें तरी ! शाळा कॉलेजचे प्रिन्सीपल लेगीत म्हाका ‘ कितें सुनबाय ' 
म्हणून 

उलो करताले . म्हाका सामकें याद जावचे .. कारण बरोबरच्यांनी तांच्या 
भुरग्यांनावान म्हाका तिडावचे . अर्थात तें वय तशे पिशे पिकेचें ! चाळोवपाचें 
चाळोवन घेवपाचेंय ! 

सांगपाचो मुद्दो म्हळ्यार त्या आडनिड्या पिरायेचेर माय सुनेची ही विचित्र 
वीण मनात घर करून बशिल्ली . मांय - सुनेच्या नात्याचो हो गोफ असो विचित्र 
विणीचोच आसता हे मनात ठशिल्लें . 

' सांगशी ' चे धापणाचें चार कोन आनी सकयल्या व्हडल्या दालयेचे चार 
कोन मेळून हे आठ कोन ही कुवाड्याची जाप म्हाका बरे जाण्टे जातगीच सारकी 
कळ्ळी - माय सुनेच्या खऱ्या नात्याचो उलगडो जालो तेन्नाच ! 

आईल्या त्या हुमाण्याभशेन माय सुनेचे हे नातें एक कुवाडेंच कशें ! हरशीं 
जगलोकाक खूब बरी आशिल्ली बायल मांय पदार बसतगीच सुनेकडेन विचित्र 
तरेन वागता कशी हेवय म्हज्या मनाक पडिल्ले एक वेगळे कुवाडेंच ! जांव 
सगळ्यांकडेन मेळून करून रावपी चली सून जातगीच वेगळे रितीन वागता हे 
विचित्रच न्हय ? खरे तर संवसारांतलें सगळ्यांत लागीचे नाते हे माय सुनेचे ! पूण 
ह्या नात्याचे कंगोरेच बाये और ! ही तासांच सामकी वेगळी कशी ! भांगराचे 
वस्तीक तासां जशी जितली बरीं पडटात तितली ती वस्त चड चड चकचकता . 

पूण त्या तासांक कड उरल्यार ताची आंगावेल्या वस्त्रांक खोंच येता , ताचे सूत 
ओडटा . तशेंच नात्याच्या ह्या तासांनी भावनिक खोंची येतात . जीणेच्या पोतांची 
सुतां ओडटात . नात्यांचो पदर विरविरूंक लागता . 

पयलीं तेंपार ल्हानपणांत भुरग्यांची लग्ना जाताली . आमच्या बाप्पाच्या उतरांनी 
सांगपाचें जाल्यार चलयेक हांडीर मारून न्हवऱ्याच्या गळ्यांत माळ घालताले . हे 
तर कांयच न्हय ! कांयकडेन तर पायण्यांत लग्नां जाताली . तर काय जाण भुरगें 
पोटांत आसतना म्हगेर चली जाल्यार तुज्या चल्याक दितां अशें उतर दिताले . 
आनी त्याकाळचे लोक उतराक पाळोय दिताले . सामके प्राण जाये पर वचन न 
जाये ह्या धर्तीन ! ( तो काळच वेगळो म्हणा . जाण्टे करीत ती पूर्व दिशा आसताली 
तेन्ना . आतांची भुरग्यां चार पांच सिटींगा जाल्याबगर एकमेकांक पसंती लेगीत 
कळयनात - बाकीचे सगळे आलाहिदा ! ) सांगपाचे म्हळ्यार अशेतरेचे हे सर्रास 
बालविवाह जाताले आनी मागीर चली व्हड जालें - वयांत आयलें की मागीर 
ताका घोवागेर व्हरताले . ( ताचेमदीं कितेंय आग्रेउणे जावन तो घोव खंवसल्यार 
संवसारसूख घे नासतनाच भुरगेपणांतच ती राणाव बायल जावन पडटाली . केंस 
कापून आनी धवें जांव तांबडे आलवण न्हेसून माथ्यावेल्या पदराची जावन आख्खी 
जीण बावडेक रंग विरयत घालोवची पडटाली . तेंवय घोवागेर - मांय मांव , देर 
जावो नण्डो ह्या सगळ्यांच्या छळवादाक तोंड दीत घरांतली एक वावराडी जावन 
दीस सारचे पडटाले . ) 

चली सून जावन घोवागेर आयली म्हणटगीच मांय तिका घरचे वळण 
शिकयताली . चाली रिती , आचार विचार कुळाचार शिकोवन तिका आपल्या 
मनासारकें घडयताली . वेळार चुकीची ख्यास्तय भोगची पडटाली . खुटले , खोटी 
बेताचो मार , वेळार केन्ना दागय दिताली . असलो छळ ! पूण देखीपसत , आवय 
आपले चलयेक दिता तशी ! देशांतल्या हेर वाठारांनी जाता तसलो छळवाद 
हुंडाबळी जातींची प्रकरणा - ही किजिलां जायतेकडेन आजून ह्या २१ व्या 
शेंकड्यांत लेगीत आयकूक मेळटात . पूण गोंयांत केन्ना चुकूनलेगीत - निदान 
हांवें तरी आयकली नात . हां , आतां हे घालेंना आनी ते दिले ना म्हणून टोण्ट मारप 
बी चलता जावये . पूण असल्यो ह्यो विपरीत करण्यो हेर वाठारांनी घडटात पूण 

आमच्या गोंयांत मात निखालस ना ! 

आनी आतां तर चलयो चल्याबरोबरीन वाडिल्ल्यो आसतात . २०-२५ वर्सा 
वेगळ्या वातावरणांत घालोवन आपल्या मनाच्या पसंतीन घोवा घरा येतात . अर्थात 
खंयच्याय दोन कुटुंबात रीत -रिवाज , आचार विचारांत थोडो तरी फरक आसताच . 
हाताची सगळीच बोटां कितें सारखी आसतात ? मात्शें आटसाटें वाडिल्ले रोप 
लेगीत एका पोरसांतले हुमटावन दुसऱ्या आंगणांत रोवूक पळेल्यार ताची वाड 
सरसकट सारकी जाताच अशें ना . हां , अर्थांत ताची तशीच मोगान जतनाय 
केल्यार तें फळफळटा , ना तर सुकूनय वता . बावता . सांगपाचे तात्पर्य म्हळ्यार 
ल्हान रोपापरस व्हड झाड तग धरूंक वेळ लागता . दोनूय घरांतलें खाण जेवण 
रीत रिवाज , वागप - करप , घरांतले वातावरण सगल्यांत खूब फरक पडटा . घरांत 

थंयचे रांदचेकुडीत चड वेळ वावर आसता तो दोगी बायलांचो - मांय आनी 
सुनेचो ! आयदनाक आयदन आपटता . मागीर साद्या साद्या कारणांनी वाद विवाद 
जांवक लागतात . ' शीऽ आमगेर बाये अशें ना , आनी आमच्या कुळारा अशेंच 
करतात'- मतभेदाचें हें बी अशें हांगां उमटता . एकाच वर्णाच्या घरांनी लेगीत ही 
तरा , मागीर वेगळ्या जाती धर्माचे लोक एकठांय जाल्यार कितें जातलें हाचो 
विचारच करूं नज ! केदे व्हडले गैरसमज उपरासग सांगू नज . म्हणून दिसता 
पयलीं तेंपार आडव्यांली चली उब्यांगेर दिनाशिल्ले आनी वैष्णव स्मार्तांकडेन संबंद 
जोडिनाशिल्ले . आडव्या उब्यांचे हें कांचकिचासांव आतां उरूंक ना तरी सगळेकडेन 
आमगेर तुमगेर जालेबगर रावना . 

लग्न जावन घरांत आयिल्लं चली वा व्हंकल वा सून जो मेरेन आपले स्व 
विसरून नव्या घरांत घोळ मेळना . तो मेरेन हो प्रोब्लेम येताच येता . आनी आतांच्या 
जमान्यांत तर आवयबापूय चलो चली असो भेद करीनासतना भुरग्यांक वाडयतात . 
एक स्वतंत्र व्यक्ती म्हणून समाजांत तांकां मान मेळटा , म्हण्टगीच मारतें कोणे 
घेवप हो प्रस्न येता . चलयो चल्यांच्या बरोबरीन शिकतात संवरतात , नोकरी करतात . 
मागीर त्यो कोणाचें कित्याक ‘ आगरें उणें ' आयकून घेत ? ' आरेक का रे ' म्हणूक 
अनमननात . आनी मागीर संवसारांतल्या माय सुनेचे आठ कुले जाणोवंक लागतात . 
हांगाच्यान संघर्शाक सुरवात जाता . 

त्या भायर एक समान घटक माय सुनेच्या ह्या नात्यांत आसता तो म्हणचे 
त्या घरांतलो चलो भुरगो ! जो तेच आवयलो म्हणचे मांयचो पूत आनी सुनेचो 
घोव ! इतलो तेप म्हजो म्हजो म्हणून लाडाकोडान वाडयिल्लो आनी दिसभर तिच्या 
पदराक धरून आई आई जांव मम्मी मम्मी करीत फाटी फुडें रिंगण धरपी तो चलो 
बायल मेळ्ळी म्हणटगीच सान भुरग्याक अग्रुपाचें नवें खेळणे मेळील्लेवरी बायले 
भोवतणी फेर धरता ! आनी खरे म्हळ्यार हे सामकें सहज - निसर्गनेमाक धरूनच 
घडटा ; पूण काय जाणांक तें पटना . ते आवयच्या काळजाक खंय तरी एक 
बारीक सूय जांव कांटो तोपिल्लेवरी जाता - हय न्हयशी दुःखाची कळ मस्तकाक 
मारता . आनी ज्या कारणाक लागून जिका लागून ही घडणूक घडटा त्या कारणाचो 
तिका आपशींच राग येवंक लागता . घरांतल्या कुरबुरींक सरुवात जाता ! हांगा 
खरो संयमाचो धडो ह्या तिगांनीय गिरयल्यार ह्या दुःखाचें मूळच नश्ट करूं येता . 
पूण मनीससभावाक लागून ते तशें घडना . सांगशिचे कुले एकमेकांक आपटूंक 
सुरवात जाता . आवयचो पूत आनी बायलेचो घोव ! घरांतल्यो दोगीय बायलो 
एकमतान वागीनास्तना दोगांय दोन तोकांनी वचून वागूक लागल्यार ( आनी मदीं 
फोण्णां घालपी आसतातच ) त्या बावड्या चल्याचो मदलेमदीं सँडवीच जाले 
बगर रावना ! माय सुनांच्या ह्या आठ कुल्यांचे टोस्टरान ताचो टोस्ट केन्ना जळत 
कोणाच्यान सांगू नज ! 

मुंबय शाराचे म्हाका आयिल् अणभव ... ! 


मनशाची जीण म्हणचे बऱ्या वायट अणभवांची एक पोंटली कशी ! 

सुख 
दुःखाच्या धाग्यांनी विणिल्ल्या रश्मी कपड्यावरीं ! आपले जीणेत काय खीण 
सुखाचे तर काय दुःखाचे आसतात . म्हजे जिणेतली आतां पर्यंतची भुरगेपणांतली 
चडशीं वर्सी गोंयांत तर लग्राउपरांत पयलीं पांचेक वर्सी सोडली जाल्यार हांगां 
मुंबयतच गेल्यात . जंय रावता थंयच्यो बो वायट यादी म्हणा वा बरे वायट 
अणभव आपल्या भितर आस्पावतात . आयज हांगां म्हाका मुंबय शाराचे आयिल्ले 
अणभव ह्या विशीं सांगपाचे आसा , तेन्ना नमनाकच घडोभर तेल ओतीनास्तना 
सरळ त्या अणभवाविशींच उलोवया . 

भुरगेपणांत सगळ्यांक आसता तशेंच मुंबय ह्या उतराविशी म्हाका मोठे 
आकर्शण आशिल्ले . म्हजी व्हडली भयण बाय जी म्हाका आवयसुवातेर 
आशिल्ली- लग्न करून मुंबय दिल्ली . तिका लागून तर तें चडच वाडिल्लं . केन्ना 
एकदां तें गोंयां येता वा हांव मुंबय वतां अशें म्हाका जावचे . पूण आतां जशें गोंय 
मुंबयचे सामकें लागी आयलां तशें पयलीं नाशिल्लं . आनी कोंकण रेल्वे जायत 

सावन तर सगळी म्हण्टात घरांतल्यान पोरसांत वचचे तितल्या सोपेपणान तुजें 
गोंय - मुंबय आनी मुंबयच्यान गोंयां येवप वचप चलता - गोंया आयला म्हणून 
आयकुवचेपयलीं तूं मुंबय पाविल्ले आसता ! तर सांगपाचे म्हळ्यार पयलीं गोंयच्यान 
मुंबय येवप म्हणचे सामकें विलायतेक गेल्लेवरी जातालें . व्हीसा , पासपोर्ट माती 
आनी गोबोर सगळे सोपस्कार करचे पडटाले . इतले की बायेच्या लग्नाक व्हडलो 
भाव आनी भयण सोडल्यार आमी कोणच पावलीं नात . म्हजो पासपोर्ट काडूनय 
शेवटाक कितेंतरी उरले आनी म्हाका वचूंक मेयळे ना . म्हणून हांवें व्हडलो आकांत 
केल्लो ताची याद गांवांतली जाण्टी मनशां आजूय काडटात . मुंबयचो हो म्हजो 
मुंबय वचनास्तनाचो पयलो अणभव ! 

मागीर दोनेक वर्सानी हांव पांचवे सवेक आसतना गोंय पुर्तुगीजांच्या 
शेकातळांतल्यान स्वतंत्र जालें . लोक मुंबय येवक वचूंक लागले . पूण हांव मात 
पयले खेपो मुंबय पावलें तें बद्द एस.एस.सी जातगीच . दरवर्सा भयण - भावोजी 
मे म्हयन्यांत गोंयां येताली . येतना थंयची खाणां , कपडे नवें नवें कितें कितें घेवन 
येताली . ताका लागून मुंबयचे आकर्शण वाडतच गेलें . मुंबयचे खाण - तांतले 
तातूंत बदामी हालवो , माहीम हालवो आनी फरसाण म्हज्या घोस्ताचे म्हणून 
भावोजी ते हाडटालोच हाडटालो . धाकटुली मेवणी जाल्ल्यान तो म्हजी खुबच 
अपुरबाय करतालो . ताका लागून मुंबय म्हाका सामकी लागीची - म्हजी म्हजीशी 
दिसूक लागली ! 

पूण पयलेच खेपो मुंबय आयलें आनी म्हजो भ्रमनिरास जालो . मुंबय पावतां 
पावतां भायल्यान येवपी घाणींनी पोटांतल्यान सामके उमळून येवपाक लागले , 
जीव सामको कासावीस जावक लागलो आनी शीऽऽ मुंबयची हवा अशी इतली 
घाणयारी ! अशें म्हणून मनांत एक दडो बसलो तो सासणाचो ! भोवपा ध्रुवपांत , 
थंयच्यो मळबाक तेकपी बिल्डींगी पळेतना , चौपाटी , राणीची बाग , सिनेमा सर्कस 
पळोवपांत चार दीस मजेत गेले , पूण गोंयच्या मेकळ्या वातावरणांत वावुरिल्ल्या 
म्हाका त्या गच्च ल्हान खुराड्यांभशेनच्या रूमांत आनी सदांउठून वचत थंय 
पातळिल्ले भोंवतणचे गर्दैत सामकें घुसमट्टीलेवरी जावंक लागले . केन्नाकाय म्हज्या 
सैमान नटील्ल्या मेकळ्या ढाकळ्या गावांत -घरांत वचून पडटां अशें जालें . त्या 
आंबाड्या भोवतीं तीन शेंवतीं 

वेळावयली एक याद मात गच्च मनाच्या तळाक दसून उल्ल्या . म्हजी भयण तेन्ना 
चेंबूराक रावताली . थंयच्या थेटरांत भूतबंगला काय कसलो तरी एक पिक्चर 
( फक्त प्रौढासाठी ) आशिल्लो . एस . एस . सी . जालें म्हणचे तशें हांव व्हडच , पूण 
आंगान बारीक आशिल्ले . थंयची शेजारची कोण कोण म्हाकां सांगूक लागली . 
तुका थेयटरांत घेवचे नात . तूं साडी बी न्हेसून वच , आमी तशेंच केले - भुरग्यांक 
घेनात . पूण हांव देड शाणे - तशेंच गेले . म्हाका पळेनाफुडें तो दरबान बोवाळ 
घालपाक लागलो . ' ए बेबी किसने लाया . ' कितले सांगलें , समजायलें तरी 
आयकना , बच्चोकों मना है ' म्हणूक लागलो . भावान गाळी घालीत , फडफडत 
म्हाका घरा व्हरून पायलें आनी दुसऱ्याक कोणाक तरी त्या तिकीटार घेवन धांवत 
पळत परत गेलो . आतां कितें जाण्टी , भुरगीं कांय ना - सर्रास सगळी टी.व्हीचेर 
लेगीत नाका नाका आशिल्ले सिनेमा लागतात - सगळी पळेतात . पूण तेन्ना खरेंच 
कितलें स्ट्रीक्ट अॅक्शन घेताले तें हाजेवेल्यान दिसून येता . 

दुसऱ्यावेळार मुंबय आयलें ते पुण्याक एम.ए.ची परिक्षा दिवंक गेल्ले तेन्नां ! 
दोन पेपरांच्या मदीं तीन चार दिसांचो गॅप आसलो की पुण्यासावन मुंबय येवप . 
एकदां भावोजीले कांय मित्र आयिल्ले . ताणे तांचेकडेन म्हजी वळख करून दिली . 
' ही म्हजी मेवणी - एम.एच्या परिक्षेक बसूक आयला . ' तांचो कोणाचो विश्वासच 
बसना जालो - ' क्या फेंकता है यार ' करून ताणी ताका पिशांत काडलो- ' काय 
राव , आम्हाला शेंडी लावतां . ही कॉलेजमध्ये तरी जाते का ? एस . एस . सी ला 
असेल ' म्हणून व्हडाव्हडान हासूक लागले . 

म्हाक मारली भिरभिरी ! भावोजीकडेन अशें उलयतात म्हणजे कितें 
बेगीबेगीन भितर वचून पर्स उगडली आनी म्हजें आय कार्ड काडून तांचे मुखार 
धरले तेन्ना तांची बोलती बंद जाली . फुडें कांयच उलय नासतना ते भायर सरून 
गेले - परतें मुंबय आयलें तें बद्द लग्ना वेळार - लग्न करून मुंबयकान्नच जावंक ! 
हय म्हजे लग्न मुंबयच जालें . मिस्टरांची ट्रान्सफर गोंयां जाल्ली , आमीय खासा 
खुद्द गोंयची , पूण ताजी सगळी मनशां मुबय रावपी . म्हणून मागीर मुंबय वडाळाच्या 
हॉलांत लग्न करपाचे ठरले . आमची सगळी मनशां , सगळे व हाड गाडयेन 
गोंयच्यान मुंबय आयलें . लग्नाचे व हाड म्हण्टगीच प्रत्येकाले सामान बेगो - तातूनच 

म्हजे व्हकलेचें सामान ! आनी गाडयेंतल्यान भयणीगेर घरा पावतनाच लक्षांत 
आयलें - म्हज्या शिवणीची सुटकेस शेणली . टॅक्सीनी , स्टेशनार , गाडयेत , 
हमालाकडेन सगळे कडेन सोदासोद केली - पूण मेळली ना ती नाच . लग्नाचे 
शिवणीक कितलें म्हत्व आसता ते आमच्या तेंपावेल्या गोंयकारांकच समजतले . 
लग्न थारतकीच वेळांत वेळ काडून - रातीचो दीस म्हण्टा तसो करून ( कारण 
दिसाची बँक आसताली ) खऱ्यांनीच प्रदर्शनांत मांडपा सारक्यो वस्ती केल्ल्यो 
हावें . शिवण सामकी युनीक जाल्या अशें पळयतल्यानीं म्हणिल्लें . जिवाक इतलो 
त्रास करून केल्ली ती शिवण ! इतले दिसांचे कश्ट खिणा भितर व्यर्थ गेले . पयशाचो 
हिशेब सोडाच , पूण लग्ना खातीर स्पेशल केल्ली शिवण एका खाशेल्या अर्थान 
भरिल्ली . तांतल्या धाग्याधाग्यांक भावभावनांचे टाके घाल्ले आसतात - ज्या एका 
विशिश्ट हेतून केल्ली - तोच हांगा शेणिल्लो . स्पेशल केल्ले ते शिवणीचो उपेग 
कोण कसल्या हेतून करता देव जाणां . हो विचारच काळीज तोडटालो , मेंदू 
फोडटालो ! ताज्या मागीर ताजेर जायती चर्चा भासाभास जाली . आनी म्हजे लग्न 
सगळे कडेन गाजले . मुंबयचो पयलो वायट अणभव हो म्हाका असो आयिल्लो . 
बायेच्या कॉलनीतले शेजारी बाबडे आपआपल्या भासांनी ताजी चवकशी करत 
रावले - अजूनय याद काडटात . 

ताचेमागीर चार दीस भोंवक वचूंक हनीमुनांक म्हणूया - तिकीटी काडूंक 
गेली . स्टेशनारच लक्षांत आयलें पैशासकट म्हजें पाकीट मारले . म्हजे एका 
फास्ट फ्रेंडान खास म्हाका लग्नाची भेट म्हणून बरें सर्पाच्या कातीची ल्हानशी 
हॅन्डबॅग कशी दिल्ली . हाणें तिकीट काडूंक म्हणून दिल्ले पयशे तातूंत घालून हांवें 
पर्स म्हज्या व्हडल्या पर्सीत दवरिल्ली . खरे तर तातूंत पुस्तक , लेख , फणी , आनीकय 
कितें कितें आशिल्लें . पूण चोराची केदी कापास्ताद पळेयात . त्या सगळ्यांतल्यान 
सोदून जुस्त ती पर्स मारली . मुंबयच्या भामट्यांविशी खूब कितें आयकल्ले , पूण 
प्रत्यक्ष अणभव हो तेन्ना आयलो . 

तेन्नाच्या तेन्ना म्हणजे व्हकल आसतानाच तिसरो अणभव म्हणचे खंयतरी 
सोयऱ्यांगेर अंधेरी पार्ला वचूंक चडटानाच हाताचें कांकण कापलें . चुड्याचो 
हात , नशिब तें गोयचे भांगर आशिल्लें . हांगचें सुलाखें भांगर आसल्यार केन्नाच 
आंबाड्या भोवती तीन शेंवतीं 

तांच्या हातांत येवपाचे ! कांकण कट जालें पूण हातांतल्यान भायर सरले ना . 
हाताक मात बरेच खरचटलें . अजून ती माव हय न्हयशी हातार उरल्या . एक 
यादशी जावन ! मागीर अशें पर्स कापप , शेणप , घाळप चलतच रावलें तें 
आजतागायत ! चोरय म्हणून म्हाका अचूक पारखितात जावये . बरें , इतले अणभव 
येवन हांवय शाणे जायना . कितें करतलें ! म्हजी मांय म्हण्टा तशें म्हजें आसा तेंच 
आनी तितलेंच म्हाका मेळटलें . - बडरें येवजून कितें जावपाचें आसा . सोड , 
ताचेर चड येवजूवप ना . त्या चोरांचेय म्हाका खरेंच कौतूक दिसता . गाडयेंत 
जांव बसींत चडटना जांव देवतना एकदम गर्दी करप आनी मोठ्या शिताफीन 
पीक ब्लेड मारून तांतल्यान नेमको ऐवज चोरून पळ काडप ! पर्सीची जीप 
तश्शी बंद ! केन्ना आनी खंय कापलें ह्या कानाचे त्या कानाक कळूक दिवप ना 
हातूंतच तांचे कौशल्य ! काय बायलां चोरां तर नाकटां बी वाडोवन तातूंत ब्लेडी 
कुडको लिपोवन दवरतात खंय . आतां आतां मात हांवय मात्शें हुशार जाला , 
सटट् करून कोणाक फसना . 

पयलीं गर्दैत वचचेली संवय नासली , पूण आतां कितल्याय गर्दैत चडूंक 
करूंक संवय जाल्या . सुरवातेक खंय वचप म्हणचे म्हजेर आकांत येवचो . एकटें 
भोवपाची संवयच नासली , पूण हांगा जो तो आपल्या कामाच्या व्यापांत , सदा 
उठून म्हज्याबरोबर कोण येतलो ? पूण हांगाच्यो बायलो एकेकटी भोंवतात करतात 
तें पळयलें आनी धीट जालें . खंयीय एकटें वचपाची संवय जाली . गर्दी सोसूं नज 
आसली , ती तांतलेच एक जावपाची किमया साधली . घामसाणीन , घाणीन जीवन 
नाका जातालें , सामकें शी ) य जातालें . आंगाक कोणाचो हात लागल्यारूच 
हळशिकशी दिसाताली . केन्ना एकदां घरा वचून न्हांवन निवळ जायत अशें 
दिसतालें . पूण ह्या मुंबयन म्हाका सर्वसामान्य मनशांभशेन जगूंक शिकयलें , 
भोंवक शिकयलें . 

हांव रावतां डोंबीवलीक , म्हणटगीच खंयच वचचे जाल्यार ट्रेन इज मस्ट ! 
ज्या गाडयेच्या गर्देचो मनांक भंय पडिल्लो तो काडून उडोवंक जाय आसलो . 
जीव सामको मुठीत घेवन म्हण्टा तशें हांव गाडयेंत चडटालें . फास्ट ट्रेनींत तर 
नाच . पूण मागीर इतली संवय जाली की सकाळी णवांचे गाडयेंत चडून दाखयतकर 

खरे गाडी धरपांत एकस्पर्ट असो एक संकेत आशिल्लो त्या कसाकय उतरले . 
थोडो तेंप कामाक वतना ती ट्रेन धरपाक लागले . व्यवस्थित प्रवास करूंक लागले 
पयलीं एक खेपे मात त्या गाडयेंत चडटना पांय वयर काडूंक कोणेतरी फाटल्यान 
जोत्यार पांय दिलो - जोतें सटकलें तें सरळ रूळाचेर , आनी हांव एका पायांचे 
जोत्यासकट गाडयेंत भितर ! आतां एक पायांक जोतें घालून वतलें कशें ? 
साताठ दीस लेगीत जाल्ले नासले जोते घेवन . देवचो येत्न केल्यार भायल्यान 
चडपी भितर धुकलूक लागले , भितल्लीं ' खिसको खिसको ' करून भायर सरूंक 
दिनात . शेवटाक त्या जोत्याचेर उदक सोडले . गाडी स्टेशनार पावतगीच सरळ 
दुसरें जोतें गाडयेंत भिरकायलें आनी मेकळ्या पायांनी स्टेशनाभायर वचून झक 
मारीत नवें जोतें घेतलें आनी रेडिओचेर गेलें . 

आनीक एक फावट अशेंच न्युजाक वचूंक घरांतल्यान भायर सरूंक वेळ 
जालो . तीनाक कामाक पावपाचें जाल्यार १२ क तरी भायर सरचे पडटालें . त्या 
दिसा भुरग्यांच्या शाळेत कित्याखातीर तरी वचचे पडिल्लें . आनी म्हजी सदांची 
गाडी चुकली . धांवत पळत स्टेशनार गेले . रेल्वे ब्रीजाची सोपणां देवन उबी आशिल्ले 
गाडयेंत चडूंक गेलें , दारांतल्यान रोडाक हात धल्लो आनी गाडी सुटली . धड 
चहूक येना आनी दार सोडूक येना अशी परिस्थिती ! भितर बशिल्ली बायलां उडी 
मार उडी मार ' करतात . पूण हात फुडें करून वयर घेनात . काळजांत सामकें 
खपखपूंक लागले . गाडी वेग घेताली . मात्शें फुडें खांबो आसलो - म्हजेर आकांत 
आयलो , दोळे धांपून देवाचो धांवो सुरू केलो . भायल्या लोकांचो बोवाळ कानार 
पडटालो - गीर गयी , गीर गयी - कितें करचे कळनासले . खांबाक आपटपाचे 
पूण ताचेपयलींच एका दादल्यान धांवत येवन म्हज्या पायांक धरून ओडलें , 
ताच्या आधारार हांवेंय हात सोडलो . तो पडलो , हांवय पडलें , खरचटले , साडी 
पिंजली पूण तितल्याचेरच निभावलें . मरणाचो भंय नासलो , पूण अशें बसलां थंय 
आपघात जावन हात पाय मोडून पडलें जाल्यार ह्या येवजणेनच जीव सामको 
आटलो . भरभर करून लोक एकठांय जांवक लागले - हिवय एक मुंबयची खासियत 

खंयय कितेंय घडू गोडाधेपीक दोमळे जमचे तशे लोक जमतात - कोणेतरी 
साखळी ओडून गाडी थांबयली - सामकें लजेक म्हारग , मरूंक पुरो जालें त्या 
आंबाड्या भोवती तीन शेंवतीं 

बावड्या उपकारकर्त्याचे धड आभारय मानले नात . तोंडांतल्या तोंडात बँक्यू 
म्हणून हांवें धांवत वचून तीच गाडी धरली आनी रेडिओचेर गेलें . 

हय , हे सांगपाचेच उरलें . मुंबयन म्हाका हे ऑल इंडिया रेडिओ स्टेशन , ही 
आकाशवाणी भेटयली . लग्न जावन भुरगो जातगीच बरी बँकेची नोकरी सोडून 
घरा बशिल्लं , मुंबय आयलें - एकदां कित्याखातीर तरी आकाशवाणीचेर गेलें . 
कोंकणी विभागांत भितर सरलें आनी थंयचेच जावन गेलें . काम आसूं नासू , 
गोंयची याद जाली , कुळाराचो उगडास आयलो की कोंकणी विभागांत येवचे . 
दिसभर कुळारा राविल्लेभशेन ललीताताई , दुर्गाबाय , चिमुलकार , बांदेकार हांचेमदीं 
दीस घालोवचो . पोटभर कोंकणी उलोव आनी सांजचे घरा परतुचे ! कितली 
मनशां म्हाका हांगां मेळ्ळीं . 
गोमश , कृष्णा , माशेलकार मामा 

माशेलकार मामा - कितली नावां सांगचीं ? म्हजेर माया 
करपी , म्हाका मोग दिवपी ! पयलीं कोणेय म्हाका भविश्य सांगिल्ले की हांव रेडिओचेर 
न्युजरिडर म्हणून काम करतले म्हणून जाल्यार ताका हांव सामकें पिशांत काडपाचे 

पूण खरेंच म्हजें भाग्य म्हणूंक जाय हांव हांगा आयलें कितें , त्या बाबतीत 
कसलोच अणभव नासतना , क्वालीफिकेशन नासतना म्हजी कोंकणी उलोवपाचेर 
पडतेसरान म्हाका खबरो दिवंक लायल्यो कितें सगळेच अजापाचें ! बोकोंकणी 
खबरो दिवपी म्हणून नामना मेळयली . हांगां जायते कलीग मेळ्ळे - ह्या मुंबयन 
म्हाका कितें दिले ना ? कामाचो आनंद दिलो . खोशी , समाधान , नाव दिले 
कोंकणीखातीर महाराष्ट्र सेन्सर बोर्डाचे एक सदस्य म्हणून म्हजो आस्पाव जालो . 
मुंबयन खोशी दिली , जीणेचो आनंद दिलो तेचप्रमाण दुःखय दाखयलें . 

हाका हार्ट अटैक आयलो त्यावेळार मुंबयतलीं चडशी ल्हान व्हड हॉस्पीटलां 
भोंवलें थंयचे बरे वायट अणभव घेतले . जीणेत सूख आसा तशेंच दुखय आसा . 
वायट लोक मेळटात तशेच जायते बरे लोकय आसतात हे मुंबयनच म्हाका दाखोवन 
दिले . मनशांतल्या मनीसपणाचे अणभवय म्हाका हांगाच आयले . 

हांगा पयलेंच आयलें तेन्ना गोयापसून , कोंकणीपसून पयस पावले म्हणून मनाक 
खूब खंत भोगली . मनाविरुद्ध म्हण्टा तशें हांगा आयलें . हांगा सगळी मराठी , हिंदी 
गुजराथी , मद्रासी वेगवेगळ्यो भाषा उलोवपी - कोस्मोपोलिटन सोसायटी ! 

हाचेवेल्यान याद जाली हांगा पयलेंच आयलें तेन्ना आमचे सरान एमएल - न म्हणचे 
कोंकणीचे नामनेचे कवी दोतोर मनोहरराय सरदेसायान म्हाका पत्र घाल्ले . 

आतां तूं कॉस्मोपॉलिटन जातले . तुज्या कोंकणीचेर परिणाम जातलो , तुजीं 
भुरगीं थय रावन कॉस्मोपॉलिटन जातली . तांका कोंकणी येवचीनां . ती आवयभास 
विसरतली . हांवेंय तांचेकडेन बॅट मारली - अशें केन्नाच जावचें ना आनी हांव 
जिखलें , म्हज्या भाषेचेर मात्तय परिणाम जावंक दिलो ना . घरांतली सगळी मनशां 
मराठी उलयतालीं , पूण हांव आनी म्हजी भुरगीं कोंकणी उलयतालीं तीं कोंकणी 
विसरली नात , हांवें तांकां विसरूंक दिले ना . हांगा आयिल्ल्यान तांचे शिक्षण 
कोंकणी माध्यमांतल्यान जालें ना . तरी ती बरी वाचतात - बरयतात , कोंकणींतल्यान 
ताणी कार्यक्रम केल्यात . ह्या वेळामेरेन हावय म्हाका शक्य तितली कोंकणी 
सरस्वतीची सेवा करीत आयला . ताचें म्हाका समाधान जाता . हांगा मुंबयत 
राविल्ल्यान भुरग्यांक शिकूक करूंक नोकरेंत जायत्यो संधी मेळ्ळ्यो . 

मुंबयच्या ह्या गर्दैतच म्हाका आमच्या भारतीय संस्कृतायेंतली विविधतेतल्यान 
एकताय पळोवंक मेळ्ळी . नाना धर्माची , भाशांची , जाती कातींची मनशां 
अणभवूक मेळ्ळी . हरशी भाशेवेल्यान , धर्मावेल्यान जातीपातीवेल्यान झगडूं , 
साधी अर्दवर - वर बसपाच्या जाग्यावेल्यान झगडूं - पूण कोणाकय कितेंय जालें , 
घुवळ आयली , कोणा बरे नाशिल्ल्यान ओंकारे आयले , कोणा गुरवारीक पोटां 
दुखूक लागलें सगळी मनीसपणाच्या नात्यान एक जावन तिका मदत करतात 
हेवय हांगाच अणभवलें . 

जागो , घर ल्हान काय व्हड हाचो प्रस्न नासून मनशाचे काळीज , मन ल्हान 
काय व्हड हाचेर सगळे अवलंबून आसता हाचे ज्ञान म्हाका ह्या मुंबय शारान बेस्स 
बरें करून दिले . बाय रावताले थंय जागो ल्हान . सामको वन रूम किचन , तांकां 
तो पावतालो . न्हीं पावोवन घेवचो पडटालो . हांगां व्हड जाग्याक तितलीच व्हड 
रक्कम काडची पडटा . पूण तेद्याच जाग्यांत दोन - दोन , तीन - तीन जोडपी रावताली . 
आनी कामांखातीर , शिकपाखातीर गांवच्यान कोणय वळखीचो मनीस आयल्यार 
तयाच जाग्यांत ताकाय आसपावन घेवपी कुटुंबां हांवें हांगां मुंबयतच पळयलीं . 

कसलेय अस्मानी संकट येवं ताका धिरान , शांतपणान , तोंड दिवचे हेवय 

म्हाका हांगां रावंक येतगीच शिकूक मेळ्ळे . खरे तर आमची ल्हानश्या बंगल्यांची 
सोसायटी - पयलीं सुर्वेक हांगा तशे कसलेच त्रास नाशिल्ले . पूण वस्ती वाडत 
गेली तशी मेळत थंय बिल्डींगो , घरांगच्च वाडत गेली . आनी पावसातेंपार व्हावपी 
उदकाक खंयच सुवात उरली ना - ही घरांय जागो पुरोवन पुरोवन भर घालून 
उबारिल्ली . ह्या भायर वर्सा कणकणी डांबराचे थर वाडयत रस्ते उंच जाताले . 
हाका लागून पावसा तेंपार घरांत फरशींतल्यान उदक येवंक लागले . मात्शें मात्शें 
येवपी उदक पावलभर जावूक लागले . दर वर्सा पातळी वाडूंक लागली . उदकान 
सगळे बंगले भरूंक लागले . एक तर घरांतली जमीन वयर करची नातर वयर माळो 
काडचो पडलो . जागो पावता आसूनय कंपल्सरी हो खर्च करचो पडूक लागलो . 
पावसा तेंप म्हळो की पोटांत सामको गुळो येवचो - केन्ना उदक येत कळनासले . 
तें काडून 

उडोवन घर साफ करतासर जीव गळ्यांत येवचो . उदक हरशीं 
पळोवंक सामकें निवळ , पूण तातूंत केमीकल्स आसताली . साधे लाकडी सामानां 
क वा गादयांक , हातरूण पांगरूणांक लागतकच सगळे खराब जावचे . मागीर तें 
भायर उडोवपा शिवाय दुसरो उपायच नासतालो . कसलीच मोह माया मनांत दवरी 
नासतनां अशें सामान ‘ इदम न मम् ' म्हणून सरळ भायर उडोवपाची आत्मीयताय 
ह्या मुंबयनच म्हाकां शिकयली . 

पयलीं पयलीं खऱ्यानींच वीट येवचो . रस्त्यांनी भरिल्ल्या त्या उदकांत 
गटारांतली कसली कसली घाण व्हांवन येवची . तांतल्यान भुरग्यांक शाळेत हाडप 
व्हरप , बाजार करप जिवार येवचें . तितले तितले वेळा घरा येतगीच न्हावन कपडे 
बदलप . बाकीची हासताली . कितलो तेंप अशें करशीत - जातली तुकाय संवय 
म्हणटाली . म्हाका तर सामकें झोपडपट्टीत राविल्लं वरी दिसचें . पूण करतली कितें 
उपाय नासलो . सदां उठून खंय वतले रांवक ? म्हज्या मनाची हांवें समजूत घालची . 
काश्मिरी लोक रावनांत शिकाऱ्यांत ? भोंवतणी उदक आसता . तशे हे बगलेय 
उदकांत आसता म्हणप - फकत ही गंगा न्हय गटारगंगा ! मागीर हांव बाकीच्यांक 
सांगूक लागले आमी शिकाऱ्यांत रावतात . गुल गुलफाम गुलशन अशी वेगवेगळी 
नावांय दिलीं हांवें आमच्या बगंल्यांक . ही नदरय म्हाका दिली ती ह्या मुंबयनच 
कसल्याय परिस्थितीत खेळून मेळून कशें राव , ताची नवी नदर दिली - येता तो 

खींण चिंता दुःख करिनासतना खोशेन कसो जियेवचो हे मुंबय रावन हांव शिकले . 

म्हाकां हांगा मराठी , हिंन्दी , गुजराथी , मद्रासी , पंजाबी , सिंधी अश्यो जायत्यो 
शेजान्नी म्हणात वा भिसी मंडळांतल्यो मेंबर्स मैत्रीणी मेळ्ळ्यो . भुरग्यांच्या मित्र 
मैत्रिणींचे आवय - बापायकडेन वळखी जाल्यो . एकमेकांच्यो वेगवेगळ्यो 
चालीरिती , सणवार हांची वळख जाली . मुंबयन म्हाकां सर्वधर्म समभाव शिकयलो . 
म्हज्यांतली सहिश्णूताय वाडयली . गोंयच्या बायलेंत आशिल्ली संकुचीत वृत्ती , 
आत्मकेंद्रीभाव काडून उडोवन एकेतरेची मनाची विशालताय - भव्यताय मेळ्ळी 
ती हांगा . मुंबय येवनच , मुंबय रावनच . 

जयमाला दणायत पिंडान कथाकार . ताणी ' कवासो 
सारकेली सुंदर कथा कोंकणीक दिल्या . तेच परी हे ललित 
लेखूय . जयमालाचे ललित लेखन हें यादीच्या रुपाचें . अणभव 
आनी यादी एकामेकांत घुस्पल्ल्यो . जयमालाचे ललित 
लेखन कथेची सगळी आंगां आनी लक्षणां घेवन आयिल्लें . 

तरी लेगीत कथा आनी ललित लेख हांचेमी भेद करपी शीम 
जयमाला दणायत 

तातूंत अस्पश्ट जाता . ताका लागून असो एखाद्रो लेख 
जयमालाच्या कथा संग्रहांत आस्पावल्लो जाल्यार थंय तो अडेचो दिसचो नाशिल्लो . 


जयमालाचें हें ललित लेखन आत्मचरित्रात्मक आसा.कोंकणीत आत्मचरित्रात्मक बरप 
साप्प उणे . ताका जायतीं कारणां आसात . मनशाच्या सामान्य दिसपी अणभवांक खूप अर्थ 
आसता . यादी मर्णकाळाच्यो , म्हजे तकलेची चित्तरकथा , मुंबय शाराचे म्हाका आयिल्ले 
अणभव हे तीन लेख एका सुत्रान गुंथल्यात . तांगेले शैले विशीं सांगपाचें म्हळ्यार तातूंत 
अणभवांकडेन पळोवचेली अलिप्तताय आसा . खंयच सहानुभूति मेळोवचेलो यत्न दिसना . 
तेंच ह्या बरपाचें खरें यश आसा . जयमालाच्या बरपांत कसलीच पोझ ना . ते नितळ निखळ 
आनी प्रामाणिकपणान उतरांनी बांदिल्ले अणभव आसात . ताकाच लागून ताचें साहित्यिक 
मोलवाडलां . 


जयमालाच्या ललित बरपावळींत प्रवासवर्णनांक म्हत्त्वाची सुवात आसा . अंदमानाची 
भोंवडी वा कन्याकुमारीक ताणी दिल्ली भेट हांचे रसभरीत वर्णन त्यो करतात . जयमालाच्या 
ह्या संग्रहांत ह्या बदलाच्यो कुरवो दिसतात . 


आंबाड्या भोंवती तीन शेवती कोंकणी गद्य गिरेस्त करता ... 


माधव बोरकार 


